



خلفائے راشدین

حصہ اول

ఖులఫాయెరాషిదీన్

ఇస్లామ్ మతప్రభువులు

మొదటి భాగము

గ్రంథకర్త :

మౌల్వీ మున్షీఫాజిల్

(కర్నూలు జిల్లా కంబము నివాసి)

ముహమ్మద్ అబ్దుల్ గఫూర్

వైస్ప్రిన్సిపాల్ అరబీకాలేజి,

కర్నూలు.

బిస్మిల్లాహ్ ఖైరహ్మద్ నిర్హీమ్. హమిద్న్ వముస్లీయన్

మ న వి

పరమదయాళువగు అల్లాః కృపవలన ఇస్లామ్ మత ప్రభువుల చరిత్రములో మొదటి భాగము ముద్రించి ప్రకటించునట్టి భాగ్యము నాకు లభించినందులకు దేవునికి చాల కృతజ్ఞత నలుపుచున్నాను. మొదటి భాగములో హజ్రత్ అబూబకరు, హజ్రత్ ఉమరువారి చరిత్రముగలదు. ఇంక రెండవ భాగము వ్రాయుచున్నాను. అందు హజ్రత్ ఉస్మాను, హజ్రత్ అలీవారి చరిత్రముగలదు. దేవుని యగుగ్రహము వలన కొలది కాలములోనే వ్రాతపని పూర్తి చేయఁదలచు కొన్నాను. చదువరులు దానిగూర్చి దేవుని ప్రార్థింపవలెనని మనవి. ఇస్లామ్ మతప్రభువుల వ్రాతపనిపూర్తియైన పిదప దేవుని కృపయే ఉన్నచో హజ్రత్ ముహమ్మదు రసూలు వారి యుపదేశము (హదీసు)ల గ్రంథములలో చాల ముఖ్యమైన మిష్కాతెషరీఫు గ్రంథమును తెనిగించుటకు ప్రారంభించెదను. (ఇన్ షాఅల్లాః)

పీఠిక.

పరమదయాళువగు అల్లాః కృపవలన ఇస్లాము మత గ్రంథముగు ఖురానెషరీఫునకు తెనుఁగు తర్జుమా (వ్యాఖ్యాన సహితము) చేసి ముద్రించి తెనుఁగులోకమునకు సేవచేయు నట్టి భాగ్యము నాకులభించినందులకు నేను దేవునికి చాల కృతజ్ఞుఁడను. ఖురానెషరీఫును దేవునివలన పొందిజగత్తున కంతయు కట్టకడపటి ప్రవక్తగాదేవునిచే నియమింపఁబడిన హజ్రత్ ముహమ్మద్ రసూలువారి దివ్యచరిత్రముకూడ తెనుఁగులో వ్రాసి ప్రకటించునట్టి అవకాశము నాకులభించినందులకు దేవుని యెడనేను సదాకృతజ్ఞుఁడను. హజ్రత్ పైగంబరులవారి శిష్యులు (సహాబా) ఖురానెషరీఫులోని ధర్మములను హజ్రత్ ముహమ్మద్ రసూలు వారి యుపదేశములను వారి యాచారములను అనుసరించి మానవకోటికి మార్గదర్శకులైరి. అందు ముఖ్యముగా హజ్రత్ రసూలువారి పిదప ఇస్లామ్ మత ప్రభువులుగా నేర్పడి ధర్మముగా లోకమును పరిపాలించిన వారలగు హజ్రత్ అబూబకరు హజ్రత్ ఉమరు, హజ్రత్ ఉస్మాన్, హజ్రత్ అలీవారి చరిత్రములు తెనుఁగు లోకమునకుఁ దెలియఁబఱచుట చాలఅవసరము, అందులకే వారిచరిత్రము వ్రాయుటకు పరమదాతయగు అల్లాః పైభారము వైచిప్రార్థించి తిని. వారి చరిత్రముచదువుటకు పూర్వము ఖిలాఫత్ అనఁగా నేమి? ఖిలాఫత్ వహించిన ఖలీఫాయొక్క ధర్మములెవ్వి? అను విషయములు పాఠకులు తెలిసికొనుట చాల అవసరము. కావున చరిత్ర వ్రాయుటకుఁ బూర్వము ఆ విషయములను వ్రాయుచున్నాను. ఖిలాఫత్ అనఁగా ప్రతినిధిత్వము, ఒకరికి బదులుగానుండుట. ఖిలాఫత్ వహించిన యాతఁడు ఖలీఫా. హజ్రత్ ముహమ్మద్ రసూలువారు పరలోకముచేరిన పిదప

వారి స్థానముననియమింపబడిన యాతఁడుఖలీఫా. ఖలీఫా ఇస్లాముమతప్రభువు అని చెప్పబడియె. హజ్రత్ ముహమ్మద్ వారు దేవుని సందేశముపొంది దాని ప్రకారమునడచుకొనుచు ప్రజలకు ఆత్మజ్ఞానమును ధర్మమును బోధించుచు వారి మధ్య న్యాయమును నెలకొల్పిరి. అటులేవారి పిదపవచ్చిన ఇస్లామ్ మతప్రభువు (ఖలీఫా)లు దేవుని ధర్మముల (ఖురాను)ను అనుసరించి మతసేవచేయుచు ప్రజలను న్యాయముగా పరిపాలించుచు లోకమునుండి అధర్మమును అన్యాయమును, అశాంతమును తొలగించి, దేశములో ధర్మమును న్యాయమును శాంతమును నెలకొల్పుట వారివిధిగా వర్తించుచుండిరి. మత ధర్మములనుబట్టి ఖలీఫాను ఎన్నుకొనుట ముసల్మానుల విధియై యున్నది. ఇస్లాముమతములోని అనేకధర్మముల నెఱవేర్చుటకు ఖలీఫా (మతప్రభువు) చాలావసరము. మత ప్రభువు లేనిచో ఆధర్మములు అమలునకురాలేవు. వ్యభిచారమునకును హత్యలకును దొంగతనము మొదలగు వానికిఁగల శిక్షలను విధించుట మతప్రభువుపని. ఆతఁడు లేక యిట్టి శిక్షలు సామాన్యప్రజలు విధింపలేరు. కావున ముసల్మానుల మత సాంఘికాది విషయములు కొఱతలేకుండ పూర్తిఅగుటకు ఖలీఫాను నియమించుట తప్పనివిధిగా నున్నది.

ఖిలాఫత్ యొక్క షరతులు

లోకములోని ప్రతిదేశమువారును ప్రతి జాతివారును దేశమును పరిపాలించునట్టి ప్రభువు బుద్ధిమంతుఁడును జ్ఞానముగలవాఁడును యుక్తవయస్సు (పొందినవాఁడును) స్వాతంత్ర్యముగలవాఁడును పురుషుఁడును ధైర్యశాలియును పలుకుబడిగల వాడునుగా నుండవలెను అని సమ్మతించియున్నారు. ముసల్మా

నుల ఖలీఫా, పై గుణములతోఁబాటు ఈదిగువ వివరింపఁబడు గుణములును గలిగియుండవలెను.

(1) ఇస్లాముమతమును స్వీకరించియుండవలెను.

(2) ఇస్లాముమత విద్యతెలిసి యుండవలెను. ఖురాను ధర్మములను హజ్రత్ రసూలువారి యుపదేశములను గ్రహించి దాని ప్రకారము తీర్మానించునట్టి మత విద్య ఉండవలెను.

(3) న్యాయముచేయువాఁడుగా నుండవలెను.

(4) ఖురైషువంశమునకు చేరియుండవలెను. ఒక వేళ పై గుణములుగల ఖురైషీల భింపనిచో ముసల్మానులు ఖురైషీ వంశమునకు చేరని యాతని నెన్నుకొనినను దోషములేదు. ఒక వేళ ఎవఁడైన ముసల్మానుఁడు తన బలముచే బలాత్కారముగా ఖురైషువంశమునకు చేరనియాతఁడు ప్రభుత్వమునకు వచ్చినచో ముసల్మానులు ఆతనిసమ్మతింపవలెను. ఆతనికి విరోధముగ మఱొకని నెన్నుకొని అంతః కలహములకు చోటియరాదు.

ఖలీఫాను ఎన్నుకొను పద్ధతి

ఖలాఫత్ లో వారసత్వములేదు. కావున పైని కివరింపఁబడిన గుణములుగలవానిని ముసల్మానులు ఎన్నుకొనవలెను. లేక ముసల్మానులలో పలుకుబడిగల నాయకులు ఎన్నుకొనవలెను. నాయకులలో మతవిద్వాంసులు, ప్రభుత్వమునకు చేరిన అమీరు (అధికారు)లు సేనాధిపతులు మొదలగు పెద్దలుచేరుదురు. ఈ నాయకులు బుద్ధిజ్ఞానములును మతాభిమానమునుగలిగి దేశక్షేమము కోరువారలుగా నుండవలెను,

ఖలీఫా సలహా గైకొనుట

ముసల్మానులచే ఖలీఫా ఎన్నుకొనబడిన పిదప ఆతఁడు రాజ్యాంగ విషయములలో నాయకుల సలహా తీసికొనవలెను. గొప్పగొప్ప విషయములలో నాయకులసభగావించి యందఱి అభిప్రాయములు తీసికొనవలెను. సలహానిచ్చునారు స్వార్థ పరులుగానుండక ప్రజల మేలుకోరువారలుగా నుండవలెను. ఖలీఫాతో బాటు అందఱు నాయకులు (సభ్యులు) ఏకగ్రీవముగా తీర్మానించినచో దాని ప్రకారము ఖలీఫా చేయవలెను. ఒక వేళ సభ్యులలో అభిప్రాయ భేదముగలిగినచో అధికసంఖ్యాకులు ఇచ్చిన సలహాయందు సత్యముమేలున్నది అని ఖలీఫా నిశ్చయించుకొన్నచో దాని ప్రకారము చేయవలెను. ఒక వేళ అధికసంఖ్యాకు లిచ్చిన అభిప్రాయము పొరపాటు అని ఖలీఫా నిశ్చయించుకొన్నచో అల్పసంఖ్యాకు లిచ్చిన అభిప్రాయమును అనుసరింపవలెను. సలహా నిచ్చుసభ్యులుమంచి బుద్ధితో దేశక్షేమముకోరి యియ్యవలెను. అందు నేలాటి ద్వేషముగాని కపటముగాని పహింపరాదు.

నల్లరు ఖలీఫాలు

హజ్రత్ రసూలువారి పిదపవరుసగా హజ్రత్ అబూబకరు హజ్రత్ ఉమరు హజ్రత్ ఉస్మాను హజ్రత్ అలీ అనునల్లరు ఖలీఫాలుగానై లోకమునకు మార్గదర్శకులైరి. ఆ నల్లరిలో మొదటి ఖలీఫాయైన హజ్రత్ అబూబకరుగారు అన్ని విధముల ఎక్కువ ఘనతగలవారు. వారితరువాత హజ్రత్ ఉమరు వారును హజ్రత్ ఉస్మాను వారును హజ్రత్ అలీవారును వరుసగ ఘనతగలవారు.

విషయ సూచిక

పుట

1. హాజ్రిత్ అబూబకరు గారి వంశావళి
2. ఇస్లాములో చేరుట
3. మక్కాపుర నివాసము
4. మదీనాకు వలసపోవుట
5. సౌదుగుహలో బస చేయుట
12. ధర్మ యుద్ధములు
15. అబూబకరు గారి యొన్నిక
25. అబూబకరు గారి ప్రభుత్వ కాలము
32. తలీఫాతింగి యిస్లాములో చేరుట
34. మాలిక్ బిన్ మున్నేరా
36. ముస్లింలమా
40. అస్వచరిత్ర
45. ముసల్మానుల ఉపకారి
47. పాలిసీకరాజ్యము
50. ఇరాకు యుద్ధములు
56. సిరియా యుద్ధములు
75. అబూబకరు గారు పరలోకము చేరుట
78. సంతానము
80. ఫిలాఫత్ గూర్చి తునిపలుకు
82. హాజ్రిత్ ఉమరు గారి వంశావళి
83. ఇస్లాములో చేరుట
90. మదీనాపురము చేరుట
87. ధర్మ యుద్ధములు
92. ప్రభుత్వ కాలము

పుట

94. ఈరానీల యుద్ధ సన్నాహములు
95. యుద్ధములు
171. యజ్జగిద్దిరాజు
101. ఖాదిసియా యుద్ధము
105. ఈరానీల దర్బారు
119. కూఫా బసరా నిర్మాణము
121. ఫా: ముస్లింల దాడివెడలుట
130. నహ్సందు విజయము
137. తబరీస్తాను మొదలగు పుస్తకముల విజయము
147. సిరియా, పాలస్తీనా దుమర్శుల విజయము
155. హైతుల్ ముఖద్దసు విజయము
160. ఖలీఫా సిరియాకు పోవుట
161. సంధిపత్రము
163. మసీదు నిర్మాణము
165. అమాన్సులో స్థేగు
172. గొప్పకఱవు
173. ఈజిప్టు విజయము
175. ఖసరెహ్ మా విజయము
179. ఇతర విజయములు
181. విజయవార్త
183. కన్యకా బలిదానము
185. హాజ్రిత్ ఉమరు గారి హత్య
191. మరణశాసనము
191. ఘనకార్యములు
196. ప్రభుత్వ పద్ధతి

పుట

201. హజ్రత్ ఉమరుగారి యేర్పాట్లు
 208. భూములయేర్పాట్లు
 209. న్యాయము
 215. పాలీసుశాఖ
 216. రక్షణశాఖ
 217. యుద్ధపద్ధతి
 223. రాజుడి వివరములు
 228. మతసేవ
 230. హదీసుసేవ
 232. ఫిఖా, సాహిత్యసేవ

పుట

233. గృహనిర్మాణము
 235. హిజ్రీశకము
 236. పాండిత్యము
 240. సుగుణములు
 241. చైవభీతి
 245. తృప్తి
 250. ఆడంకువ
 251. క్షమించుట
 252. ప్రజాసేవ
 255. సమాన భావము

ఇస్లామ్ మతప్రభువులకు

మొదటి ఖలీఫా

హజ్రత్ అబూబకరుగారి వంశవళి

మొదటి ఖలీఫాగారి పేరు అబ్దులాః, అబూబకరు అనునది కుసీయత్, (అనగా కుమారులు మొదలగు బంధువుల సంబంధమునుబట్టి పిలువబడు పేరు. అబూ అనగా తండ్రి) అబూబకరు అనగా బకరు తండ్రి.) సిద్దీఖు (సత్యవంతుడు.) అతీఖు (ముక్తిపొందిన యాతడు) అనునవి బిరుదములు. తండ్రిపేరు ఉస్మాను. ఈతని కుసీయత్ అబూఖహ్ ఫా. తల్లి పేరు సల్మా. ఈమె కుసీయత్ ఉమ్మల్ ఖైర్. వీరుఖురైషు లకు చెందిన బసీతమీము అను శాఖకు చేరినవారు. వీరివంశము గోత్రమును హజ్రత్ ముహమ్మదురసూలువారి వంశమును ముఱ్ఱా అను నాతనితో కలియుచున్నది. అట్లు ఉభయులును ఒక గోత్రమునకు చేరిన వారలగుచున్నారు. హజ్రత్ పై గంబరులవారు జననమొందిన రెండేండ్ల పిమ్మట హజ్రత్ అబూబకరుగారు మక్కాపురములో పుట్టిరి.

—: ఇస్లామునకు పూర్వము :—

హజ్రత్ అబూబకరుగారు ఇస్లామ్ మతములో చేరక మునుపు వ్యాపారము చేయుచు చాల ధనము నార్జించియుండిరి. ఇస్లామునకు పూర్వము అరేబియా దేశములోనున్న సిత్తి 'జగత్ ప్రవక్త' చదివిన వారికి తెలిసియుండును. అట్టి కాలములోకూడ హజ్రత్ అబూబకరుగారు మంచి గుణశీలములు

పుట.

201. హజ్రత్ ఉమరు గారి యేర్పాట్లు
 208. భూములయేర్పాట్లు
 209. న్యాయము
 215. పాలీనుశాఖ
 216. రక్షణశాఖ
 217. యుద్ధపద్ధతి
 223. రాజబడి వివరములు
 228. మతసేవ
 230. హదీసు సేవ
 232. ఫిఖా, సాహిత్య సేవ

పుట

233. గృహనిర్మాణము
 235. హిజ్రీశకము
 236. పాండిత్యము
 240. సుగుణములు
 241. దైవభీతి
 245. తృప్తి
 250. ఆడంకువ
 251. క్షమించుట
 252. ప్రజాసేవ
 255. సమాన భావము

ఇస్లామ్ మతప్రభువులకు

మొదటి ఖలీఫా

హజ్రత్ అబూబకరుగారి వంశవళి

మొదటి ఖలీఫాగారి పేరు అబ్దులాః. అబూబకరు అనునది కుసీయత్, (అనగా కుమారులు మొదలగు బంధువుల సంబంధమునుబట్టి పిలువబడు పేరు. అబూ అనగా తండ్రి) అబూబకరు అనగా బకరు తండ్రి.) సిద్దీఖు (సత్యవంతుడు.) అతీఖు (ముక్తిపొందిన యాతడు) అనునవి బిరుదములు. తండ్రిపేరు ఉస్మాను. ఈతని కుసీయత్ అబూఖహ్ ఖా. తల్లి పేరు సల్మా. ఈమె కుసీయత్ ఉమ్మూల్ ఖైర్. వీరుఖురై షు లకు చెందిన బసీతమీము అను శాఖకు చేరినవారు, వీరివంశము గోత్రమును హజ్రత్ ముహమ్మదురసూలువారి వంశమును ముఱ్ఱా అను నాతనితో కలియుచున్నది. అట్లు ఉభయులును ఒక గోత్రమునకు చేరిన వారలగుచున్నారు. హజ్రత్ పైగంబరులవారు జననమొందిన రెండేండ్ల పిమ్మట హజ్రత్ అబూ బకరుగారు మక్కాపురములో పుట్టిరి.

—: ఇస్లామునకు పూర్వము :—

హజ్రత్ అబూబకరుగారు ఇస్లామ్ మతములో చేరక మునుపు వ్యాపారము చేయుచు చాల ధనము నార్జించియుండిరి. ఇస్లామునకు పూర్వము అరేబియా దేశములోనున్న సితి 'జగత్ ప్రవక్త' చదివిన వారికి తెలిసియుండును. అట్టి కాలములోకూడ హజ్రత్ అబూబకరుగారు మంచి గుణశీలములు

గలిగి సత్యము పలుకుచు నమ్మికగల వారలుగ నుండిరి. అందులకే వారిని అరబ్బులు చాల గౌరవించుచు వారి యందు నమ్మికగలిగి హత్యలకు పరిహారముగ తీసికొనఁబడు ధనము (ఖున్ బహా) వారి యొద్ద అమానతుగా నుంచుచుండిరి. వారు తమ ధనమును నిఱువేదలకును అక్కఱగలవారికిని దానము చేసి యుపకారము చేయుచుండిరి. వీరికి బాల్యమునుండియు హజ్రత్ ముహమ్మదు పై గంబరుల వారితో చాల స్నేహముండెను. పెక్కు సార్లు వారు పై గంబరులవారివెంట వ్యాపారమునకై పరదేశములకు పోవుచుండిరి. హజ్రత్ అబూబకరు గారు ఇస్లామునకు పూర్వముకూడ సారాయి మొదలగు మత్తుపదార్థములు సేవించి యెఱుంగరు.

—: హజ్రత్ అబూబకరుగారు ఇస్లామ్ లో చేరుట :—

హజ్రత్ ముహమ్మదురసూలు వారికి ప్రవక్తత్వదవి లభించిన తరువాత వారు రహస్యముగా తమస్నేహితులలో ఇస్లామ్ మతప్రచారము చేయసాగిరి. హజ్రత్ రసూలువారు ఇస్లామునుగూర్చి అబూబకరు గారికిఁ దెలుపఁగా ఏలాటి సంసయమువహింపక తత్క్షణమే వారు తమస్వభావమునుబట్టి దేవుని యనుగ్రహము వలన ఇస్లామును స్వీకరించిరి. పురుషులలో వీరే మొట్టమొదట ఇస్లాములో చేరినవారు.

—: ఇస్లామ్ మతప్రచారము :—

హజ్రత్ అబూబకరుగారు ఇస్లాము నవలంబించిన తత్క్షణమే దానిఁగూర్చి ప్రచారముచేయసాగిరి. వారు వ్యాపారము చేయువారు. మక్కా పట్టణములో వారి గుడ్డల దుకా

ణములుండెను. వారి యొద్దకు జనులు ఎక్కువగా వచ్చుచుండిరి. వారి ప్రచారము వలన ఉస్మానుగనీ, జుబైరు, అబ్దుల్ రహ్మాన్ బిన్ ఔఫ్, తలహా, సాద్ బీన్ అబీవఖాస్, అబూ ఉబైదా, అబ్దుల్ అసద్, ఉస్మాన్ బిన్ మజ్ ఊన్, ఆమిరుబిన్ ఫుహైరా అబూహుజైఫా మొదలైన వారు ఇస్లాము మతము నవలంబించిరి. మఱియు ఇస్లామ్ మత ప్రచారములో హజ్రత్ రసూలు వారికి సంపూర్ణముగ తోడుపడు చుండిరి. హజ్రత్ రసూలు వారు ప్రచారమునకై ఎచ్చటెచ్చటకు పోవుచుండిరో వారుకూడ వారివెంబడి పోవుచుండిరి. చుట్టుపట్ల గ్రామములకును జాతరులు జరుగు స్థలములకును హజ్రత్ రసూలు వారితోబాటు పోవుచు ప్రచారము సాగించుచుండిరి.

—: మక్కాపుర నివాసము :—

హజ్రత్ రసూలు వారికి ప్రవక్త పదవి లభించిన పిదప పదమూడు సంవత్సరముల వఱకు దుష్టులు వారికి పెట్టుకట్టములను సహించుచు ఆచ్చట ప్రచారము చేయుచుండిరి. ఇట్టి కష్టకాలములో హజ్రత్ అబూబకరుగారు సంపూర్ణముగా తమ ధనము, బలము సర్వము హజ్రత్ పై గంబరుల వారికి వినియోగించుచు సేవచేయుచుండిరి. హజ్రత్ రసూలువారు కూడ ఉదయము సాయంకాలము హజ్రత్ అబూబకరుగారి యింటికిపోవుచు మతప్రచార విషయములో సలహా వుచ్చుకొనుచుండిరి. హజ్రత్ అబూబకరుగారు తమ స్నేహితులను గూర్చి పై గంబరులవారికిఁ దెలుపుచు వారి మధ్య పరిచయ మగుగట్లు చేయుచుండిరి.

మొట్టమొదట మక్కాపురములో ఇస్లాము స్వీకరించిన వారిలో పెక్కుమంది బానిస పురుషులును, స్త్రీలు నుండిరి. ఈ బానిసలు మక్కా కాఫిరకుఁ జెందినవారు. వారిదుష్టయజమానులు వారు ఇస్లామును వదలవలెనని వారికి పెట్టరాని బాధలు, హింసలు పెట్టుచుండిరి. ఆహింసలు చూడలేక కనికరించి హజ్రత్ అబూబకరుగారు ఆ బానిసలను వెలకుఁ దీసికొని స్వేచ్ఛాపరులుగ (ఆజాద్) చేయుచుండిరి. అట్లు స్వేచ్ఛ (ఆజాద్) పొందిన బానిసలలో హజ్రత్ బిలాల్ ఆమీరుబిన్ ఫుహైరా, నజీరా, నహదియా, జారియా బసీమూమిల్, బిన్నె నహదియా, అనువారుగలరు. మక్తా కాఫిర్లు, హజ్రత్ రసూలు వారిని చాల హింసించుచుండిరి. కొన్ని సమయములలో హజ్రత్ అబూబకరుగారు తమ ప్రాణమునుకూడ లెక్కచేయక హజ్రత్ రసూలు వారికి తోడుపడుచుండిరి.

ఒక దినము హజ్రత్ పై గంబరులవారు కాబామసీదులో ప్రార్థన (నమాజు) చేయుచుండిరి. “ఉఖ్బాబిన్ అబీ ముయీతు” అను దుష్టుఁడు వచ్చి తన దుప్పటిని త్రాడువలె పేని పై గంబరుల వారు సజ్దా (సాష్టాంగ నమస్కారము) చేయుచున్నపుడు వారి మెడకు వేసి చుట్టసాగెను. పై గంబరుల వారి మెడ నలిగి చాల బాధకలుగు చుండినను వారు ప్రార్థనలోనే యుండిరి. అంతలో దైవికముగా హజ్రత్ అబూబకరుగారువచ్చి యాదుష్టుని త్రోసివేసి యాదుప్పటిని పై గంబరులవారి మెడనుండి తీసివేసి ఏమి, మీయొద్దకు దేవుని సూచనలు తీసికొని వచ్చి, నా ప్రభువు ఆల్లాః అని పలుకునట్టి వానిని మీరు వధింతురా! అని పలికిరి. అపుడు కొందఱు

దుష్టులు హజ్రత్ అబూబకరును పట్టుకొని కొట్టి చాల బాధించిరి. ఒక దినము హజ్రత్ పై గంబరులవారు కాబామసీమలో ఉపన్యాసమిచ్చుచుండిరి. మక్కా కాఫర్లు దానిని విని మండి పడి హజ్రత్ వారిని పట్టుకొని సొమ్మసిల్లి పడిపోవునట్లుగ కొట్టిరి. అప్పుడు హజ్రత్ అబూబకరుగారు, అదుష్టులతో “మీ తెలివిపాడుగాను! ఈరసూలువారు “దేవుడుబక్కడు” అని పలికిన మాత్రమున మీరు ఆతనిని వధింతురా” అని పలికిరి.

హజ్రత్ అబూబకరుగారు తమ మద్దుల కుమార్తె బీబీఆయిషాను పై గంబరుల వారికిచ్చి మక్కాపురములో నున్నపుడు వివాహము చేసిరి. ఇట్లు హజ్రత్ రసూలు వారికిని హజ్రత్ అబూబకరు గారికిని బంధుత్వరీతిగాను సంబంధము గలిగెను.

—: అబూబకరుగారు అబీసీనియాకు పయనమగుట :—

మక్కా ఖురైషులు ఇస్లాములో చేరిన బలహీనులను మాత్రమే బాధించుటలేదు. గొప్పకుటుంబ సహాయముగల వారినికూడ బాధించుచుండిరి. అందు హజ్రత్ అబూబకరు గారి కుటుంబము చాల బలమైనది. వారికి సహాయులు పెక్కురు గలరు. అయినను ఖురైషుల దౌగ్ధన్యము వారిపై అమితమాయెను. అందుచే వారు హజ్రత్ రసూలువారి సెలవు పొంది మక్కాపురమును విడిచి అబీసీనియాకు పయనమై బిర్తుల్ గమాదు అను ప్రదేశము చేరిరి. అచట ఇబ్నుదగినా అను సర్దారు కలిసి మీరెక్కడికి పోవుచున్నారు అని అబూబకరును అడిగెను. అప్పుడు “నాకులము వారు నన్ను మక్కాలో

శాంతముగా నుండనీయరు. కావున ఎచటికై నపోయి నెమ్మదితో దేవుని ప్రార్థింపవలెనని పోవుచున్నాను” అని అబూబకరుగారు బదులు చెప్పిరి. అప్పుడా సర్దారు “అట్లు కానేరదు. మీవంటివారు మక్కావిడిచి పోవుట సరికాదు. నేను మీకు ఆభయమొసంగు చున్నాను” అని తిరిగి వారిని మక్కాపురమునకు పిలిచికొని నచ్చెను. ఆసర్దారు ఖురైషులతో కలిసి “ఏమిమీరారు, నిఘనపడలకుతోడు పడునట్టియు, అతిథులకాతిభ్యము చేయునట్టియు, బంధువులను పోషించునట్టియు ‘అబూబకరు’ను వెళ్ళఁగొట్టుచున్నారు అని యడుగఁగా ఖురైషులిట్లనిరి. “అబూబకరు నిశ్శబ్దముగా తనయింటిలో ప్రార్థన (నమాజు) చేసికొనవలెను. ఎందుకన అతఁడు పఠించు ఖురాను వాక్యములు విని మాస్త్రీలు బిడ్డలు దానికి లోఁబడుచున్నారు. కావున అతఁడు మేము చెప్పినట్లు ఇంటిలో శబ్దము లేకుండ చదువవలెను. హజ్రత్ అబూబకరు ఖురైషులవరకు ప్రకారము కొన్ని దినములు చేసిరి. పిదప తమ ఇంటి ముంగిటిలో నొకమసీదు కట్టుకొని దానిలో శబ్దముతోనే నమాజు చేయ సాగిరి. వారి పఠన చాల సారవంతముగా నుండెను. అందుచే స్త్రీలు బిడ్డలు ఖురానువిని పఠవశులగుచుండిరి. అది ఖురైషులుచూచి ఇబ్బుదగ్గాతో చెప్పిరి. ‘అతఁడు వచ్చి అబూబకరుతో నిట్లు చెప్పెను. “నేను మీకిచ్చిన ఆభయము రద్దు చేయుచున్నాను. ఇఁకమీఁద మీయిష్టము” అపుడు హజ్రత్ అబూబకరుగారు “నీఆభయమునాకక్కఱలేదు. దేవుని రక్షణయే నాకు చాలును” అని చెప్పి తమ యిష్టప్రకారము నమాజు చేయసాగిరి.

—: అబూబకరుగారు మదీనాపురమునకు వలస పోవుట :—

మక్కాఖురైషుల దౌర్జన్యము దినదినము హెచ్చు సాగెను, ముసల్మానులకు దుష్టులు పెట్టుకొట్టుములు మితిమీరి పోవుచుండెను. ధర్మరక్షణార్థము కొందఱు ముసల్మానులు అబీ సీనియాకు వలస పోయియుండిరి. మఱికొందఱు మదీనాపురము చేరియుండిరి. అప్పటికి మదీనాపురములో ఇస్లామ్ చాలవఱకు ప్రబలియుండెను. అందులకు హజ్రత్ అబూబకరుగారు కూడ రెండవతూరి మక్కాపురము వదలి మదీనాపురము పోయిచేర వలెనని యుద్దేశించుకొనిరి. దానికి ఏర్పాట్లుచేసి కొనుచుండిరి. కాని హజ్రత్ పైగంబరుల వారు “ఓ అబూబకరు! మీరు తొందఱపడనక్కఱలేదు. నేను కూడ మక్కాపురము వదలి పోవునట్లు దేవుఁడునాకు సెలవు నొసంగునని నాకు ఆశయముగలదు.” అని సెలవిచ్చిరి. అది వినిమహాశ్చర్యముతో “ఏమి అట్లు మీకుఁగూడ దేవుని సెలవగునా” అని విన్నవింపగా అవును అని హజ్రత్ వారు సెలవిచ్చిరి. అప్పుడు అబూబకరుగారు “మీవెంటవచ్చుటకు నాకుఁగూడ సెలవుకావలెను” అని విన్నవింపగా మీరుకూడ నావెంట వత్తురు అని సెలవిచ్చిరి. ఈ సంతోషవార్తవిని అబూబకరుగారు నాలుగు నెలలవఱకు తమ పయనము ఆపి యుంచిరి.

హజ్రత్ రసూలువారు, సాధారణముగ ఉదయము సాయంకాలము, అబూబకరుగారి యింటికిపోవుచుండిరి. కాని ఒకదినము అకాలమున మిట్టమధ్యాహ్నము అబూబకరుగారి యింటికి పోయితిలుపుతట్టిరి. అబూబకరుగారు తొందఱ

పాటుతో వచ్చి తలుపు తెరిచి లోపలికిఁ గొనిపోయి ఎండలో దయ చేసితిరి, ఏమి సెలవు అని విన్నవించిరి, అప్పుడు పై గంబరులవారు “ఇంటిలో నితరులెవరైన నుండినచో వారిని పంపి వేయుఁడు, నేను ఒంటరిగా మాటలాడవలెను” అని అబూబకరుగారితో పలికిరి, అప్పుడు అబూబకరుగారు నాకు టుంబమువారు తప్ప వేఱుమనుష్యులెవరును లేరు అని పలికిరి, అప్పుడు హజ్రత్ రసూలువారు నేను మక్కాపురమువిడిచి మదీనాపురము పోవలెనని నాకు దేవుని యాజ్ఞ అయినది నేను పోవుదును అని బదులు చెప్పిరి, అప్పుడు మీ సేవకుఁడగు నాకు కూడ వచ్చుటకు సెలవున్నదా అని అబూబకరుగారు అడిగిరి, “రావచ్చును” అని పై గంబరులవారు సెలవిచ్చిరి, అది విన్నంతనే మహాసంతోషముతో ‘ఓమహానుభావా! యీపనికై రెండు ఒంటెలుకొని యున్నాను, అవి ప్రయాణమందు చాలవేగముగా పోగలవు, మీరు ఒకటికానుకగా తీసికోవలెను,’ అని అబూబకరుగారు చెప్పగా “అట్లువలదు, దాని వెలనిచ్చెదను” అని పై గంబరులవారు పలికిరి, ఆరాత్రి యే ప్రయాణమగుదమని వారు నిశ్చయించుకొనిరి, అబూబకరుగారి కుమార్తెయగు “బీబీ అస్మా” ప్రయాణము కొఱకు ఆహార పదార్థములు సిద్ధపఱచెను, హజ్రత్ పై గంబరులవారును అబూబకరుగారును మక్కాపురమునుండి బయలుదేఱిరాత్రి చీకటిలో మార్గమందు ముండు రాళ్లుతగులుచుండ మూడు మైళ్ల దూరమున నుండిన ‘సారు’ అను కొండగుహలో దాగిరి,

—: సారుగుహలో బసచేయుట :—

ముండు అబూబకరుగారు సారుగుహలో ప్రవేశించి

అందున్న బిలములను రంధ్రములను మూసివేసిరి. ఆ పిదప హజ్రత్ రసూలువారు గుహలో ప్రవేశించి అబూబకరుగారి తొడపై నానుకొని నిద్రపోయిరి. దైవికముగా గుహలోని ఒక మూయక యుండిన బిలమునుండి ఒక పాము తల బయటికిఁదీసెను. హజ్రత్ వారినిద్రచెడిపోవునను భీతిచేతను పాణిణమును లెక్కచేయక ఆ బిలముపై తమమడిమను ఉంచిరి. ఆసర్పము వారి కానిని కుఱచెను. దాని విషముచే వారికిచాల బాధకలుగుచుండినను హజ్రత్ రసూలువారి నిద్ర చెడునేమో అనిభీతిచే దేహమునుకదలింపక ఓపికతోనుండిరి. కానివారికన్నుల నుండికన్నీరు కాఱసాగెను. దైవికముగానాక కన్నీటి బిందువు హజ్రత్ రసూలువారి ముఖముపైఁబడఁగా పైగంబరులవారు నిద్రనుండి మేలుకొని అబూబకరుగారు కష్టపడుట చూచికారణము అడిగిరి. అప్పుడు అబూబకరుగారు “సర్పముకఱచెను” అని విన్నవింపఁగానే హజ్రత్ రసూలు వారు తమ దివ్యమైననోటి యుమ్మిని పాముకఱచినచోట తగిలించిరి. తత్క్షణమే విషముదిగి అబూబకరుగారికి స్వస్థత గలిగెను. పగలు మక్కాలోసంభవించు విషయములు రాత్రి వచ్చి తమ కుతెలుపవలెను అని తమ కుమారుడగు అబ్దుల్లాను నియమించిరి. ఆతఁడు రాత్రిగుహకు వచ్చి మక్కాలో జరుగునవి తెలుపుచుండెను. అబూబకరుగారి కుమార్తె బీబీఅస్మా రాత్రిచీకటిలో రొట్టె మొదలైన ఆహార పదార్థములను తీసికొనివచ్చి యిచ్చిపోవుచుండెను. ఆ మిరుగొనిన అబూబకరు వారిమేఱలమందను ఆ కొండ గుహ

చుట్టును మేఘచుక్కలకన్నా అపరిమిత పాలువారికి నొసంగుచుం
డెను, అట్లు వారు మూడుదినములు గుహలోనుండిరి.

హజ్రత్ పై గంబరులవారు మక్కావిడిచిన రాత్రియే
మక్తాకాఫిరు, రసూలువారిని వధింపవలెనని గృహమునుముట్ట
డించిరి. తెల్లవాఱగనే ఖురైషులు హజ్రత్ పై గంబరులవారు
గృహములోలేనిది కనుగొని తమ కుట్రనిష్ఫలమాయెనే అని
మండిపడి హజ్రత్ అబూబకరుగారి గృహమునకు పోయి
తలుపుతట్టిరి. అబూబకరుగారి కుమార్తె అస్సాబయ్యటికిరాఁగానే
మీతండి యెక్కడ అని అబూజెహల్ గద్దించియడిగెను.
నాకుఁదెలియదు అని ఆమెబదులు చెప్పెను. అది విని
కఠినుడైన అబూజెహల్ ఆమెనుచెంపకాయ వేసెను. ఆ
దెబ్బచే ఆమెచెవికమ్మరాలిపడెను. అచటనుండి ఖురైషులు
వెళ్లి యూరిబయట వెదకుచు హజ్రత్ పై గంబరులవారు దాఁగి
యున్నకొండ గుహనుసమీపించిరి. వారి చప్పుడువిని అబూ
బకరుగారు చింతించిరి. అప్పుడుపై గంబరులవారుచింతింపకుండు.
అల్లాః మనకుతోడు నున్నాఁడుఅని ధైర్యము చెప్పిరి. దేవు
నాజ్ఞ చేసాలెపురుగు ఆగుహమాతికి వలసలెను. పావురము
గుడ్డు పెట్టెను. ఖురైషులుగుహను సమీపించి అచటసాలె
పురుగువలను గ్రుడ్లనుచూచి యెవరైన ప్రవేశించియుండినచో
వలతెగి గ్రుడ్లువగిలి యుండును గదా యనితలచి గుహలో
ప్రవేశింపక వేటుదారిని పోయిరి. దేవుఁడు రక్షింపఁదలచిన
దుష్టులకుట్రసాగునే! అట్లాఖురైషులు వెతకివెతకి నిరాశులై
ఎవఁడు ముహమ్మదునులేక అబూబకరును పట్టితెచ్చునో వానికి
నూలుబంటులు బహుమానమిచ్చెదము అని ప్రకటించిరి.

సోదరత్వము

—: గుహనుండి పయనమగుట :—

వారు మూడుదినములు గుహలోనుండి నాలుగవ దినమురాత్రి బంటెలనెక్కి మదీనాపురమునకు మఱుగు దారిని క్రీ. శ. 16-9-622 సోమవారము పయనమైరి. దారి చూపుటకు అబ్దుల్లాః బిన్ అరీఖతును ఏర్పఱచుకొనిరి. అతఁడు మార్గముచూపుచుండెను. అట్లుబకదినము రాత్రి పయనమై పోవుచు ఒకచోట బసచేసిరి. అచ్చట పెద్దరాలిబండకింద నీడలోహజ్రత్ పై గంబరులవారుశయనించిరి. అంతలో అబూ బకరుగారు మేంకపాలుతీసికొని పై గంబరులవారు మేలుకొనిన పిదపత్రాగనిచ్చిరి. అట్లువారు శత్రువుల తావులనుండితొలగి సురక్షితముగా మదీనాపురముచేరిరి. హజ్రత్ పై గంబరుల వారు అబూఅయ్యూబు అన్నారీగారి గృహములో అతిథిగా బసచేసిరి. హజ్రత్ అబూబకరుగారు హజ్రత్ ఖారిజాబిన్ జైదు గారి యింటిలోబసచేసిరి. మక్కానుండి మదీనాపురమునకు వచ్చినముసల్తానులకు అచ్చటినీరు గాలి సరిపడకకొందఱు జ్వర ముతో బాధపడిరి. వారిలో హజ్రత్ అబూబకరుగారికి జబ్బు అధికమయ్యెను. పై గంబరులవారు అదిచూచి దేవుని ప్రార్థిం పఁగా ఆ జ్వరము మదీనాలోలేకుండ పోయెను. హజ్రత్ అబూబకరుగారును ఇతర ముసల్మానులును స్వస్థతనొందిరి.

—: సోదరత్వము :—

మక్కాపురమునుండి మదీనాపురమునకు వచ్చిన ముసల్తానుల కొఱకు మదీనాలో నివసించుటకు గృహములును జీవ నోపాఞ్చుములును శావలసియుండెను. దానికొఱకు పై గంబ

రులవారు మదీనాలోనుండు అన్నారీలను పిలిచి మక్కానుండి వచ్చిన ముహ్మజర్లు మీసహోదరులు. మీరు వారిని భరింప వలెను. అనియుపదేశించి ఒక్కొక్క అన్నారికి ఒక్కొక్క ముహ్మజరుని అప్పగించిరి. అందు హజ్రత్ అబూబకరుగారిని హజ్రత్ ఖారిజాబిన్ జహీరిగారికి అప్పగించిరి. అన్నార్లు అనగా సహాయులు. ముహ్మజర్లు అనగా జన్మదేశమును వదలిన వారు. మదీనావారు మక్కానుండివచ్చిన వారికితోడువడి సహాయము చేసినందులకు వారికి అన్నార్లు అనుబిరుదము గలిగెను.

—: మసీదుకట్టడము :—

మదీనాపురములో దినదినము ముసల్మానుల సంఖ్యవృద్ధి పొందుచుండెను. అందఱుచేరికూడి నమాజుచేయుటకు ప్రత్యేకముగ గృహములేకుండెను. పైగంబరులవారున్న గృహము సమీపమున ఒక బీడుస్థలముండెను. అదితండిలేని యిద్దఱు బిడ్డలది. వారిద్దఱు భూమినిఉచితముగా నిత్తుమని విన్నవించిరి. కాని పై గంబరులవారు దానికి సమ్మతింపక వెలకు తీసికొనిరి. ఆ వెల హజ్రత్ అబూబకరుగారు ఒసంగిరి. అట్లు మదీనాపురములోచేరిన తరువాత మొట్టమొదట ధనముఖర్చుచేసి ఇస్లామ్ సేవచేసి అబూబకరుగారు ధన్యులైరి. ఆ మసీదుకట్టడములో హజ్రత్ అబూబకరును ఇతరులతోఁబాటుకలిసి చాల కృషిసలిపిరి.

—: ధర్మయుద్ధములు :—

హజ్రత్ పై గంబరులవారును వారిశిష్యులును ఖురైషులు వెట్టుచున్న బాధలకు సహించిభద్రము మున్నూఁగు మైశ్ర

దూరముననున్న మదీనాపురమునకువచ్చి చేతి శాంతముతో నుండిరి, కాని మక్కాఖురై ఘలు తమ విరోధమును విడువక యెట్టులైన ముసల్మానులను నాశముచేయవలెనని కుట్రలు చేయుచు ముసల్మానులతో ననేక యుద్ధములు సలిపిరి. ముసల్మానులుకూడ విధిలేక ధర్మయుద్ధములుచేసిరి. అన్ని యుద్ధములలోను హజ్రత్ అబూబకరుగారు పాలుగొని తమ ధైర్యసాహసములను చూపిరి. హజ్రత్ అబూబకరుగారు పైగంబరులవారి వెంట అన్ని యుద్ధములలో పాలుగొనిరి. ఆయుద్ధముల వివరము జగత్ ప్రవక్త అను పైగంబరులవారి దివ్యచరిత్రములో చదువునది. గ్రంథవిస్తీర్ణభీతిచే వదలు చున్నాము. కొన్ని కారణములచే ఒహుదు, హునైను యుద్ధములలో కొందఱు ముసల్మానులు యుద్ధభూమి వదలవలసి వచ్చెను. కాని అట్టి స్థితిలోఁగూడ హజ్రత్ అబూబకరుగారు మహాధైర్యశౌర్యములతో యుద్ధరంగమందు హజ్రత్ పైగంబరుల వారికి బాసటగా నిలిచియుండిరి. హజ్రత్ పైగంబరులవారు గావించిన ధర్మయుద్ధములలో తబూకు యుద్ధము ఆఖరు యుద్ధము. అందులకు చాల ధనము, బలము కావలసి యుండెను. దానికి గూర్చి పైగంబరులవారు ప్రకటించిరి. హజ్రత్ అబూబకరుగారు తమ యింటి సొత్తు అంతయు చందాగా నిచ్చిరి. అప్పుడు హజ్రత్ పైగంబరులవారు “ఓఅబూబకరు! మీరు మీ ఆలుబిడ్డలకుఁగాను ఏమి వదలినారు,” అని ప్రశ్నింపగా “నాఆలు బిడ్డలకుఁగాను దేవుఁడును ఆతని ప్రవక్తయు చాలును” అని విన్నవించిరి. చూచితిరా! హజ్రత్ అబూబకరుగారి

యందున్న స్వార్థత్యాగ భావము! దేవునియందును పైగంబరులవారి యందును వారికిఁగల భక్తివిశ్వాసములు.

—: కాబాయాత్ర నాయకత్వము :—

హిజ్రీ యెనిమిదవయేట మక్కాపురము జయింపఁబడినను కాఫిర్లు కాబాయాత్ర (హజ్) చేయుచునే యుండిరి. ఇంకను దేశములో పూర్తిగా శాంతము కలుగక యుండెను. అందుచే ముసల్మానులును కాఫిర్లునుకలిసి కాబాయాత్రచేయుచుండిరి. హిజ్రీ తొమ్మిదవయేట దేశములో పూర్తి శాంతము గలిగెను. అందుచే హజ్రత్ పైగంబరులవారు తబూకునుండి మరలి వచ్చినపిదప మదీనానుండి 300 మంది శిష్యులను కాబాయాత్రకొఱకు జూఘాదా నెలలో హజ్రత్ అబూబకరుగారికి నాయకత్వము నొసంగి పంపిరి. వారి వెంటబడి హజ్రత్ అలీగారిని ప్రకటన గావించుటకై నియమించి పంపిరి. హజ్రత్ అబూబకరుగారు మక్కాపురముచేరి కాబాయాత్ర (హజ్) యొక్క ఆచారములను ప్రజలకుఁ దెలిపిరి. అప్పుడు హజ్రత్ అలీగారు సూరయే బరాఅతు యొక్క నలువది వాక్యములు చదివి యాత్రికులకు వినిపించి “ఇప్పటినుండి కాఫిర్లు కాబామసీదులో ప్రవేశింపఁగూడదు. ఎవ్వరును దిగంబరులై కాబాయాత్ర చేయఁగూడదు. కాఫిర్లతో గావింపఁబడియున్న యొడంబడికలు 4 నెలల వఱకుండును. దాని పిదప నవి చెల్లవు” అని ప్రకటించిరి. హజ్రత్ అబూబకరుగారును ముసల్మానులును కాబాయాత్ర ముగిసిన పిదప మదీనాపురమునకు వచ్చి చేరిరి.

హజ్రత్ పైగంబరులవారు పరలోకము చేరుట
హజ్రత్ అబూబకరుగారిని ఖలీఫాగా నెన్నుకొనుట

హిజ్రీ పదియవయేట హజ్రత్ పైగంబరులవారు కాబాయాత్రకుఁ బోయిరి. వారివెంట హజ్రత్ అబూబకరు గారు కూడ నుండిరి. ఆయాత్రనుండి మదీనాకు మరలివచ్చిన పిదప హజ్రత్ రసూలువారు వివరముగా నొకయుపన్యాసము (ఖుతబ్) చేసిరి. అందు హజ్రత్ రసూలువారు “దేవుఁడు ఒక సేవకునకు ఇహలోక సౌఖ్యమో పరలోకసౌఖ్యమో యొక దాని నెన్నుకొనుట కై అనుజ్ఞ నిచ్చియున్నాఁడు. కాని ఆసేవకుఁడు దేవుని సన్నిధిని పరలోక సౌఖ్యమును సమృత్తిం చెను.” అని పలికిరి. అది విని హజ్రత్ అబూబకరుగారు ఏడ్వ సాగిరి. అది చూచి ఇదియేట్లుటకు సమయమా అని ప్రజలు చాల ఆశ్చర్యపడిరి. కాని హజ్రత్ అబూబకరుగారు “ఆసేవ కుఁడు” హజ్రత్ రసూలువారే అని గ్రహించి వారు శీఘ్ర ములో ఇహలోకము వీడిపోవుదురు అని దుఃఖముతో నేడ్చిరి. ఈభావము సామన్యజనులు గ్రహింపక ఆశ్చర్యపడిరి.

ఆయుపన్యాసము చేసిన పిదప తత్క్షణమే హజ్రత్ రసూలువారు జబ్బుపడిరి. జబ్బు దినదినము హెచ్చసాగెను. తుదకుపైగంబరులవారు మసీదునకుఁ గూడ రాజాలరైరి. అపుడు హజ్రత్ పైగంబరులవారు, నమాజు చేయించుటకై హజ్రత్ అబూబకరుగారికి సెలవిచ్చిరి. ఇమామత్ (నమాజు చేయించుట) చాలగొప్పపదవి. ఇతరులు ఈ గౌరవమును చూచినహింపలేక అబూబకరుగారిని గూర్చి అనూయవహిం

తుర్రేమో అనిబీబీఆయిషాగారికి భీతిగలిగి “మానాయనగారు చాల మెత్తని హృదయముగలవారు. కావున ఈ గొప్పపదవికి హజ్రత్ ఉమరుగారికి నియమించుట మంచిది” అని పైగంబరులవారితో విన్నవింపగా హజ్రత్ రసూలువారు అట్లుకానేరదు. అబూబకరే నమాజుచేయింపవలెనని నొక్కిపలికిరి. పైగంబరులవారి యుత్తరువు హజ్రత్ అబూబకరుగారికిఁదెలియగానే వారు హజ్రత్ ఉమరుగారితో మీరు నమాజుచేయించుడు అని పలుకుఁగా హజ్రత్ ఉమరుగారు “మీరు నాకంటె నెక్కువగా దీనికి అర్హులు. కావున మీరే నమాజుచేయించుడు అని పలికిరి. తుదకు విధిలేక హజ్రత్ అబూబకరుగారు అప్పటినుండి నమాజుచేయించుచుండిరి. ఒకదినము హజ్రత్ అబూబకరుగారు నమాజుచేయించుచుండఁగా హజ్రత్ రసూలువారు, హజ్రత్ అలీ హజ్రత్ ఫజల్ బిన్ అబ్బాస్ గారి సహాయమున మహాకష్టముతో మసీదునకువచ్చిరి. అది చూచి అబూబకరుగారు వెనుకకురాఁదలఁచిరి. కానిహజ్రత్ రసూలువారు అట్లువలదు అని సంజ్ఞ చేసి హజ్రత్ అబూబకరుగారికుకు ప్రక్కనకూర్చుండి నమాజుచేసికొనిరి. రబీఉల్ అవ్వల్ నెల 12 వ తేది సోమవారమునాఁడు ప్రాతఃకాలమున హజ్రత్ అబూబకరుగారు నమాజుచేయించుచుండిరి. అప్పుడు పైగంబరులవారు తామున్నగృహములోని తెరనెత్తి ముసల్మానులు నమాజుచేయుట చూచి సంతోషముతో చిఱునవ్వు నవ్విరి. హజ్రత్ అబూబకరుగారు, అది చూచి పైగంబరులవారు నమాజునకు వత్తురేమోఅని తలఁచివెనుకఁబోఁదలఁచిరి. కాని హజ్రత్ రసూలువారు “నమాజువూర్తిచేయుడు అని తమ

చేతితో పై గచేసి మరల తెర వేసికొనిరి. హజ్రత్ రసూలు వారికి కొంచెము నెమ్మదిగానున్నందున నమాజుముగిసిన పిదప పై గంబరులవారి సెలవు తీసికొనితమగృహములుండు 'సుఖ్' అనుచోటికి ఆబూబకరుగారుపోయిరి. కాని ఆబూబకరుగారు 'సుఖ్' నుండి తిరిగివచ్చునంతలో పై గంబరులవారు పరలోకము చేరియుండిరి. ముసల్మానులందఱు దుఃఖసముద్రములో మినిగి మసీదునకు నెదుట గుమికూడియుండిరి. ఆబూబకరుగారికి హజ్రత్ రసూలువారివార్త తెలియఁగానే వారు మహా దుఃఖముతో నేరుగా నెవరితోనైన మాటలాడక బీబీఆయిషాగారి గృహమునకుఁబోయి పై గంబరులవారి ముఖముపై నున్న గుడ్డనుదీసి ఆదివ్యమైన ముఖమును దర్శించి నుసటిపై మద్దిడి కొని మనశ్శాంతి గలిగినపిదప బయటికి వచ్చిరి. అప్పుడు హజ్రత్ ఉమరుగారు పరవశులై పై గంబరులవారి మరణము గూర్చి నిశ్చయింపక ఖడ్గముదూసి "ఎవరు పై గంబరులవారు పరలోకముచెందిరి, అని చెప్పదురోవారిని ఖడ్గముతో నఱుకుదును" అని పలుకుచుండిరి. హజ్రత్ ఆబూబకరుగారు ఈ సీతిని చూచి "ఓఉమరు! మీరు కూర్చుండుఁడు" అని పలికిరి. కాని ఉమరుగారు తమపర వశత్వములో వారి మాటనుగమనించ లేదు. అప్పుడు హజ్రత్ ఆబూబకరు కొంచెముదూరముతోఁగి దుఃఖసముద్రములో మునిగియున్న ముసల్మానుల నుద్దేశించి యిట్లుబోధించిరి:-ఓజనులారా! ఎవరు పై గంబరులవారి నారాధించుచుండిరో వారిపుడు పై గంబరులవారు పరలోకము చెందిరని తెలిసికొనవలెను. మఱెవరు దేవునే యారాధించుచుండిరో వారు దేవుఁడు చావనివాఁడు, అని తెలిసికొనవలెను అని

పలికి ఖురానెషరీఫులోని వాక్యమునిట్లు పఠించిరి. [వ-మా-ము హేమ్మదున్ ఇల్లారసూలున్-ఫేద్ ఖలత్-మిన్-ఫేబ్-లిహిర్-రుసులు-అఫ-ఇమ్-మాత-బే-ఖేతి-లన్-ఫేలబ్-తుమ్-తేలా-అతేఖాబికుమ్-వ-మన్-యన్-ఫేలిబ్-తేలా-అఫే-బైహి ఫలన్-యజ్జిర్-రల్లాహే-మైఅన్-వస-యజ్-జిల్లా హుమ్-షాకిరీన్ [ఆలెఇమాన్ కాండము 4.] “ముహమ్మద్ కూడ దేవుని ప్రవక్తయే, పూర్వముకూడ ననేక ప్రవక్తలుగడచిరి. ఆయన(ముహమ్మద్) మరణించిన లేక వధింపబడిన మీరుమత భ్రష్టులగుదురా! ఎవరుమతభ్రష్టులగుదురోవారు రవంతయు దేవునికి హానిచేయలేరు. దేవుడుకృతజ్ఞతనలుపు వారికిపుణ్యములొసంగును” ఆపలుకులు విని ముసల్మానులు, ఉమరుగారును శాంతిపహించిరి. ఆఖురాను వాక్యమునువిని అది అపుడేవచ్చినట్లువారికితోచెను.

—: బనీసాఇదాకూటము: —

హజ్రత్ పై గంబరులవారు పరలోకము చేరిన పిదప వారికి ప్రతినిధిగ నెవ్వరినెన్నుకొనవలెను అను ముఖ్యమైన సమస్యయేర్పడెను. మదీనా పురములోన నేకులు వంచకులుండిరి. కావున సమస్య అతిశీఘ్రముగా పూర్తికావలసియుండెను. లేనిచో వంచకులు ముసల్మానుల యందున్న ఐకమత్యమును చెడగొట్టుదురనుభీతి యుండెను. దీనికిగాను అన్నారలు బనీసా ఇదాకూటములో కూడి ఖిలాఫతును గూర్చి చర్చింపసాగిరి. అన్నారలకు సాదుబిన్ ఉబాదాగారు సర్దారుగానుండిరి. మొట్టమొదట సాదుగారునిలిచి అన్నారలు ఇస్లామునకు చేసిన సేవను

గూర్చిపలికి హాజ్రత్ పై గంబరులవారి ఖలాఫతునకు అన్నారలు ఎక్కువగా అర్హులు అనిరి. అందున భకూడిన వారందఱు “మీరు సత్యముపలికితిరి” అని వారిమాటను సమ్మతించిరి. అందుచకరు “ముహాజిర్లుదీనిని సమ్మతింపక తాము హాజ్రత్ పై గంబరులవారి బంధువులు. కావున ఖలాఫత్ మాకు చేరవలెను అని పలికినచో ఏమగును” అని పలుకఁగా “అన్నారలలో నొకఁడు ప్రతినిధిగాను ముహాజిరులలో నొకఁడు ప్రతినిధిగాను కావలెను.” అని మఱొకరు పలికిరి. ఈ విషయము హాజ్రత్ అబూబకరుగారికిఁ దెలిసి హాజ్రత్ ఉమరుగారిని వెంటతీసికొని బనీసాయీదాకూటమునకు వచ్చిరి. హాజ్రత్ ఉమరుగారు ఏదో చెప్పఁదలచిరి. కాని హాజ్రత్ అబూబకరుగారు వారినివలదు అని ఆపివేసి తాముచాల నెమ్మదిగా నొక యువన్యాసమునిచ్చిరి. అందు మొట్టమొదట ముహాజిర్లు ఇస్లామునకుఁగాను గావించిన త్యాగములను సేవను వివరించి అన్నారసహోదరులలోనుండు త్యాగభావమును భక్తి విశ్వాసములును చాల పొగడిరి. ఆపిదప ఘనతను సుగుణములను బట్టిచూచిన ఉభయులును ఒకరికొకరు తగ్గినవారుకారు. కాని హాజ్రత్ రసూలువారు “అల్ అఇమ్మతు మిన్ ఖురైష్” ఇమామ్ (నాయకులు) ఖురైష్లు కావలెను అని యుపదేశించి యున్నారు కాఁబట్టి ఓ అన్నారలారా! ఖలీఫాముహాజిర్లు నుండి కావలెను. మఱి మంత్రులు మీ నుండి కావలెను. ఖలాఫత్ యొక్క ముఖ్యకార్యములలో తప్పక మీ అభిప్రాయము (సలహా) గ్రహింపఁబడును అన్ని నిశ్చయించుఁడు అని పలికిరి. అప్పుడు ఖజ్ రజ్ వంశమునకు చేరినవారు ఒక అన్నారీలేచి ముహాజిర్లకు మేము ఖలీఫా అగుట సమ్మతము కానిచో మీ లో నొక

డును మాలోనొకడును ఖలీఫా కావలెను అని పలికెను. ఈ అభిప్రాయముచాల తప్పుగదా! ఇద్దఱు ఖలీఫాలు ఎట్లుకాగలరు? కావున హజ్రత్ ఉమరుగారు దీనిని చాలకఠినముగా ఖండించిరి. ; అపిదప అబూఉబైదాబిన్ జర్రాహ “ఓ అన్నార్లులారా! ప్రవక్తమమున మీరే ఇస్లామునకు బలము నొసంగితిరి. ఇప్పుడు మీరేదాని బలహీనతకుకారకులు కాకుండుడు” అని పలికిరి. అదివిని ఖజ్జరజ్జ్ వంశమునకుచేరిన బషీరు బిన్ సాదు లేచి తమవంశమువారి నుద్దేశించి “ఓ అన్నార్లులారా! మేము ఇస్లామునకు సేవదేవుని ప్రీతిపడయుటకు పైగంబరులవారికి విధేయులై చేసితిమి. ఇందుబకరికి ఉపకారము చేసితిమి అని పలుకుటకు అవకాశములేదు. ఇస్లామ్ సేవకు బదులుగ ఇహ లోక సౌఖ్యములను కోరుటసరికాదు. వినుడు: హజ్రత్ పైగంబరులవారు ఖురైషువంశమునకు చేరినవారు. కావున ఖురైషుసహోదరులు ఖిలాఫతునకు అర్హులు. దేవునిసాక్షి! ఈ విషయమందు వాదులాటయుక్తముకాదు. దేవునికి భయపడుడు. ఖురైషులను విరోధింపకుడు” అని పలికెను. అన్నార్లులలోనే కొందఱు ఖురైషుల పక్షమునమాటలాడిరి. కావున అన్నార్లు మఱిమాటలాడక యూరకుండిరి. ఖురైషులలోనే యొకరిని ఖలీఫాగా నెన్నుకొనవలెనని తీర్మానమాయెను. కాని ఖురైషులలో నెవరిని ఎన్నుకొనవలెనను సమస్యయుండెను. అప్పుడు అబూకరుగారు సహోదరులారా! ఉమరుగారు లేదా అబూఉబైదాబిన్ జర్రాహగారు ఖలీఫా కావలెను. కావునవీరిద్దఱిలో మీరు కోరువారిని ఎన్నుకొనుడు అని పలికిరి. తత్తణమే వారిద్దఱులేచి ఏకగ్రీవముగా ఓసిద్దీఖు! (అబూబకరుగారి బిరు

దము) మీరుండఁగ మేమాలాటి ధైర్యము చేయఁగలమా! మీరు ముహూజర్లందఱికంఁజెను చాలశ్రేష్ఠులును గొప్పవారును సౌరు గుహలో మీరు హజ్రత్ పైగంబరులవారి వెంటనుంటిరి. హజ్రత్ రసూలు వారి జీవితకాలములో మీరు సమాజు చేయించితిరి. ఇస్లాములో చాలముఖ్యమైనది సమాజు, దాని నాయకత్వము (ఇమామత్) మీరువహించితిరి. కావున ఇట్టి ఘనతగల వారగు మీరుండఁగా నితరులెవరును ఖలాఫతునకు అర్హులుకానేరరు. కావున మీరుమీచేతిని చాచుఁడు. మొట్ట మొదటమేమే మీ ఖలాఫతును సమ్మతించి మీచేతిలోఁచెయ్యి వేసిశపథము (బై అత్) చేయుదముఆని పలికిరి. కాని హజ్రత్ అబూబకరుగారు తమ చేతినిచాచలేదు. ఇది చూచిహజ్రత్ అబూబకరుగారు సమ్మతింపనిచో కార్యము చెడిపోవునని భీతిల్లి తత్క్షణమే హజ్రత్ ఉమరుగారు తమ చేతిని హజ్రత్ అబూబకరుగారి చేతిలోవేసి శపథముచేసిరి. ఆసభలో హజ్రత్ అబూబకరుగారి కన్నవయస్సులోను ఘనతలోను ఎక్కువ గానున్నవారెవరు లేకుండిరి. కావునఅందఱు ఏకీభవించి హజ్రత్ అబూబకరుగారిని ఖలీఫాగాఎన్నుకొనుటకు తీర్మానించుకొని శపథము (బై అత్) చేసిరి. ఇట్లుదేవుని యనుగ్రహము వలన ఏలాటి ఆందోళనము లేకుండ హజ్రత్ అబూబకరుగారు ఖలీఫాగానెన్నుకోఁబడిరి. ఆపిదపఅందఱును హజ్రత్ పైగంబరుల వారిని సమాధిగావించు పనులలోనిమగ్నులైరి.

హజ్రత్ రసూలువారి సమాధికార్యము ముగిసిన పిదప రెండవదినము అందఱు ముసల్మానులు మసీదులోసమావేశమై హజ్రత్ అబూబకరుగారి ఖలాఫతునుసమ్మతించి(బై అత్)చేసిరి.

ఆపిమ్మట హజ్రత్ అబూబకరుగారు ఖలీఫాపదవి - వహించి మసీదులోని మింబరు (మెట్టుగలతిన్నె) పై కూర్చుండి తాము ఇక మీఁదనెట్లు ఖలాఫత్ కార్యమును నిర్వహింపఁగలరో వివరించుచునిట్లు ఉపదేశించిరి, “ఓజనులారా! నేను మీకు అధికారిగా నియమింపఁబడితిని, కాని నేను మీకంటె శ్రేష్ఠుఁడను కాను, నేనుమంచి కార్యము చేసినచో మీరు నాకు తోడు పడుఁడు, మఱి నేను తప్పుచేసినచో మీరునన్ను దిద్దుఁడు (సవరించుఁడు,) చూడుఁడు సత్యము అమానత్ (నమ్మకము) నకు పాత్రము, అసత్యము నమ్మకద్రోహము, ఇన్నాఅల్లాః (దేవుఁడుకోరినచో) మీలో నెవఁడు బలహీనుఁడుగా నుండునో వారి హక్కువానికి నేను ఇప్పించునంతవఱకు వాఁడు నాయొద్ద బలముగలవాఁడు, మఱెవఁడు మీలో బలముగలవాడో నేను వాని యొద్దనుండి పరులహక్కును తీసి ఇప్పించునంత వఱకు వాఁడు నాయొద్దబలహీనుఁడు(ఇన్నాఅల్లాః), ఏజాతివారు దేవుని మార్గమందు ధర్మయుద్ధము (జిహాద్) చేయుటవదలి పెట్టుదురో వారిని దేవుఁడు అవమానపఱుచును, ఏజాతివారిలో అసహ్యకార్యములు వ్యాపించునో దేవుఁడు ఆజాతివారిలో ఆ పదలు వ్యాపింపజేయును, వినుఁడు, నేను దేవుని యందును ఆతని ప్రవక్తయందును విధేయతగలిగి యున్నంతవఱకు మీరును నాకు విధేయులై యుండుఁడు, ఒక వేళ నేను దేవునికిని ఆతనిప్రవక్తకును అవిధేయుఁడను ఆయితి నేని మీరును నా మాటవిసకుఁడు, మీరు వమాజునకు లెండు, దేవుఁడు మిమ్ము కరుణించుగాత!

—: హజ్రత్ అలీగారు ఆలస్యము చేయుట :—

హజ్రత్ అలీగారును వారి కొందఱు బంధువులును బైఅత్ చేయుటలో ఆలస్యము చేసిరి. అందులకు కొన్ని కారణములు గలవు. హజ్రత్ పైగంబరులవారు పరలోకము చేరినందున వారి దుఃఖములోను వారి కఫనుదఫను (సమాధి) చేయుటలోను నిముగ్నులై ప్రప్రథమున బైఅత్ చేయలేక పోయిరి. మఱియు హషిము వంశమువారు తాము హజ్రత్ పైగంబరుల వారికి సమీపబంధువులము. రసూలువారి పిదప ఖలాఫత్ పదవి మాకులభింపవలెనని తలచియుండిరి. హజ్రత్ అలీకూడ అటులే భావించి వారితోఁబాటు బైఅత్ చేయు కుండిరి. హజ్రత్ రసూలు వారి పిమ్మట హజ్రత్ అలీగారు ఖురాను గ్రంథమును సంపూర్ణముగ కఠోక్తి చేయునంత వఱకు నమాజునకుఁదప్ప నితర పనులకుఁగాను తాను బయటికి రాను అని ప్రతిజ్ఞపూని యుండిరి. ఆ పిదప హజ్రత్ పైగంబరులవారి ఆస్తి పంచిపెట్టు విషయములో కొంత భేదాభిప్రాయము గలిగెను. హజ్రత్ రసూలు వారికిచేరిన తోటలు మదీనాలోను ఖైబరులోను ఉండెను. దానిఁగూర్చి హజ్రత్ రసూలువారి కుమార్తె బీబీఘాతిమాయును వారి పినతండ్రి హజ్రత్ అబ్బాసుగారును హజ్రత్ అబూబకరుగారితో విన్నవించిరి. అప్పుడు హజ్రత్ అబూబకరుగారు, పైగంబరుల వారి యాస్తి వారి బంధువులకు పంచిపెట్టఁబడదు. అది వఖ్ఖు (దానము) అగును. అందు అందఱు ముసల్మానులకు హక్కుగలదు. మఱియు హజ్రత్ రసూలువారు “నోహ్ను-మత్-షరుల్-ఆబియాఇ-లా-నూరిసు మా-తరక్న హు-నేదఖతున్

(మేము ప్రవక్తలము, మాయాస్తిలో వారసత్వము చెల్లదు. మేము వదలునది వఖ్వు (దానము) అగును.) అని యుపదేశించి యున్నారు. కాబట్టి నేను మీకు పంచియియ్యలేను అని పలికిరి. దానివలన మానవ స్వభావముబట్టి బీబీఘాతిమాగారికి మనస్తాపముగలిగెను. కాని బీబీఘాతిమాగారు జబ్బుపడినపుడు హజ్రత్ అబూబకరుగారు వారింటికిఁబోయి మన్ననవేడగా బీబీఘాతిమాగారు మనస్తాపము వదలి వారిని మన్నించిరి. బీబీఘాతిమాగారి నోదార్చుటకు హజ్రత్ అలీగారు బైఅత్ చేయకుండిరి. కాని ఆటునెలలు గడచిన పిదప బీబీఘాతిమాగారు పరలోకము చేరిరి. అపుడు హజ్రత్ అలీగారు, హజ్రత్ అబూబకరుగారిని ఏకాంతమున రప్పించి “ఓసిద్దీఖు! మీఘనత మాకుఁదెలియును. మీరు మాఅందఱికిఁజే శ్రేష్ఠులు. దేవుఁడు మీకాసంగిన ఖిలాఫత్ పదవిలో మాకు అసూయలేదు. మేము పై గంబరులవారి యింటివారము. సమీపబంధువులము. కావున ఖిలాఫత్ విషయములో మాహక్కు గలదు అని తలఁచి యుంటిమి. కాని మాహక్కు కొట్టఁబడినది అని పలికిరి. వారు పలుకుతీరు చాల సారవంతముగ నుండెను. అదివిని నంతనే హజ్రత్ అబూబకరుగారు కన్నీరు విడువసాగిరి. ఆపిదప హజ్రత్ అలీగారితో “దేవునియాన! నాబంధువుల కంటె హజ్రత్ రసూలువారి బంధువులు నాకు ఆధికప్రియులు. హజ్రత్ పై గంబరులవారి యాస్తి విషయము హజ్రత్ రసూలువారి యుపదేశము ననుసరించి చేసితిని. అందు నేనేమియు స్వయముగాఁ జేయలేదు అని పలికిరి. అట్లు వారుభయులు పరస్పరము సంభాషించుకొన్న పిదప వారిద్దఱేలాటి మనస్తా

పము లేకుండిరి. వారి మనస్సులు పరిశుభ్రములై ప్రేమతో నిండిపోయెను. ఆపిదప హజ్రత్ అలీగారు మసీదులో అందఱి సమక్షమున హజ్రత్ అబూబకరుగారి ఘనతనుగూర్చి పొగడుచు అబూబకరుగారి చేతిలో చెయ్యి వేసి శపథము (బై అత్) చేసిరి. అప్పుడు హజ్రత్ అబూబకరుగారు కూడ హజ్రత్ అలీగారి విషయము ముసల్మానులందఱికిఁ దెలిపి వారి తరపున మన్నన వేడిరి.

—: హజ్రత్ అబూబకరుగారి ప్రభుత్వ కాలము :—

హజ్రత్ అబూబకరుగారు ఖలీఫాగా నియమింపఁబడిన పిదప వారు అనేక కఠిన సమస్యలను ఎదుర్కొన వలసివచ్చెను. అందు కొందఱు దుష్టులు తాము దేవునిప్రవక్తలమని అసత్య ప్రచారము చేయసాగిరి. మఱికొందఱు క్రొత్తగా ఇస్లాములో చేరి అందు స్థిరత్వము వహింపక మతభ్రష్టులై అల్లరికావించుచుండిరి. మఱికొందఱు జకాతు (విధిదానము) చేయక ఉపద్రవము చేయుచుండిరి. అందు ముఖ్యముగా ఉసామాగారి సైన్యమును సాగనంప వలసియుండెను. ఈ సైన్యమునుగూర్చి కొందఱు దీనిని ఆపివేసి ముందు, దేశములో ఉపద్రవములు కావించుచున్న దుష్టులైన మతభ్రష్టులను, దొంగప్రవక్తలను దుండగిండ్రిను అణచి వేయవలెనని అభిప్రాయ పడిరి. కాని హజ్రత్ అబూబకరుగారు దానిని సమ్మతింపక పై గంబరుల వారు నియమించినదానినేను రద్దుచేయలేను. అట్లు ఎన్నటికి కానేరదు. దేవునియాన! మదీనాపురము సంర్థవ్రాముగా ఖలీ అయి మృగములువచ్చి నాకాళ్లను లాగుకొని పోవుచున్నను,

నేను ఈ సైన్యమునుపంపియే తీరెదను అని పలికియా సైన్యము సాగనంపుటకు నేర్పాటుచేసిరి.

—: ఉసామాగారి సైన్యము :—

మూతాయుద్ధము(చూడుడుజగత్ ప్రవక్తపుట 174.)లో ఉసామాతండ్రిగారు జైదుబిన్ హారిసుగారు వధింపఁబడి యుండిరి, వారినివధించిన వారికి ప్రతీకారముచేయుటకై హజ్రత్ పైగంబరులవారు హిజ్రీ 11-వ సం॥ సఫరునెల 26-వ తేదీన ఉసామాను సేనాధిపతిగా నియమించి సైన్యమునకు సిద్ధమగుటకై యాజ్ఞనిచ్చిరి. ఉసామాగారు సైన్యమును దీసికొని మదీనాపురమునకు బయట మఖాముచేసిరి. అపుడు వారి వయస్సు 17 సంవత్సరములు. అందుచేకొందఱు వారి సేనాధిపత్యమును గూర్చి సం దేహించిరి. ఆవిషయము పైగంబరుల వారికిఁ దెలిసి అతనితండ్రి యెల్లు సేనాధిపత్యమునకు యోగ్యుడై యుండెనో అటులే ఈతఁడు (ఉసామా) అర్హుఁడు అని ప్రజలను మందలించి సాగనంపిరి. కాని దానికిమఱునాఁడే పైగంబరుల వారుజబ్బుపడుటచే ఉసామాగారి దండయాత్రనిలిచి పోయెను. తుదకు హజ్రత్ రసూలువారి పిదప అబూబకరుగారు ఉసామా గారి సైన్యమును సాగనంపిరి. హజ్రత్ అబూబకరుగారు ఆ సైన్యమును సాగనంపుచు కొంత దూరమునడచి పోయిరి. ఉసామాగారు గుఱ్ఱముపై నెక్కిపోవుచు “ఓప్రవక్త వారి ఖలీఫా! మీరును గుఱ్ఱమునెక్కుడు, లేనిచో నాకు సెలవు నొసంగుడు. నేనుకూడనడతును” అని విన్నవింపఁగా దేవుని స్థాయి! ఆరెండు మాటలలో నెద్దియునుకా నేరదు, యుద్ధవీరుఁడు

(గాజీ) దేవుని మార్గమందు పోవునపుడు ఒక్కొక్క అడుగు నకు ఏడువందలు పుణ్యములు లభించును. అట్లుండ నేనుకొంత దూరము దేవుని మార్గమందునడచి నాకాళ్ళకు దుమ్ముతగిలిన నష్టమేమి! అని యుపదేశించినడచియే సైన్యమును సాగనంపిరి. చూడుఁడు ఖలీఫాగారు, పిన్నవయస్సులోనున్న సేనాధిపతికి నొసంగిన గౌరవమును తామువహించినవియమును! ఉసామా గారి సైన్యములో హజ్రత్ ఉమరుగారు కూడ నుండిరి. వారు ఖలీఫాకు సలహానిచ్చుటకుఁగాను మదీనాలోనుండవలసి వచ్చె ను. అందులకు హజ్రత్ అబూబకరుగారు ఉసామాగారితో తమ అక్కఱను తెలిపి ఉమరుగారిని మదీనాలోనుండు నట్లు సెలవు నియ్యవలెనని విన్నవించిరి. అపుడు ఉసామాగారు దీనికి సమ్మతించి ఉమరుగారు సైన్యమువీడి మదీనాలోనుండు నట్లు సెలవిచ్చిరి. చూచితిరా! ఖలీఫాగారికి అధికారముండియు హజ్రత్ రసూలువారు నియమించిన సేనాధిపతి అధికారములో వారి గౌరవార్థము పాలుగొనలేదు.

—: హజ్రత్ అబూబకరుగారి ఉపదేశరత్నములు :—

హజ్రత్ అబూబకరుగారు ఉసామాగారిని సాగనంపుచు అమూల్యమైన యుపదేశముగావించిరి. అందుకొన్నిటినిచ్చట వ్రాయుదుము. చూడుఁడు నమ్మిక ద్రోహముచేయరాదు. మోస పుచ్చ కూడదు. విజయధనమును దాచరాదు. పట్టువడినవాని యంగములను కోయరాదు. ముసలివాండ్రను స్త్రీ అనుబిడ్డలను వధింపరాదు. ఆహారమునకు అక్కఱ గలిగినపుడుతప్ప మేఁక లను ఆవులను బంటులను కోయకూడదు. మీరు పోవునపుడు

మధ్యమార్గమందు కొందఱు ఇహలోక సౌఖ్యములను త్యజించి సన్యాసులుగా మతములలోనివసించుచుందురు. అట్టివారిజోలికి మీరుపోగూడదు. ఈ ఉప దేశరత్నములను యుద్ధసూత్రములుగా గ్రహింపఁబడినచో ఇప్పుడుకూడ రాక్షసత్వము, అశాంతము చాలవఱకులోకములో లేకుండపోవును. ఉసామా గారి సైన్యము హిజ్రీ 11,వ సం, రబీవుల్ అవ్వల్ నేల మొదటి తేదీని, మదీనాపురమునుండి బయలుదేఱెను. సిరియాసరిహద్దులలో నున్న ఖుజా ఆశత్తువును నిర్మూలించి జయముపొందిన నలువది దినముల పిదపతిరిగి మదీనాపురము వచ్చిచేరిరి. ఉసామాగారి సైన్యము సిరియా సరిహద్దులవఱకు పోవుటవలన ఇస్లామునకు చాలప్రయోజనము కలిగెను. వంచకులును మతభ్రష్టులును “ముసల్మానుల బలముతగ్గలేదు. బలములేనిచో అంత దూరము దండయాత్ర జరుగనేరదు” అని భీతిల్లి తమ దుష్టత్వము మానుకొని మతభ్రష్టులైన పెక్కు వంశములవారు తిరిగి ఇస్లాములోచేరి ధృఢవిశ్వాసులైరి.

—: మతభ్రష్టత్వమునకు కారణములు :—

హజ్రత్ రసూలువారు పరలోకముచేరిన వెంటనే అరేబియాదేశములో కొన్ని చోట్ల విశ్వాసములో స్థిరత్వములేని కొందఱు ఇస్లామునువదలసాగిరి. దానికి కారణములు ఇట్లున్నవి.

(1) ఇస్లామునకు పూర్వము అరబ్బులు పలుశాఖలుగా చీలి యుండిరి. ఒక కట్టుబాటులేకుండెను. తమ యిష్టానుసారముగా నడుచుకొను చుండిరి. కాని ఇస్లాములో చేరినపిదప ఒక కట్టుబాటునకును నియమమునకును వారుబద్ధులై యుండవలసి

వచ్చెను. అది వారికి భారముగాతోచుచుండెను. ఇస్లామ్మత బంధనము నుండి విడిలించుకొని వారు పాటిపోవయత్నించిరి.

(2) ఇస్లామ్మత ముఖ్యధర్మములలో విధిదానము(జకాతు) ఉన్నది. ప్రతి సంవత్సరము శక్తిగలవారి యొద్దను తీసికొని నిలుపేదలకు నొసంగబడును. ఈ దానమువలన ధనముఒక చోటనేనిలిచియుండక అందఱకును ఉపయోగపడును. దేశమున బీదతనము చాలవఱకు తగ్గిపోవును. ఇట్టి ధర్మముకూడ క్రొత్తగా ఇస్లాములో చేరిన అరబ్బులకు భారముగాతోచి దానినుండి తప్పించుకొనుటకు వారు పూనిరి.

(3) మద్యపానము అరబ్బులకు ఉగ్గుపాలు వంటిది. జూదమాడుట వారికి చాల ప్రియమైనది. వ్యభిచారము ఒక వినోదముగా నుండెను. ఇవన్నియు ఇస్లామ్మతములో చాల నిషేధములు. అందులకు చాల కఠినశిక్షయును గలదు. ఈకట్టు బాట్లు అరబ్బులకు భారముగాతోచి పూర్వమువలె విచ్చలు. విడిగా నుండవలెనని యత్నించిరి.

ఇస్లామునకు ముఖ్యస్థానములగు మక్కామదీనాపురముల నుండి చాల దూరములోనున్న యమను నజదు మొదలగు దేశస్థులు అట్లుచేసిరి. వారికి హజ్రత్ పైగంబరులవారి దర్శనమును వారి సాన్నిధ్యమున ఉండు అవకాశమును లభింపనందున వారికి ఇస్లాములో ధృఢవిశ్వాసము కలుగక యుండెను. కాని వారు ఇస్లాము ప్రభావమును బలమును చూచి ఇస్లాములో మాత్రము చేరియుండిరి. ఇంకను వారి హృదయము

లలో భక్తి నెలకొనక యుండెను. ఇట్టి వారిని గూర్చియే ఖురానె పరీపులో నిట్లుగలదు:—

ఖోలతిల్-అతీ-రాబు-అమన్నా - ఖుల్-లమ్-తుమి నూ-వ-లాకిన్-ఖోలూ-అన్-లమ్నా-వ - లమ్మా-యద్-ఖు లిల్-ఈమాను-ఫీ-ఖోలూ-బికుమ్.

వల్లెటూర్ల అరబ్బులు “మేము విశ్వాసము వహించి తిమి” అని పలుకుచున్నారు. “మారు విశ్వాసము వహింపలేదు. కాబట్టి మీరు “మేము లోబడితిమి” అని పలుకుడు. మఱి మీ హృదయములలో నింకను విశ్వాసము చొరలేదు. అని ఓ ప్రవక్త! పలుకుము. పైకారణములకు తోడుగ కొందఱు హజ్రత్ పై గంబరులవారి జయమును చూచి ప్రవక్త పదవి, భోకవృద్ధి ఒక వృత్తిగా నెంచుకొని తాము కూడ ప్రవక్తలమని అబద్ధము లాడుచు ప్రజలను మోసపుచ్చు సాగిరి. దృఢవిశ్వాసములేని ప్రజలు వారి మోసములకు గుఱియైరి.

—: ఖలీఫాగారి కృతనిశ్చయము :—

దేశములోని యపద్రవములను అణచి సంపూర్ణముగ శాంతి గలుగఁ జేయుటకై హజ్రత్ అబూబకరుగారి ధైర్య కృతనిశ్చయమే కావలసి యుండెను. అట్టి స్థితిలో దాని గూర్చి అబూబకరుగారు ముసల్మానుల సలహా నడిగిరి. అందు కొందఱు “ఎవరు జకాతు ఇయ్యక తిరస్కరించు చున్నారో వారి విషయమున నెమ్మదిగా ప్రవర్తింప వలెను

అని సలహానిచ్చిరి. అప్పుడు అబూబకరుగారు “దేవునిసాక్షి! ఎవడైనా తాను హజ్రత్ పై గంబరుల వారి కాలములో నిచ్చుచున్న ఒక మేఠకపిల్లనైనను ఇయ్యక తిరస్కరించినచో వానితో ధర్మయుద్ధము చేసి తీరెదను” అని వెల్లడించిరి. ఈ విషయము తెలిసి జకాతు ఇయ్యక తిరస్కరించుచున్న వారలు స్వయముగా ఖలీఫాసన్నిధికి వచ్చి మన్ననవేడి జకాతును యథాప్రకారముగా చెల్లింపసాగిరి. దీని వలన ఇతర దుష్టులకు బుద్ధిగలిగెను. ఆపిదప అందఱు సహాబా (పై గంబరులవారి శిష్యులు) హజ్రత్ అబూబకరుగారు నిశ్చయించుకొన్నది చాల ఉచితము అని యొప్పుకొనిరి.

దేశములో శాంతము నెలకొల్పి దుష్టులను శిక్షించుటకై కొంత సైన్యమును అచ్చటికి పంపిరి. సైన్యములు బయలుదేరిక పూర్వము దేశమంతటను మత భ్రష్టులను ఉద్దేశించి “ఎవరు తమ దుష్టత్వమును అల్లరిని మానుకొని తిరిగి ఇస్లామ్ మతములో చేరుదురో వారి తప్పిదము మన్నింపఁబడును. వారి కేలాటి శిక్ష విధింపఁబడదు. వారు మతసహాదరులగుదురు” అని ప్రకటించిరి. అబూబకరుగారు తమ సైన్యనాయకులకిట్లు ఉత్తరువు జారీచేసిరి:

“ప్రతిస్థితిలోను యుద్ధవీరులు దేవునికి భయపడుచు దేవుని యాజ్ఞలను అనుసరింపవలెను. ఇస్లామ్ మతమును వదలి సైతాను వలలో చిక్కుకొన్న వారితో ధర్మయుద్ధము సలుపవలెను. యుద్ధము సలుపుటకు పూర్వము ఇస్లామునుగూర్చి మతభ్రష్టులకు బోధచేయవలెను. ఆపిదప వారు

ఇస్లాములో చేరినచో వారితో యుద్ధమాడ కూడదు. కాని వారు ఇస్లాములో చేరక తిరస్కరించినచో వారుతిరిగి ఇస్లాము స్వీకరించునంతవఱకు వారిని మార్కొనవలెను. మతభ్రష్టులు తిరిగి ఇస్లాములో చేరినచో సైన్యాధికారి వారికి మతధర్మములను గూర్చియు వారిపై ముసల్మానులకుగల హక్కులను గూర్చియు వివరముగా తెలుపవలెను. వారికి చెందవలసిన హక్కులు పూర్తిచేయవలెను. సైన్యాధికారి తన సైనికులు ఆత్రప్రదకుండ నిదానముగా ఏలాటి యుపద్రవము (ఫసాదు) లేకుండ నడచుకొనునట్లు చేయవలెను. శత్రువుల గ్రామములలో యోచనలేకుండ ప్రవేశింపఁ గూడదు. బాగుగా యోచించి ప్రవేశింపవలెను. లేనిచో ముసల్మానులకు నష్టము గలుగును. సేనాధిపతి మఖాము చేయునపుడును ప్రయాణము సాగించు నపుడును తనచేతికిందనున్న వారితో చాల మృదువుగాను మధ్యపద్ధతిగాను వర్తింపవలెను. వారి సౌకర్యములను చూడవలెను. వారితో చాల నెమ్మదిగా మాటలాడవలెను" అని నేను విధించుచున్నాను. ఆపిదప అందఱు సేనాధిపతులు తమతమ సైన్యములు తీసికొని తాముపోయి మార్కొనవలసియున్న శత్రుప్రదేశములకు పయనమై పోయిరి.

—: తలీహ తిరిగి ఇస్లాములో చేరుట :—

బసీఅసదు అన్న వారిలో తలీహ అను వాఁడొకఁడుండెను. వాఁడు తాను దేవుని ప్రవక్త అని పలుకసాగెను. బసీ అసదువారు వానిని విశ్వసించి వానికి లోబడిరి. బసీ అసదు వారికిని బసీతై అనువారికిని స్నేహపు టాడంబడిక యుండెను.

అందుకు బస్నీతై వారుకూడ బసీఅసదు వారితో కలిసిపోయిరి. గత్సాను వంశము వారిలో ననేకులు కూడ వారిలో చేరిరి. అట్లు తలీహా గొప్పసైన్యము సమకూర్చుకొని నజదు ప్రాంతములో బజాఖా అనుచోట మఖాము చేసెను. తలీహాను మార్కొనుటకై హజ్రత్ ఖాలిద్ బిన్ వలీదుగారు తమసైన్యమును తీసికొని బయలుదేరిరి. అపుడు మదీనాపురములో బస్నీతైవారికి నాయకులలో అదీ బిన్ హాతిమాగారుండిరి. ఈ విషయము వారికిఁ దెలిసి తమవంశమువారికి బుద్ధిచెప్పటకు నాకు సెలవిచ్చినచో నేనుపోవుదును” అని అబూబకరుగారితో విన్నవింపఁగా వారు దానికిసమ్మతించి అదీగారిని బస్నీతైవారి యొద్దకుపంపిరి. అదీగారు పోయి తమవంశము వారికి బోధింపఁగావారందఱు తలీహాను విడనాడి ఇస్లాములోతిరిగిచేరిరి. ఇట్లు లే అదీగారు జదీలాఅనువంశమువారికి బోధింపఁగావారు కూడ ఇస్లాములోచేరిరి. ఇక హజ్రత్ ఖాలిద్ గారు తమ సైన్యము తీసికొని బరాజా అనుచోటు చేరిరి. అచ్చట తలీహా సైన్యమును మార్కొనిరి. ఘోరయుద్ధము జరిగెను. తలీహా ఓడి పోవునను సూచనలు కనఁబడఁగానే బనూగత్సాను వారికి నాయకుఁడుగానుండి తలీహాకు సహాయుఁడుగానున్న ఉయైనా ఫజారీ అనునతఁడు తలీహా యొద్దకుపోయెను. అపుడు తలీహా దుప్పటిలో ముడుచుకొని తన సందేశము (వహీ) వచ్చుచున్నట్లుగ నటించెను. అపుడు ఉయైనా “నీకేమి? సందేశము వచ్చుచున్నది” అని అడుగఁగా తుదకు మాకే జయము లభించును అని పలికెను. అపుడు ఉయైనా తనకుటుంబమువారితో ఓ ఫజారా వారలారా! తలీహా అసత్యవంతుఁడు. మోసగాఁడు

ఇస్లామ్మత ప్రభువులు

ని పలికి యుద్ధరంగము వదలి తన జనులను తీసికొని తలీఫీను వీడిపోయెను. అప్పుడు తలీఫీ తనకు అవజయము వృదు అని నిశ్చయించుకొని తన భార్యను వెంటతీసికొని రియా దేశమునకు పాటిపోయెను. ఆపిదప తన అవిశ్వాసము (ఫరు)ను వదలుకొని క్షమాపణ వేడుకొని తిరిగి భక్తి గ్రాంథముగ ఇస్లాములో చేరెను. ఆపిదప తలీఫీ ఇరాఖ్ లో సంభవించిన ధర్మయుద్ధములలో పాలుగొని గొప్ప ార్యమును ధైర్యమునుచూపి తాను ముందుచేసియున్న గావములకు పరిహారము చేసికొనెను.

—: మాలిక్ బిన్ నువైరా వధింపఁబడుట :—

హజ్రత్ పైగంబరులవారు బనీతమీము వారిలో 9యిదుగురిని నాయకులుగా నియమించి యుండిరి. అందు ాండఱు మతభ్రష్టులు అయిరి. వారిలో మాలిక్ బిన్ నువైరా 9నువాఁడుకూడ నుండెను. వాఁడు జకాతు నియ్యకుండ నిలిపి వేసెను. వానికుటుంబములో ముసల్మానులుగానున్న వారితో వాఁడు యుద్ధముచేయసాగెను. బనీతమీములో నే పరస్పరము యుద్ధము జరుగుచుండగ బనీతగి బుకుచేరిన ఒకస్త్రీ 'సజాహ' 9ను నామె వారియొద్దకు వచ్చెను. ఆమె ముందు కైస్తవ స్త్రీ. హజ్రత్ పైగంబరులవారి పిదప తాను దేవునిప్రవక్తి) 9ని పలుకసాగెను. ఈఆరబ్బులలో అనేకులు దుండగిండు) 9మెతో కలిసిపోయిరి. తన బలమును హెచ్చుగాఁ జేసికొ నుటకు ముస్సైలమాతో పెండ్లిచేసికొనెను. (ముస్సైలమాను కూర్చి ఇళాఖీఁద వచ్చును.) ఈమె తన అనుచరులను

వెంటఁబెట్టుకొని మదీనాపురముపై యుద్ధము చేయుటకై బయలుదేఱెను. ఆమెపోవుచు బసీతమీము పురములకుచేరి మాలిక్ బిన్ నువైరాను స్నేహమునుగూర్చి సంధివార్త పంపెను. దానికి మాలిక్ సమ్మతించి యొప్పుకొని మదీనాపై దాడివెడలుటకుమందు బసీతమీములోనిముసల్మానులనుమార్హానవలెనని సలహానిచ్చెను. ఆమెదానికిసమ్మతించి బసీతమీములోని ముసల్మానులతో యుద్ధము చేయసాగెను. ముసల్మానులు ఆమెను మార్హొను శక్తిలేనందున పాటిపోయిరి. సజాహ తన సైన్యమును తీసికొని మదీనాపై దాడివెడలెను. కాని ఆమె 'సబాజు' అనుచోటు చేరఁగా నచ్చట బసీతమీము వారిలోనే యొక సంఘము వారితో యుద్ధము సంభవించెను. ఆబసీతమీము ఆమెసైన్యములోని కొండఱిని ఖైదీలుగా పట్టుకొనెను. తుదకు వారిమధ్య సంధికుదిరెను. అందు సజాహ మదీనాపై దాడినిమానుకొని మరలిపోవలసినది. వారి వారి ఖైదీలను వదలిపెట్ట వలసినది అని తీర్మానింపబడెను. ఆపిదప 'సజాహ' మదీనాపై దాడివెడలక యమామా దేశమునకు వెళ్లిపోయెను. అంతలో బసీతమీము వారికి దేవుని యనుగ్రహము వలన బుద్ధిగలిగి తిరిగి ఇస్లాములో చేరిరి. కాని మాలిక్ బిన్ నువైరా ఏమియు తీర్మానించుకొనలేక తన యనుచరులను తీసికొని 'బతాహ' అనుచోటున మఖాము చేసెను. ఖాలిద్ బిన్ వలీదుగారు తలీహను మార్హొనిన పిదప మాలిక్ ను మార్హొనవలెనని యుద్దేశించి బయలుదేఱెను. అదివిని మాలిక్ తన జనులను వేర్వేరు ప్రదేశములకు నంపి వేసెను. ఆపిదప ఖాలిద్ గారు తమ సైనికులనంపి మాలిక్ ను

వానితోఁబాటుడన్న జనులనుపట్టి తెప్పించిరి. ఆపిదపమాలిక్ బిన్ నువైరాను వధింపవలెనని ఖాలిద్ గారు ఆజ్ఞాపించిరి. దాని ననుసరించి వాఁడువధింపఁబడెను. అట్లు వాని యుపద్రవము తొలఁగెను.

—: ముస్సైలమావధింపఁబడుట :—

బసీహనీఫా కుటుంబమువారి రాయబారము హజ్రత్ పై గంబరులవారి యొద్దకు ఇస్లామ్ స్వీకరించుటకుఁగాను వచ్చి యుండెను. అందు ముస్సైలమాబిన్ తమామాఅను వాఁడుండెను. వాఁడుపై గంబరుల వారితో మీపిదప నన్ను ప్రతినిధి గానియమించినచో నేను ఇస్లాములోఁజేరుదును అని పలికెను. అప్పుడు పై గంబరులవారు తమచేతిలో నున్న ఒక కర్జూరపు మట్టనుచూపి నీవు ఇస్లామునకు బదులుగ ఈమట్టను అడిగినను నీకియ్యను. ఎవనిగూర్చి అసత్యవంతుఁడు అని నాకు స్వప్నములో ముందుగానేఁ దెలుపఁబడెనోవాఁడు నీవే అని నాకుఁ దెలియుచున్నది అని సెలవిచ్చిరి.

ఒకతూరి స్వప్నములో హజ్రత్ పైగంబరుల వారు తమ రెండు చేతులలో రెండు బంగారు కడియములుండుటచూచి చాల చింతపడిరి. అప్పుడు వానిపై నూఁదవలెనని పైగంబరులవారికి సెలవయ్యెను. వారు ఊఁదగానే అవియెగిరి పోయెను. “నాతరువాత ఇద్దఱు తాము దేవుని ప్రవక్తలముఅని అసత్యముగా పలుకువారు ఆరేబియాదేశములో బయలు దేఱెదరు అని దాని భావముతెలిపిరి. హజ్రత్ వారు తెలివినట్లు వారి విదప, ముసల్లెమా, అస్వదు అన్నీ అనువారిద్దఱు తాము ప్రవక్తలమని అసత్యము పలికిరి.”

అపిదప ముస్సైలమా నిరాశఁచెంది తన దేశమగు య
మాకు వెళ్లిపోయెను. హజ్రీత్ పై గంబరుల వారు జబ్బుపడిరి
అను విషయము ముస్సైలమాకుఁ దెలిసి తానుకూడ దేవుని
ప్రవక్త అనియు తాను హజ్రీత్ ముహమ్మద్ వారి ప్రవక్త
పదవిలో ఒక భాగము పొందియున్నాడనని పలుకసాగెను.
దాని ననుసరించి యిట్లు హజ్రీత్ ముహమ్మద్ రసూలువారి
కిట్లు ఒకయుత్తరము వ్రాసెను:—

దేవుని ప్రవక్తయగు ముస్సైలమాయొద్దనుండి దేవుని
ప్రవక్తయగు ముహమ్మద్ వారి పేర:—

మీకు సలామ్, నేను మీప్రవక్తపదవిలో ఒక భాగస్థుఁ
డనుగా నియమింపఁబడితిని. కావున సగములోకము మీకును
మిగత సగములోకము నాకును చేరవలెను. మీరున్యాయము
చేయుదురని నాకునమ్మకములేదు.

ఈయుత్తరమునకిట్లు హజ్రీత్ పై గంబరులవారు జవాబు
వ్రాసిరి:—

దేవుని ప్రవక్త అగు ముహమ్మదు నుండి అసత్యవం
తుడగు ముస్సైలమా పేర:—

దేవునిసన్మార్గము ననుసరించినవారికి సలామ్, వాస్తవ
ముగా భూమిదేవునిది. తనదాసులలో తాను కోరినవారికి

దానివారసులుగఁ జేయును. తుదకు దేవుని యందు భయభక్తులుగల వారలకే జయము లభించును.

హజ్రత్ పై గంబరులవారు పరలోకము చేరినపిదప ముస్సైలమాను మార్కొనుటకై ఇక్రమాబిన్ అబీజెహల్కు, సేనాధిపతిగానియమించిపంపిరి. వారిపిమ్మట వారికి సహాయపడుటకు షురహబీలుబిన్ హసనాగారిని నియమించిపంపిరి. షురహబీలు వచ్చునంతవఱకు ఇక్రమా వేచియుండవలెనని హజ్రత్ అబూబకరు ఉత్తరువుచేసియుండిరి. కాని ఇక్రమాగారు యుద్ధములో జయము పొందిన కీర్తితమకే రావలెనని యుద్దేశించి షురహబీలురాకమునుపే ముస్సైలమాతో యుద్ధము చేయసాగిరి. కాని అందు ఇక్రమాగారు ఓడిపోయిరి. ఈ విషయము హజ్రత్ అబూబకరుగారికిఁ దెలిసి చాల కుపితులై “యషను దేశమునకు పోయి మహారావారిని మార్కొనవలెనని ఇక్రమాగారికి ఉత్తరువుచేసిరి. ఆపిమ్మట ముస్సైలమాను మార్కొనుటకై హజ్రత్ ఖాలిద్ గారిని నియమించి షురహబీలుగారు ఖాలిద్ గారిరాకకు ఎదురుచూడవలెనని ఆజ్ఞాపించిరి. ముస్సైలమాకు హజ్రత్ ఖాలిద్ గారు యుద్ధమునకై వచ్చినారు అను వార్త తెలియఁగానే నలుబదివేల సైన్యముతో వెడలి ఖాలిద్ గారి సైన్యముతో యుద్ధముసలిపెను. ఘోరయుద్ధముజరిగి ముసల్మానులు ఓడిపోవు సూచలు కానరాసాగెను. శత్రువులు ఖాలిద్ గారి గుఱారమువఱకువచ్చిరి. కాని ఖాలిద్ గారు గొప్పశౌర్యముతో శత్రువును మార్కొని వెనుకకు నెట్టుచుపోయి మల్లయుద్ధమునకై ముస్సైలమాను పిలువఁగా దానికివాఁడు పూను

కొనెను, కాని వాఁడు ఖాలిద్ గారిని మార్కొనలేక పాటి పోయెను. అది చూచివాని సైన్యముకూడ చెల్లాచెదరై పాటి పోయెను. అట్లు వానికి అవజయముగలుగఁగావాఁడు తన జనులను కొందఱిని వెంటఁబెట్టకొని యొక తోఁటలో తలుపులు వేసి దాఁగు కొనెను. అప్పుడు హజ్రత్ బరాబిన్ మాలిక్ అన్సారీ అనువారు నన్ను బంటరిగాతోఁటలో పడవేయుఁడు అని తమ సైనికులతోఁజెప్పఁగా వారట్లుచేసిరి. వారు మహా శౌర్యముతో తోఁటలోనున్న ద్వార పాలకులను వధించి తలుపులను తెఱచివేసిరి. ముసల్మానులు లోపలదూఱి ముస్సైలమా సైనికులను వధింపసాగిరి. ఒహుదు యుద్ధములో హజ్రత్ హంజా గారిని వధించితుదకు మన్ననవేడి యిస్లాములో చేరియున్న వహషీ అనువారు తాము ఇస్లామునకు పూర్వము చేసియున్న ఘోరపాతమునకు పరిహారముచేసి కొనవలెనని సమయము చూచుచుండిరి. ఈ యుద్ధములో వారు కూడ పాలుగొనియుండిరి. కావున ముస్సైలమావంటి దుష్టునిచంపిన బాగుండునని ప్రయత్నించిరి. తుదకు వారు ముస్సైలామును వధించి తీరిరి. ముస్సైలమాభార్య “సజాహ” పాటిపోయి బసరాపురముచేరి కొన్నాళ్లపిమ్మట చనిపోయెను. ముస్సైలమా వధింపఁబడిన పిదప బనీహసీఫావారు ముసల్మానులతో కొన్నినులువైన షరతులతో సంధిచేసికొనిరి. ఆ పిదప హజ్రత్ ఆబూబకరుగారు “బనీహసీఫావారికి చేరిన సైనికులందఱిని వధింపవలెను” అని యుత్తరువుచేసి లేఖనుపంపిరి. కాని అదిచేరకమునుపే ఖాలిద్ గారుసంధిచేసికొనియుండిరి. కాబట్టి

ఆ సంధి నే అనుసరించిరి. ఆపిదప బబీహానీఫావారు స్వయముగానే తిరిగి ఇస్లాములో చేరిరి.

—: అస్వదెఅన్నీ వధింపఁబడుట :—

హజ్రత్ పై గంబరులవారి కాలములో యమను దేశము జయింపఁబడెను. అప్పుడు కిసా తరపున యమనునకు అధికారిగానుండి ఇస్లాములో చేరియున్న బాజా నెఫారసీగారిని యమనునకు అధికారిగా పై గంబరులవారు నియమించిరి. సన్ ఆ యమనునకు ముఖ్యపట్టణముగా నుండెను. కొంతకాలము పిమ్మట బాజాను చనిపోగా యమను దేశమును అనేక భాగములగఁజేసి అచ్చటచ్చట అధికారులను హజ్రత్ రసూలువారు నియమించిరి. అందు బాజాను కుమారుడగు 'షహారు' సన్ ఆకు అధికారిగా నియమింపఁబడెను.

హజ్రత్ రసూలువారు పరలోకము చేరక కొంత పూర్వము 'అన్ సు' వంశమునకు చేరినవాడగు 'అస్వదు' తానుకూడ దేవుని ప్రవక్తనని ప్రచారము చేయసాగెను. మజ్ హజ్ వంశమువారు వానికి విధేయులైరి. వారు అస్వదుతోచేరి నజాను పురముపై దాగిసలిపి అచ్చటి ముసల్మానుల అధికారియగు అమ్రుబిన్ హజమ్ ను తీసివేసిరి. ఆపిదప అస్వదు తన ఏడువందల జనులను తీసికొని సన్ ఆ పట్టణముపై దాడి సలిపెను. అచ్చట అధికారిగానున్న 'షహారు'ను వధించి యాపురమును తన వశము చేసికొనెను. 'సన్ ఆ' వానికి వశమైన పిదప యమను దేశమంతటను వానికి ప్రభావతిగలిగెను.

యమనులోనుండి పెక్కురు దృఢవిశ్వాసములేని ముసల్మానులు వానితో కలిసికొనిరి. ఈవిషయము హజ్రత్ పైగంబరులవారికిఁదెలిసి అస్వదేఅస్సీని వధింపవలసినది అని అబ్నా “ఇస్లాములో చేరిన యమను దేశములోని పారసీ సైనికులు”. సర్దార్లకును, అబూమూసాఅమ్ అరీగారికిని మఆజుబిన్ జబల్ గారికిని ఉత్తరపు పంపిరి. సన్ ఆ అధికారియగు షహారును వధించి అసదు ఆతని భార్యను పెండ్లాడెను. ఆమె వానిని సమ్మతింపక వాని బంధనము తప్పించుకొను మార్గము చూచుచుండెను. ఆమెసహాయముతో ఫేరోజు దాజూయాఅను అబ్నానాయకులిద్దఱు రాత్రిపూట అస్వదు తప్పత్రాగి యుండఁగ వధించిరి. ఉదయముకాఁగానే వాని యింటికప్పు పైనిలిచి ‘అజాను’ (నమాజుపిలుపు) ఇచ్చిరి. అజానువినఁగానే అస్వదే అస్సీజనులందఱు పురము విడిచి సన్ ఆ, అదను మధ్యప్రదేశములలో చెల్లాచెదరై పోయిరి. అస్వదువధింపబడిన పిమ్మట యమను దేశమునందు శాంతము ఏర్పడెను. ముసల్మాన్ అధికారులుతమతమ ప్రదేశములకువెళ్లిరి. హజ్రత్ రసూలువారు పరలోకముచేరిన మరుసటిదినము ఈవిషయవార్త మదీనాపురము చేరెను. అస్వదే అస్సీయొక్క యువద్రావము నాలుగు నెలల వఱకుండెను.

హజ్రత్ రసూలువారు పరలోకముచేరిరి. అను వార్త యమను దేశము చేరఁగాకే వైసు అనువాఁడు మత భ్రష్టుడై చెల్లాచెదరై పోయియున్న అస్వదే అస్సీజనులను కూర్చుకొని సన్ ఆ పురముపై దాడి సలిపి దానిని తన వశముచేసి

కొనెను. అబ్బా యొక్క ఆలుబిడ్డలను పట్టిద్వీపకల్పములలో చెఱునుంచెను. ఈ విషయము అబ్బాసర్దారగు ఫేరూజునకుఁ దెలిసి బనీఅఖీలు, అక్వారి సహాయము కోరెను. వారు ఫేరూజునకు తోడుపడి అబ్బా యొక్క ఆలుబిడ్డలను చెఱునుండి విడిపించిరి. ఆపిదదవ వారందఱు ఖైసును మార్కొనుటకు బయలుదేరిరి. అంతలో అస్వదును మార్కొనుటకుఁగాను హజ్రత్ అబూబకరుగారు పంపినముహజరుబిక్ అబీడమయ్యాగారు తమ సైన్యమును తీసికొనివచ్చిచేరిరి. మఱియు ఇక్రమాగారు కూడ తమ దండయాత్రలను ముగించి తమ సైన్యమును తీసికొని 'అబ్బా'కు సహాయము చేయుటకై వచ్చిచేరిరి. ముసల్మానుల సైనికులు తిరిగి సన్ ఆవురమును జయించి తమ వశముచేసికొని ఖైసును, నుతభష్టులైన మాదీకరబుచు జూబైరనుపట్టిమదీనాకు పంపిరి. అచ్చిటికిపోయి తాముకావించిన పనులకు పశ్చాత్తాపమువెల్లడించి మన్ననవేడి తిరిగి ఇస్లాములో చేరిరి. హజ్రత్ అబూబకరుగారు వారినిద్దఱిని ఊమించి వదలిపెట్టిరి.

—: బహరైనులోని ఉపద్రవములు :—

బహరైను ప్రదేశములో రబీఆ, అబ్దుల్ ఖైసు, బనూ బకరు, వారి వంశములవారు నివసించుచుండిరి. హజ్రత్ పైగంబరులవారి సన్నిధికి బహరైనువారుతమ రాయబారము నంపి ఇస్లాములో చేరియుండిరి. మున్ జరుబిన్ సాలీని వారికి అధికారిగా నియమించి యుండిరి. హజ్రత్ పైగంబరులవారు పరలోకముచేరఁగానే మున్జరుకూడ మరణించెను. ఆపుడు బహరైనువారు ఇస్లామునువదలిపెట్టిరి. బనూబకరువంశమువారు

మతభ్రష్టులుగానే యుండిరి. కాని అబ్దుల్ ఖై సువారుతమ నాయకులగు హజ్రత్ జారూదుగారి బోధవలనతిరిగియిస్లాములో చేరిరి. అదియెట్లనగా హజ్రత్ జారూదుగారుతమవంశమువారి సభగావించి వారితో “మీరు ఇస్లాములో చేరిన పిమ్మట ఎందులకు మీరు అవిశ్వాసులైపోతిరి” అని ప్రశ్నింపఁగావారు ‘ముహమ్మద్’ దేవునిప్రవక్తయే అయియుండినచో ఎందులకు మరణించును, ఆతఁడు చావక యుండునుగదా! అందుచే అయిన ప్రవక్తకాదు అని తెలియుచున్నది’ అని పలికిరి. అప్పుడు జారూదుగారు “సరే! హజ్రత్ ముహమ్మదువారికి పూర్వము ఎవరైన ప్రవక్తగావచ్చి యున్నారా!” అని ప్రశ్నింపఁగా అబ్దుల్ ఖై సువారు “ఎందులకు రాలేదు, అనేకులు వచ్చియున్నారు”నిపలికిరి. అటులైనవారందఱు ఎక్కడకు పోయిరి అని జారూదు ప్రశ్నింపఁగా “ఎక్కడ పోయినారు. మరణించిరి” అని అబ్దుల్ ఖై సువారు పలికిరి. అటులైనచో పూర్వము ప్రవక్తలు మరణించినట్లు హజ్రత్ ముహమ్మద్ వారు కూడ మరణించిరి. కావున ఓ సహోదరులారా! నేను మనః పూర్వకముగా లాఇలాహ-ఇల్లలలాహ-ముహమ్మదుర్-రసూలులొః (అల్లాః దప్ప వేఱు పూజ్యుడగు దేవుఁడలేడు. హజ్రత్ ముహమ్మద్ వారు దేవుని ప్రవక్తలు) అనినేను ఖరారుచేయుచున్నాను అని పలుకఁగా అబ్దుల్ ఖై సు వారందఱు మేముకూడ అటులే ఖరారుచేయుచున్నాము అని పలికి తిరిగి ఇస్లాములో చేరిరి. అబ్దుల్ ఖై సు వారు తిరిగి ఇస్లామ్లో చేరిరి అనువార్త బనూబకరు యొక్క సర్దారుడగు హతముసఖఁదెలిసి తన జనులను తీసికొనివచ్చి

అబ్దుల్ ఖైను వారినిముట్టడించెను. హతమునకుతోడుగ అనేక కాఫిర్లును మతభ్రష్టులును వానితోకలిసికొనిరి. హజ్రత్ అబూబకరుగారు, హతమును మార్కొనుటకై హజ్రత్ అలాగారిని సేనాధిపతిగాఁజేసి ఒక సైన్యమునుపంపిరి. హజ్రత్ అలాగారు తమ సైన్యమును దీసికొని పోవుచు ఒక మైదానములో ప్రవేశించి యచ్చట తమ సైన్యమును అలసట తీర్చుకొనుటకై రాత్రినిలిపిరి. సైనికులుహాఁయిగా నిద్రపోయిరి. వారు నిద్రనుండి మేలుకొని చూడఁగా వారి యొంటలన్నియు పాటిపోయి యుండెను. అదిచూచి అందఱు ఇఁక తీవ్రమైన యెండలో మాకు చావుతప్పదు అని చాల చింతింపసాగిరి. అప్పుడు హజ్రత్ అలాగారు ముసల్మానులకు ధైర్యము చెప్పఁటసహోదరులార! మీరు ముసల్మానులు. మీరు దేవునిశత్రువుతో యుద్ధమాడుటకు బయలుదేరిన వారలు. దేవునిసాక్షి! దేవుఁడు మిమ్ములవమాన పఱుపఁడు అని పలికి ఉదయకాలపు నమాజుచేసి దేవునితో “ఓదేవా! మమ్మి యాపదమండి కాపాడుము”అని ప్రార్థించిరి. దేవుఁడు వారి ప్రార్థనను అంగీకరించి ముసల్మానులను కాపాడెను. ఆ మైదానములో నీళ్లు లభించుట అసంభవము. అట్టిచోట కొంతదూరమున కొంచెము కాంతికనఁబడెను. అచ్చటికిపోయి చూడఁగా నీళ్లుండెను. ముసల్మానులు తనివితీర త్రాగిన్నానాదులు చేసికొనిరి. మధ్యాహ్నముకాక మునుపే పాటిపోయిన ఒంటెలన్నియు అచ్చటికి వచ్చిచెరెను. అవి కూడతృప్తికరముగా నీళ్లుత్రాగెను.

ఆ పిదప హజ్రత్ అలాగారు తమ సైన్యమును దీసికొని జారూదుగారికి సహాయముచేయుటకై అచ్చటికి పోయి

చేరిరి. అపుడు హతము తన సైన్యమును తీసికొనివచ్చి ముసల్మానులతో యుద్ధముసలిపెను. కొన్నాళ్లు యుద్ధము జరిగెను. ఒకరాత్రి హతము సైన్యములో చాలాఅల్లరి ముసల్మానులకు వినబడెను. వారు విచారింపఁగా శత్రు సైనికులు తప్ప తాగి అల్లరి కావించువిషయము తెలిసి ముసల్మానులు తత్క్షణమే శత్రువులపైఁబడి వధింపసాగిరి. అనేకులను వధించి పెక్కుమందిని ఖైదీలుగ పట్టుకొనిరి. శత్రుసేనాధిపతి హతముకూడ వధింపఁబడెను. హతము జనులు బహురైనుకు సమీపములోనున్న దారైనుఅను ద్వీపకల్పమునకుపోయి దాఁగుకొనిరి. కాని ముసల్మానులు సముద్రము దాటి అచ్చటికిపోయి వారిని వధించిరి. మఱియు ఉమ్మానులోని కొన్ని కుటుంబములవారును కన్దావంశము వారును మత భ్రష్టులైయుండిరి. హజ్రత్ అబూబకరుగారు ఆమత భ్రష్టులను మార్కొనుటకు ముసల్మానుల సైన్యములు పంపిరి. దేవుని యనుగ్రహమువలన అన్ని చోట్ల ముసల్మానులకే విజయములభించెను.

—: ముసల్మానుల గొప్పఉపకారి :—

హజ్రత్ పై గంబరులవారు పరలోకముచేరిన తోడనే అరేబియా దేశములో చలరేఁగిన మతభ్రష్టుత్వము మొదలగు నుపద్రవముల వలన ఇస్లాము మతమునకు గొప్ప ప్రమాదము వాటిల్లునను భీతిగలిగెను. కాని పరమదయాళువగు అలాః దయవలన హజ్రత్ అబూబకరుగారు తమ ధైర్యముతోను బుద్ధికుశలతతోను ఇస్లాము మతమునకు గొప్ప సేవచేసి ముసల్మానులకు గొప్ప యుపకారము చేసిరి. అందులకే హజ్రత్

రనూలువారి తరువాత ముసల్మానులకు గొప్ప యువకారము చేసినవారు హజ్రత్ అబూబకరుగారు అని యేర్పడెను. పై వివరింపఁబడిన విషయములను గమనించినచో ముసల్మానులు సంఖ్యలో కొద్దిమందిగానున్నను శత్రువుల విరోధమునకు భయపడక దృఢవిశ్వాసముతో దేవునిపై నాధారపడి శత్రువును మార్కొన వలెను అను గుణపాఠము లభించుచున్నది. దృఢవిశ్వాసముగల ముసల్మాను భక్తులు సంఖ్యలో తక్కువగా నున్నను అపజయము పొందఁజాలరు. కాని విశ్వాసములో దృఢత్వము లేక ఇస్లాము మతధర్మములను సరిగా అనుసరింపకయున్న దుస్థితిలోనే వారు అపజయము పొందఁగలరు. హజ్రత్ అబూబకరుగారి ప్రయత్నము వలన అరేబియా దేశములో దుష్టులు నశించి సంపూర్ణముగ శాంతము ఏర్పడి ఇస్లాము ప్రభుత్వ పతాకము అంతట నిరాటంకముగా నెగురసాగెను. దేవుఁడు ఖురానెషరీఫులో “ఇన్-తన్-సే-రుల్లా హా-యన్-సేర్-కు-వ-యు-సబ్బిత్-అఖ్-దా మకుమ్. (మీరు దేవుని మతమునకు తోడుపడినచో దేవుఁడు మీకు తోడుపడి మీపాదములను స్థిరముగా నుండునట్లు చేయును.)” అను తాను చేసియున్న వాగ్దానము పూర్తిచేసెను.

—: ఖురానెషరీఫును ఒక గ్రంథముగా సమకూర్చుట :—

పై వివరింపఁబడిన యుద్ధములలో ఖురానెషరీఫును కంత పాఠముచేసియున్న పెక్కురు ముసల్మానులు స్వర్గలోకము

చేరిరి. హజ్రత్ రసూలువారి జీవితకాలములో ఖురానెషిరీఫు వాక్యములు, సూరాలు, వేర్వేరుగా రాలిపలకలలోను చర్మములోను ఖర్జూరపు మట్టలలోను వ్రాసియుంచఁబడుచుండెను. కాని ఒక గ్రంథముగా సేకరింపఁబడి యుండలేదు. అందులకు హజ్రత్ ఉమరుగారు హజ్రత్ అబూబకరుగారితో “అయ్యా! ముసల్మానులు అనేకులు స్వర్గలోకము చేరినారు. ఖురానును మొత్తము ఒక గ్రంథముగా సమకూర్చుట చాల అవసరము. లేనిచో ఖురానులోని చాల సూరాలు, పోవునని భీతిగలదు” అని విన్నవింపఁగా దానికేఁగాను హజ్రత్ జైదుబిసాబిత్ గారిని నియమించిరి, వారు కొలఁది కాలములోనే ఖురానును సంపూర్ణముగ వ్రాసి యొక గ్రంథముగా సమకూర్చిరి. దాని ప్రతులే ఏలాటి వ్యత్యాసము లేకుండ నిప్పటికిని లోకమంతటను వ్యాపించియున్నవి.

—: విజయ పౌరంభము :—

అరేబియా దేశములో సంపూర్ణముగా శాంతమేర్పడిన పిదప హజ్రత్ అబూబకరుగారు తమ సైన్యములను ఇరుగు పొరుగున్న దేశములను జయించుటకు నియమించిరి. దీనిఁ గూర్చి వ్రాయుటకుముందు అరేబియా దేశమునకు ఇరుగు పొరుగునఉన్న పారసీక, రోమనుల గొప్పరాజ్యములను గూర్చి కొంత వ్రాయుదుము.

:— పారసీక రాజ్యము :—

పారసీక (ఈరాన్) రాజ్యము చాల పురాతనమైనది. ఇది చాల పురాతనకాలమునుండి నాగరికత గలిగియున్న

ప్రభుత్వములలో నొకటి. ఈజిప్టుపై వేటుజాతివారికి ప్రభుత్వముచేయు అవకాశము దొరకలేదు. కాని సికందరూమీ (అలెగ్జాండరు) మాత్రము ఫారసీకమును జయించి కొన్నాళ్లు ప్రభుత్వముచేసెను. ఆపిదప ఫారసీకులు స్వాతంత్ర్యము సంపాదించుకొనిరి. ఫారసీకరాజు చక్రవర్తిగా నుండెను. వానికి లోబడి పెక్కురు సామంత రాజులుండిరి. చక్రవర్తి కిస్సా అని పిలువబడుచుండెను. ఆఫ్ గనిసానము, ఇరాఖు, ఫారసీక రాజ్యమునకు చేరియుండెను. క్రీ. శ. 230, సం॥లో సాసాన్ వంశమునకు చేరిన 'ఉర్దుషేర్ బాబకాన్' అను నాతఁడు ఫారసీకులకు ప్రభువయ్యెను. అప్పటినుండి మదాయిను' అను పురము వారి రాజ్యమునకు ముఖ్యపట్టణముగా నుండెను. ఈగొప్ప పట్టణము దజలానది (ఘోగరన్) యొడ్డున నుండెను. అచ్చట లోక ప్రసిద్ధిచెందిన "కిసామహల్" ఉండెను. హజ్రత్ పైగంబరుల వారు జనన మొందిన కాలములో న్యాయమునందు లోకప్రసిద్ధిగాంచిన "నౌషేర్వాన్ కిసా" అను చక్రవర్తి ఫారసీకులను పరిపాలించుచుండెను. నౌషేర్వాన్ కిసా మరణించిన పిదప ఆతని కుమారుడగు హుర్ముజ్, రాజ్యమునకు వచ్చెను. ఆతని పిమ్మట పర్వీజుకిసా రాజయ్యెను. పర్వీజును వాని కుమారుడగు షేర్ విమా అనువాఁడు వధించి తాను ప్రభువాయెను. షేర్ విమా ఒక సంవత్సరము తొమ్మిది నెలలు మాత్రము రాజ్యము చేయఁగలిగెను. ఆతఁడు తన పరిపాలన కాలములో తన బంధువులను చాల హింసించుచుండెను. ఆతఁడు చచ్చిన పిదప వాని పుత్రుడగు ఉర్ దెషేర్ రాజయ్యెను. కాని ఆతనికి వయస్సు తక్కువగా నుండుట వలన

ప్రభుత్వకార్యములను నిర్వహించుటకు నొక 'నాయకుడు' నియమింపబడెను. కాని దానిని మఱొక నాయకుడగు షహర్ బజార్ అనువాడు రాజును వధించి తాను రాజయ్యెను. ఆతఁడు రాజవంశమునకు చేరినవాఁడు కానందున ఇతర నాయకులు వాని ప్రభుత్వమును సమ్మతిపక నలుబది దినముల పిమ్మట వానిని వధించి పర్వీజ్ కిసా కుమార్తెయగు బూరానును రాణిగాఁజేసిరి. హజ్రత్ పైగంబరుల వారి జీవితకాలాంతమున ఆమెయే పారసీక రాజ్యమునకు రాణిగా నుండెను. ఆమె ఒక సంవత్సరము నాలుగు నెలలు రాజ్యముచేసి మరణించెను. ఆమె తరువాత పర్వీజ్ కిసా యొక్క చిన్నయన కుమారుడగు జవాన్ షేరు అనునాతఁడు రాజ్యమునకువచ్చెను. ఆతఁడుకూడ ఒక 'నెలకంటె' నెక్కువ కాలము రాజ్యము చేయలేక పోయెను. ఆతఁడు చనిపోయిన పిదప పర్వీజ్ కిసా యొక్క రెండవ కుమార్తె అగు అజ్జరుమీ అనునామె రాజ్యమునకు వచ్చెను. కాని ఒక సేనాధిపతి అగు రుస్తుమ్ అనువాఁడు ఆమెను తనతండ్రి హత్యకుబదులుగ వధించెను. ఆమె పిమ్మట "ఉర్దైపేర్ బాబకాన్" వంశమునకుచేరిన కిసాబిన్ హరు అనువాఁడు రాజయ్యెను. కాని ఆతఁడు కూడకొన్నాళ్లు మాత్రమురాజ్యము చేయగలిగెను. తుదకు 'యజ్ దిగిర్దు బిన్ షహర్ యారు' అనువాఁడు పారసీక రాజ్యమునకు చక్క) వర్తిగా నియమింపబడెను. ఈతఁడే పారసీకుల కట్టపడటిరాజు. హజ్రత్ ఉమరుగారి ఖలాఫత్ కాలములోనే పారసీకుల గొప్పరాజ్యము యజ్ దిగిర్దు చేతినుండి ముసల్మానులచేతిలోఁ బడెను.

—: రోమన్ రాజ్యము :—

యూరపు దేశములో స్థాపించబడిన గొప్ప రాజ్యము లలో రోమనురాజ్యము ఒకటి. రోమనురాజ్యమునకు రోమా పురము, ముఖ్యపట్టణముగా నుండెను. పూర్వము ఒకపుడు హిందూ దేశము, చైనా దేశము, పారసీక (ఈరాన్) దేశము తుర్కీస్తానముతప్ప మిగిలిన దేశములన్నియు రోమనురాజ్యము నకు చేరియుండినవి. అందులకే దానికి రోమను మహాసామ్రాజ్యము (The Great Roman Empair) అను పేరుగలిగియుండెను. అన్ని దేశములలోను దాని నాగరకతయు దాని చట్టములును అనుసరింపబడుచుండెను. కాని కొంత కాలము నకుపిమ్మట క్రీ॥ శ॥ 395, సం॥ లో జరిగిన అంతః కలహముల వలన రోమను సామ్రాజ్యము రెండు భాగములుగ చీలిపోయి తూర్పురోముగను పశ్చిమరోముగను ఏర్పడెను. తూర్పురోము నకు రోమాపురమును, పశ్చిమ రోమునకు కాన్స్టాంటిన్ ఓపిల్ (ఖిస్తున్ తున్యా) అనునవి ముఖ్య పట్టణములుగా నేర్పడెను. తూర్పురోమును రాజ్యముపై యూరపు జాతివారును రష్యా వారును పలుమార్లు దాడులుసలిపిరి. తుదకు అది కొన్ని చిన్న చిన్న రాజ్యములుగ చీలిపోయెను. కాని పశ్చిమ రోమను రాజ్యము శత్రుదాడి లేక బద్రముగానుండి వృద్ధిపొంద సాగెను. పశ్చిమరోమును రాజ్యములో యూరోపు దేశములే కాక ఏషియా యెకూచకు (ఆసియామైనర్) సిరియా, ఈజిప్టు దేశములు కూడ చేరియుండెను. సిరియా, ఈజిప్టు దేశము లలో కొన్ని దేశీయ సంస్థానములుకూడ నుండెను. అవిరోమును రాజునకు కప్పము చెల్లించుచుండెను. రాజకీయము లందును

మత విషయములందును కాన్సాంటిన్ నోపలు (ఖున్ తున్ తున్ న్యాస్) యొక్క కైజరు అధికారమును సమ్మతించుచుండెను. పశ్చిమ రోమను రాజ్యమునకు యూరోపులో చాలగౌరవముండెను. అచ్చటి రాజులు క్రైస్తవమతములో చేరిన పిమ్మట వారు యూరోపులోను ఏసియాలోను క్రైస్తవ మతప్రచారముచాల చేసిరి. క్రైస్తవుల మతమునకు పుణ్యపట్టణముగు బైతుల్ ముఖద్దను (జెలుసలేము) కూడ ఆరాజులకు చేరియుండెను. యూరోపు ఏసియాలోని క్రైస్తవులు బైజరును తమ మత రక్షకుఁడని అంగీకరించుచు ఆతని సెలవుకాఁగానే వేలకొలది క్రైస్తవులు యుద్ధమునకు సిద్ధమగుచుండిరి. ఇస్లామునకు ప్రారంభములో రోమనురాజ్యమునకు హిర్ఖిలు అను నతఁడు రాజుగా నుండెను. ఈతఁడు ముందు ఆఫ్రికా దేశమునకు గవర్నరుగా నుండెను. ఈతఁడు భౌఖాలను కైజరును వధించి తానే రాజయ్యెను. హిర్ఖిలు క్రీ॥ శ॥ 610, నుండి 641, వ, సం॥ రాజ్యమును పాలించెను. ఈతని కాలములోనే చాల ఫలవంతమైన సిరియా దేశము రోమనురాజ్యమునుండి తొలఁగి ముసల్మానులకు అధీనమాయెను.

కిసా, (పారసీకరాజు) కైజరు (రోమనురాజు) లకు తమ రాజ్యను వ్యాపింపజేయవలెనని ఆస యధికముగానుండెను. అందులకే, వారు చిన్నచిన్న స్వతంత్ర ప్రభుత్వములను లోబఱచుకొనుటకు ప్రయత్నించుచుండిరి. ఈ పేరాస వలననే, కిసా, కైజరుల మధ్య యుద్ధములు సంభవించుచుండెను. ఇరాఖ్, సిరియా దేశములు వీరికి యుద్ధ రంగములుగా నుండు చుండెను. ఒకప్పుడు కిసావారు జయముపొంది మధ్య

దరా సముద్రము(మెడిటరేనియన్ సీ) వఱకు ఆక్రమించుకొను చుండిరి. మఱొకపుడు కైజరు సైన్యములు జయముపొంది ఇరాఖ్ లోనున్న దజ్జుపురాతునదుల వఱకు వచ్చుచుండెను. ఇస్లామునకు కొంత పూర్వము నౌషేర్వాన్ కిసా) మఱియు ఖౌఖే కైజరుల సైనికుల మధ్యచాలకాలమువఱకు యుద్ధము సంభవించెను. ఈ యుద్ధములో పారసీకులకు గొప్ప విజయములు లభించెను. వారు రోమనులను ద్వీపమునుండి పాట దోలిరి. మఱియు ఫీనీషియను పాలస్తీనాను ధ్వంసముచేసి బాస్సొరస్ సముద్రతీరమువఱకు పోయిరి. ఆపిదప పారసీకులు, హిర్ఖురాజుకాలములో రోమనులపై దాడిసలిపి జెరూసలేకమును నాశముచేసి సిలువనులాగుకొని పోయిరి. మఱి క్రైస్తవుల యొక్క అనేక పవిత్రచిహ్నములను నాశము చేసిరి. మరల కీ॥ శ॥ 616 వ సం॥ లో ఈజిప్టుపై దాడి సలిపి అలెగ్జాండియాను జయించిరి. పారసీకులకు ఒకమత గ్రంథములేక వారు మక్తాఖురైషులవలె పెక్కుదైవారాధకులుగా నుండిరి. అందులకు పారసీకుల విజయములనువిని సంతోషపడిరి. రోమనులు క్రైస్తవులు. వీరికి మత గ్రంథము గలదు. కావున ముసల్మానులు క్రైస్తవుల అపజయమునకు చింతించిరి. కాని వీని గూర్చి దేవుఁడిట్లు సందేశముపంపెను:-గులిబితిర్-రూము ఫీ-అద్ సల్-ఆర్ జి-నహుమ్మిమ్-బత్ ది-గిల-బిహిమ్-సయగ్-లిబూన్-ఫీ-బిజ్జో-సిసీన-లిలాహిల్-అమ్రు-మిన్-ఫెబ్ లు-వ-మింబత్-దు-వ-యకా-మి-జీన్-యఫ్-రఫఫేల్-మూమిసీన-బి-నన్ రిలాహి-యన్ సురు-మన్-యషాఉ-వహువల్-తోజీఫార్ రహీమ్.

దేవుని సందేశములోగల భవిష్యత్ ప్రకటన ప్రకారము పదసంవత్సరముల పిదప జరిగెను. హిర్బలురాజు కీ॥ శ॥ 622 వ సం॥ లో పారసీకులపై దాడివెడలి గొప్ప యుద్ధము సలిపెను. మార్చి నెల కీ॥ శ॥ 624, సం॥ లో ముసల్మానులు బదరు యుద్ధములో మక్కాఖురై ఘలను ఓడించి మహాజయము పొంది సంతసము నొందు సమయములోనే రోమను క్రైస్తవులు పారసీకులను ఓడించి మహా విజయముపొంది సంతసించిరి. రోమనులకు జయముగలిగిన పిదప క్రీ॥ శ॥ 628 వ సం॥ లో షెర్వీయారాజు, హిర్బలురాజుతో నొడంబడిక చేసికొనెను. రోమను ఖైదీలందఱిని వదలిపెట్టి సిలువను తిరిగి యిచ్చెను. హిర్బలురాజు తనకు లభించిన మహావిజయమునకు చాలసంతసంచి దేవుని కృతజ్ఞత సలుపుటకుగాను బైతుల్ముఖద్దసు నకువచ్చెను. ఇచ్చటనే హజ్రత్ పైగంబరులవారు ఇస్లామ్ సందేశమును గూర్చివంపిన లేఖ ఆతనికి ముట్టినది. జగత్ ప్రవక్త చూడుడు పేజీ 157.

—: పారసీకులు, రోమనులు, ముసల్మానులు :—

పారసీకులును రోమనులును, అరబ్బులవంటి వీరజాతి అనేక పక్షములుగా చీలి పరస్పరము వైరముగలిగి యుద్ధమాడి తమ బలము పోగొట్టుకొను చుండవలెననియే కోరుచుండిరి. అందు వారికి లాభముండెను. కాని హజ్రత్ ముహమ్మద్ రసూలువారు లోకమంతయు ఒక్కకుటుంబము, అందఱును దేవునికి దాసులు, లోకులందఱును తమ జాతిభేదములు వదలుకొని ఒక యింటివారివలె సోదరభావము గలిగి అంద

అతని సమానులై యుండవలెనని బోధించి ఇస్లాము మత ప్రచారము చేయుచుండఁగా పారసీకులు (ఈరానులు)ను రోమునులు దానిఁగూర్చి సందేహింపసాగిరి. ఇస్లాము మత ప్రచారము ప్రబలినచో అరబ్బులు వారి అధికారములోనుండి తొలఁగిపోవుటయేగాక తాము హింసించుచున్న రైతులు కూడ తిరుగుబాటు సలుపుదురని వారు తలంపసాగిరి. అందులకే ఆఱవ హిజ్రీయేట పర్వీజు కిస్రీకు హజ్రీత్ రసూలువారు ఇస్లామునుగూర్చి లేఖ పంపఁగా దానిని వాఁడు తునుకలు తునుకలుగా చీల్చివేసి అరేబియాలో తాను ప్రవక్తయని ప్రచారముచేయునతని పట్టి నాయొద్దకు తేవలసినది అని యమను దేశమునకు అధికారిగానున్న బాజోనునకు ఉత్తరువుచేసెను. బాజాను కిస్రీ యుత్తరువు ప్రకారము ఇద్దఱిని మదీనాపురమునకు పంపెను. వారిద్దఱు హజ్రత్ పై గంబరులవారి యొద్దకు రాఁగా “మీరు పొండు. నన్ను పట్టవలెనని యుత్తరువుచేసిన మీరాజు వధింపఁబడెను. వినుఁడు నామతము మీ చక్రవర్తి రాజ్యముండు ప్రదేశము లంతటను చేరును. మఱియు ఒంటె, లేదా గుఱ్ఱము ఎచ్చటి వఱకు పోగలుగునో అచ్చటి వఱకు ఇస్లాము వ్యాపించును అని యుపదేశించి పంపివేసిరి. బాజాన్ మనుష్యులు తిరిగి తమ దేశముచేరిరి. అచ్చట హజ్రీత్ రసూలువారు పలికినట్లే పర్వీజురాజును వానికొడుకు పేర్వీయా అనువాఁడు వధించియుండెను. ఆతరువాత పేర్వీయా నాతఁడీ అరేబియా దేశమునుండి ఎవ్వనిని పట్టి తెమ్మని యుత్తరువు చేసెనో ఆతని జోలికి నీవు పోకూడదు అని కబురుపంపెను. ఆపిదప పారసీకులమధ్య విభేదములు

అంతఃకలహములు చాల ప్రబలెను. అందులకు వారు అరబ్బుల(గూర్చి జోక్యము పుచ్చుకొనలేక పోయిరి. ఇటులే హజ్రత్ పై గంబరులవారు . హీజీ) ఆజవయేట ఇస్లామును గూర్చి లేఖ ఖై జరు (రోమను) రాజునకు పంపగా ఆతఁడును ఆతని సేనాధిపతులును, పృథ్వీ అధికారులును దానిని సమ్మతింపజాలక కఠినముగా రద్దుచేసిరి. ముసల్మానుల రాయబారులు తిరిగి వచ్చుచుండఁగ సిరియాలోనున్న క్రైస్తవులు వారి సొత్తులను లూటీచేసిరి. రోమనుల తరపున ఘరప్పీలు గస్సానీ బుస్సాకు అధికారిగా నుండెను. హజ్రత్ పై గంబరులవారు వాని యొద్దకు ఇస్లాము మతమునుగూర్చి లేఖపంపఁగా ఇస్లాములో చేరక రాయబారిగా పోయియున్న హారి న్ బిన్ ఉమైరును అన్యాయముగా వధించెను. దీనిప్రతీకారము చేయుటకే మూతా యుద్ధము సంభవించెను. అందు రెండు లక్షల రోమను, సిరియా క్రైస్తవుల సైన్యముతో మూడు వేలు ముసల్మానులు మాత్రము మహాదైర్యముతో పోరాడిరి. అందు గొప్పగొప్ప శిష్యులు (సహాబా) స్వర్గలోకము చేరిరి. (చూడఁడు జగత్ ప్రకృతి పేజీ 174)

హిజ్రీ తొమ్మిదవయేట రోమనురాజు కైజరు సహాయము పొంది 'బుస్సా' అధికారి మదీనారపురము పైదండెత్తవలెనని సిద్ధమాయెను. కాని హజ్రత్ రసూలువారు తన ముప్పదివేల ముసల్మానుల వీరులను తీసికొని క్రైస్తవులను మార్కొనుటకు వెడలి తబూకు చోట చేరిరి. అదిచూచి క్రైస్తవులు ధైర్యమువీడి. దాడి సఫలుక నిలిచిపోయిరి.

పై విషయములనుబట్టి చూచిన ముసల్మానులకు తమ యిరుగుపొరుగున ఉన్న గొప్పరాజ్యముల వారి నుండి శాంతము లేకుండెను అను విషయము స్పష్టపడుచున్నది. ఆరాజులకు సమయము దొరకినపుడెల్ల ముసల్మానులపై దాడిసలుపుచుండిరి. అందులకే హజ్రత్ రసూలువారు పరలోకము చేరక కొంత ముందు హజ్రత్ ఉసామాగారిని సేనాధిపతిగాఁజేసి ముసల్మానుల పైన్యము నియమించిరి. కావుననే హజ్రత్ అబూబకరుగారు మొట్టమొదట ఉసామాగారి పైన్యమును అపివేయక శత్రువును మార్చునుటకై పంపిరి. మఱియు మత భ్రష్టులను అసత్యప్రవక్తలను అణగఁ ద్రొక్కిన పిదప ముసల్మానుల పైన్యములను సిరియా, ఇరాకు దేశములపై దాడివెడలుటకు నియమించిరి.

—: ఇరాకు యుద్ధములు —

హిజ్రీ పండ్రెండవ యేట హజ్రత్ అబూబకరుగారు ఖాలిద్ బిన్ వలీదును సేనాధిపతిగాఁజేసి ఇరాకుపై దాడివెడలుటకు నియమించిరి. ఖాలిదుగారికి తోడుపడుటకు ఖాఖాగారిని నియమించిరి. హజ్రత్ అబూబకరుగారు, ఈరాను దేశపు సరిహద్దులోనున్న రమలాఖాతమునుండి తమ దాడిని ప్రారంభింపవలెనని ఖాలిదుగారికి ఆజ్ఞాపించిరి. ఉత్తరఇరాకుపై దాడివెడలుటకై అయాజుబిన్ గసమ్ గారిని నియమించిరి. అయాజుగారికి తోడుగా అబ్దెయగూసును నియమించిరి. వారు ఉత్తర ఇరాకునకు చేరిన ముజీహ అను గ్రామమునుండి తమ దాడి ప్రారంభింపవలెనని యుత్తరువుచేసిరి. మతభ్రష్టులైన

వారిలో నెవ్వనినికూడ ముసల్మానుల సైన్యములో చేర్చుకొనఁగూడదు అని సేనాధిపతులకు హాజ్రత్ అబూబకరుగారు ఉత్తరువు గావించిరి. ఎందుకన మతభ్రష్టులయందు వారికి నమ్మకము లేకుండెను. మఱి వారిని శిక్షింపవలసి యుండెను.

ఖాలిద్ బిన్ వలీదుగారు ఇస్లాము మతధర్మము ననుసరించి ఇరాకు సరిహద్దునకు అధికారిగానున్న వానికిట్లు లేఖ వ్రాసిరి.

ఇస్లాము మతమును స్వీకరింపుఁడు. మీరు రక్షింపఁబడుదురు. ఇస్లామును స్వీకరింపనిచో జిజ్ఞాసన్ను చెల్లించి మార్తై తులుకండు. అట్లుకానిచో మీరు మీయాత్మలనే నిందించు కొందురు. ఎందుకన మార్తై మిప్రాణములను ప్రేమింతురో అట్లు చావును ప్రేమించునట్టి వారిని మిమ్ము మార్కొనుటకు తీసికొని వచ్చుచున్నాను.

—: కాజిమా యుద్ధము :—

హర్ముజు ఆలేఖను ఈరానురాజు నొద్దకుపంపితన సైన్యమును తీసికొని కాజిమా వైపునకు బయలుదేటి నీటియూటను వశపఱచుకొనెను. అపుడు ఖాలిద్ గారు మీరుభయపడకుండు. రెండు సైన్యములలో నెవరు శూరులో వారు ఆనీటియూటను వశపఱచు కొందురు అని ముసల్మాను సైనికులతో పలికిరి. ఆపిదప రెండు సైన్యములును మార్కొనుటకు సిద్ధమాయెను. అపుడు ఖాలిద్ గారు ముందునకువచ్చి పోటియుద్ధమునకు రావలెనని హర్ముజును పిలిచిరి. హర్ముజు తన గుఱ్ఱమునుండి దిగి వచ్చి పోటియుద్ధము సలిపెను. అందు ఖాలిద్ గారు హర్ముజును

వధించిరి. అదిచూచి ఈరానుల సైన్యము ధైర్యమువీడి పరు గెత్తసాగెను. దానిని వెంటాడుటకు ఖాలిద్ గారు ముసన్నా బిన్ హరిసాగారిని నియమించి ఈ విజయ వార్తను మదీనా పురమునకు ఖలీఫా సన్నిధికి పంపిరి.

—: సనీయుద్ధము :—

ఈరానుల సైన్యము ఓడిపోయిన విషయము ఈరానుల రాజగు ఉర్దుషేరునకుఁ దెలిసి ముసల్మానులను మార్కొనుటకై 'ఖారను' అను వానిని సేనాధిపతిఁగాఁజేసి వతొక సైన్యమును పంపెను. ఖారను తన గొప్ప సైన్యమును దీసికొని బస్తాపురమునకు సమీపములోనున్న సనీ అనుచోటు మఖాము చేసెను. హజ్రత్ ఖాలిద్ గారు కూడ తమ సైన్యమును తీసికొని మార్కొనుటకు బయలుదేరిరి. రెండు సైన్యములు మార్కొనుటకు సిద్ధమాయెను. అపుడు ఖారను ముందునకు వచ్చి తన్ను మార్కొని పోటియుద్ధము చేయవారెవరైన గలరా! అని గర్వోక్తులు పలికెను. (వానికి తన బలముపై చాల నమ్మక ముండెను.) అపుడు ముసల్మానుల సైన్యమునుండి ఒక యువకుఁడు ముందునకువచ్చి వానిని మార్కొని వధించి వేసెను. ఖారను వధింపఁబడఁగానే ముసల్మానులు పైఁబడి యుద్ధము చేయసాగిరి. ఈరానులలో పెక్కురు వధింపఁబడిరి. మఱిపెక్కురు పాటిపోవుచు నదిలోమునిగి చచ్చిరి. అందు కొందఱు నావలనెక్కి నది దాటి పోయిరి.

—: వలజా యుద్ధము :—

ఈరాన్ (పారసీక) రాజునకు తన సైన్యము ఓడిపోయిన విషయము తెలిసి ఇంద్రజగదు అను వీరుని సేనాధి

పతిగాఁజేసి గొప్పసైన్యమును పంపెను. వాని పిమ్మట బహుమనుజుడులియూ అను వీరుని సేనాధిపతిగాఁజేసి మఱొక సైన్యమును పంపెను. ఈయిద్దఱు సేనాధిపతులు వజలా అను చోట మఱాము చేసిరి. ఈవిషయము హజ్రత్ ఖాలిదుగారి కిఁదెలిసి వారుకూడ శత్రుసైన్యములను మార్కొనుటకై వజలా చేరిరి. ఆపిదప వారి సైన్యములమధ్య ఘోరయుద్ధము సంభవించి తుదకు యీరానులు ఓడిపోయిరి. ఇంద్రజగరు వధింపఁబడెను, బహమను జాదులియూ ప్రాణము దక్కించుకొని పాటిపోయెను. ఈయుద్ధములో బకరు వంశమునకు చేరిన అరబ్బుక్రైస్తవులుకూడ బాలుగొనిరి. వారిలో పెక్కుమంది వధింపఁబడిరి. బకరు క్రైస్తవులకు తమ వారు వధింపఁబడిరను విషయము వలన చాల రోషము గలిగి ఈరాను రాజునకు “మేము ముసల్మానులతో యుద్ధమాడుదుము, మాకు సహాయము చేయవలెను” అని విన్నపము చేసికొనిరి. దానికి రాజు బహమనుజాదులియూను నియమించెను. కాని ఆతఁడు ధైర్యము వదలి జాపాను అను మఱొక నాయకుని నియమించెను. తాను మాత్రము ముఖ్యపట్టణమగు మదాఇనునకు పోయి రాజునకు ముసల్మానులనుగూర్చి వాస్తవము తెలుపవలెననికోరి బయలుదేఱెను. కాని రాజు వ్యాధిగ్రస్తుఁడాయెను అని విని నిలిచిపోయెను.

—: అల్యసు యుద్ధము :—

జాపాను తన సైన్యమును బకరువారి జనులను తీసికొని పోయి అల్యసుచోటున మఱాముచేసెను. హజ్రత్ ఖాలిద్ గారుకూడ తమ సైన్యమును తీసికొని అచ్చట చేరిరి. ఖాలిద్

తమ యాచారమునుబట్టి పోటి యుద్ధమునకై శత్రువును పిలిచెను. అప్పుడు బకరు వారి నుండి యొక వీరుడు ముందుకు వచ్చి మార్కొనెను. కాని వాడువధింపఁబడెను. దీని పిదప ముసల్మానులు ఈరానుల సైన్యముతో యుద్ధము సలుప సాగిరి. ఘోర యుద్ధము జరిగెను. ఈ యుద్ధమున ఈరానీలు చాల ధైర్యము చూపిరి. తమకు బహమను జాదులియా సహాయము వచ్చును అని వారు తలఁచియుండిరి. కాని ఇంకను సూర్యుడువాలకమునుపే ఈరానులును, బకరువారును యుద్ధరంగము వీడి పాటిపోసాగిరి. అనేకులు వధింపఁబడిరి. ఇది హిజ్రీ పండెండవయేట సఫరు నెలలో సంభవించెను.

—: హీరాజయము :—

అల్లసు యుద్ధము ముగిసిన పిదప హజ్రత్ ఖాలిద్ గారు హీరాపై దాడి వెడలిరి. ఇరాకులోనున్న అరబ్బుల సర్దారులకు హీరా ముఖ్యపట్టణముగానుండెను. ఈ అరబ్బులు ఈరానురాజునకు కప్పముకట్టుచుండిరి. హజ్రత్ ఖాలిద్ గారు హీరాకు పోవుటకు సముద్ర మార్గమున బయలుదేరిరి. వారు హీరాపురమును సమీపింపఁగా అచ్చటి అధికారి పాటి పోయెను. హజ్రత్ ఖాలిద్ గారు అచ్చటిముఖ్యమైన స్థలములను ముట్టడించిరి. అచ్చటి నాయకులకు మీరు ఇస్లాములో చేరుడుఅని కబురు పంపిరి. కాని ఆ నాయకులు దానిని తిరస్కరించిరి. హీరాపురనివాసులు, తమయందు ముసల్మానులను మార్కొను శక్తిలేనిది చూచితమ నాయకుడు ముసల్మానులతో సంధిచేసికొనవలెనని నిర్బంధించిరి. అందులకు అమరుబిన్ అబ్ద్ల్ మసీహ్ హజ్రత్ ఖాలిద్ గారి యొద్దకు

వచ్చి సంధినిగూర్చి సంభాషించి ఒక లక్షతోంబదివేల దిర్హాములు ప్రతి సంవత్సరము జిజ్ఞాపన్ను చెల్లించుము అని యొడంబడిక చేసికొనెను. హీరాసర్దార్లు తమ పూర్వచారమును బట్టివిలువైన కానుకలు ముసల్మానుల సేనాధిపతికి నొసంగిరి. కాని హజ్రత్ ఖాలిద్ గారు ఆకానుకలన్నిటిని ఖలీఫాగారి నిల్వీధికిపంపుచు హీరావిజయమును గూర్చి కబురుపంపిరి. హజ్రత్ అబూబకరు ఆవిల్లువైన కానుకలను బహుమానముగా నమ్మతింపక వానిని జిజ్ఞాపన్నుగా గ్రహించిరి.

హజ్రత్ ఖాలిద్ గారు, పైవివరింపబడిన అన్ని యుద్ధములలోను ఇస్లాముమత ధర్మముల ననుసరించియున్న యుద్ధసూత్రములను పాటించుచు ముందు ఎదురుపక్షమువారిని ఇస్లాములోచేరుడు. అట్లు కానిచో జిజ్ఞాపన్ను చెల్లింపుడు అని కబురు పంపుచుండిరి. ఈ రెంటిని నమ్మతింపని వారితో యుద్ధము సలుపుచుండిరి. యుద్ధమాడు పైనికులతోనే యుద్ధము చేయుచుండిరి. సామాన్యమైన రైతుజనుల జోలికిపోకుండిరి. జిజ్ఞాపన్ను చెల్లించి ముసల్మానుల సంరక్షణక్రింద నుండుటకు నమ్మించినవారి ప్రాణ, ధన, మానరక్షణములకు ముసల్మానులు బాధ్యులగు చుండిరి. ఒకవేళ ముసల్మానులు వారిని సంరక్షింపలేక పోయినచో జిజ్ఞాధనము తిరిగి యిచ్చివేయుదుము అని ముసల్మానులు వాగ్దానము చేయుచు తమ మాట ప్రకారము నడచుకొనుచుండిరి. జిజ్ఞాధనము తప్ప వేఱు ధనము గైకొనుటకు ముసల్మానులకు సెలవులేకుండెను. దీనికి పూర్వమున్న ఈరాను అధికారులు కానుకల నెపమున చాల

ధనము ఈ రాసీలనుండి గైకొనుచుండిరి. యుద్ధములలో ముసల్మానులకు లభించిన విజయధనము (మాలెగనీమత్) అయిదు భాగములుగ చేయుచుండిరి. అందు నాలుగు భాగములు సైనికులకు పంచిపెట్టబడుచుండెను. మిగత అయిదవ భాగము ఖలీఫాయొద్దకు పంపబడుచుండెను. ఖాలిద్ గారు హీరాను జయించిన పిదప అచ్చట శాంతము నెలకొలుపుట కేర్పాటులు చేసి సరిహద్దుల కాపుడలకై అధికారులను నియమించిరి. కప్పమును జిజ్ఞాసు వనూలుచేయుటకై విశ్వాస పాత్రులైన అధికారులను నియమించిరి. హజ్రత్ ఖాలిద్ గారు గావించిన శాంతి భద్రతలను ఏర్పాటులను హీరాకుచుట్టుపట్ల నున్న సర్దార్లు చూచి ముసల్మానులతో సంధిచేసి కొనుటచాల యుత్తమము అని తలచిరి. కావున ఫలాలీజునుండి హుర్ ముజ్ జిద్ వఱకున్న పొంతములోనున్న నాయకులు హజ్రత్ ఖాలిద్ గారి సన్నిధికివచ్చి ప్రతిసంవత్సరము ఇరువది లక్షల దిర్హముల నిత్తుమనిసంధిచేసికొనిరి.

హజ్రత్ ఖాలిద్ గారు పైవివరింపబడిన కార్యములను నెఱవేర్చిన పిదప ఈరాను రాజునకును ఈరాను సర్దారులకును ఇట్లు లేఖలు వ్రాసిరి.

—: ఈరాను రాజునకులేఖ :—

దేవుని కృతజ్ఞత! సర్వశక్తుడగు దేవుడు మీ ప్రభుత్వమును తునుకలుతునుకలుగాఁజేసెను. మీకుట్రలను వృథా చేసెను. మీసంఘమును పలుచీలికలుగాఁజేసివేసెను. ఇట్లు దేవుడు చేయకున్నచో మీకుఁగూడకీడుగలిగియే యుండును.

మీరు మా ఆధిపత్యమును అంగీకరింపుడు. మేము మీజోలికిని మీ దేశము జోలికినిరాము. మిమ్మునదలివేలు దిక్కునకు పోవుదుము. లేనిచో తుదకు ఇది సంభవించియే తీరును. మీరెట్లు బ్రతుకును ప్రేమింతురో అట్లు చావును ప్రేమించు వారలమగు మేము ఇది చేసియే చూపెదము.

— ఈరాను సర్దారులకు లేఖ : —

దేవుని కృతజ్ఞత! దేవుడు మీ గర్వమును అణచి వేసెను. మీసంఘమును వేర్వేలుగాజేసి వేసెను. మీ గౌరవమును సశింపజేసి మీ ధైర్యమును నిర్మూలించెను. కావున మీరు ఇస్లాములో ప్రవేశింపుడు. మీరు రక్షణ పొందుదురు. అట్లుకానిచో జిజ్ఞాసన్నును చెల్లించుటకు నొప్పకొనుడు. ఈరెంటిలో నొకటి మీరు సమ్మతించనిచో మీరెట్లు మధ్యపానమును ప్రేమించుచున్నారో అట్లుచావును ప్రేమించునట్టి జనులను తీసికొని మిమ్ము మార్కొనుటకు వత్తును.

ఈ రెండు లేఖలు ఈరానీయులకుబోయి చేరినపుడు వారియందు చాలవిభేదములు ఏర్పడియుండెను. ఉర్దుషేర్ రాజు మృతినొంది యుండెను. రాజవంశములో ప్రభుత్వము నకుండగిన పురుషుడులేకుండెను. ఖాలిదుగారి లేఖల వలన వారు తమ విభేదములను వదలుకొని రాజ వంశములోండగిన వాడు లభించునంతవఱకు రాణీల సలహాతో ఫరుఖ్ జాద్ అను నొక నాయకుని రాజుగా నియమించుకొనిరి.

—: అంబారు, ఐనుల్ తమరుల జయము :—

హజ్రత్ ఖాలిద్ బిన్ వలీదుగారు ఖాఖాబిన్ అమరు గారిని తమకు బదులుగా హీరాలో అధికారిగా నియమించి అంబారునకు బయలుదేరిరి. అచ్చట షేర్ జాద్ సేనతో యుద్ధము సలిపిరి. షేర్ జాద్ తన చుట్టు అగడ్త త్రవ్వించుకొని యుండెను. ముసల్మానులు తమ యొంటెలనుకోసి వానితోఁ అగడ్త నునింపి దాని దాటిపోయిరి. షేర్ జాద్ ఇది చూచి ముసల్మానులు విధించిన షరతులను ఒప్పుకొని సంధిచేసి కొనెను.

అంబారును జయించిన పిదప ఐనుల్ తమరుపై దాడి సలిపిరి. అచ్చట బహరామ్ సేనాధిపతి తన గొప్ప సైన్యముతో మఖాముచేసి యుండెను. అతని సైన్యముతో ఈరానులకులోఁబడిన అరబ్బుల సైన్యముకూడనుండెను. అరబ్బులే ముందు ముసల్మానులను మార్కొనవలెనని విధించెను. కాని ఖాలిద్ గారు అరబ్బుల సేనాధిపతిని పట్టుకొనిరి. అరబ్బులు తమ నాయకుఁడు పట్టువడెను అని భీతిల్లి ధైర్యమువీడి యుద్ధరంగమువదలి పాటిపోసాగిరి. ఇది చూచి ఈరానుల సైన్యము కూడ పాటిపోసాగెను. ముసల్మానులు కోటను పట్టుకొని అందలి సైనికులను వధించిరి.

—: దౌమతుల్ జందలు విజయము :—

హజ్రత్ ఖాలిద్ గారు 'ఐనుల్ తమరు'లో నున్నపుడు వారికి హజ్రత్ అయాజుగారి లేఖ వచ్చెను. అందు వారు

వచ్చి తమకు తోడుపడ వలెనని వ్రాసియుండిరి. (దౌమత్యుల్ జందలు ఉత్తర ఇరాఖులో నున్నవి.)

హజ్రత్ పైగంబరులవారు తమ జీవితకాలములో దౌమత్యుల్ జందలును జయించుటకు హజ్రత్ ఖాలిద్ గారిని సేనాధిపతిగా నియమించి పంపగా వారు అందు అధికారిగా నున్న అకీదరుబిన్ మాలిక్ అను వానిని పట్టుకొని హజ్రత్ పైగంబరులవారి సన్నిధికి తెచ్చిరి. హజ్రత్ రసూలువారు అకీదరును తమించి జజ్ఞాచెల్లించు పరతుపై వాని దేశము వానికిచ్చి వేసిరి. కాని హజ్రత్ అబూబకరుగారి కాలములో అకీదరు ఒడంబడికను విరోధించి జజ్ఞాచెల్లించుటను మానుకొనెను. అందు జూదీ అనువాడు కూడ అకీదరుకు తోడుగా నుండెను. అయాజుబిన్ గనమ్ గారు తమకు విధింపబడిన కార్యములు నెఱవేర్చుచు దౌమత్యుల్ జందలునకువచ్చి చేరిరి. జూదీ సేనాధిపత్యమున కైస్తవుల గొప్ప సైన్యము అయాజుగారిని మార్చానెను. అపుడు విధిలేక అయాజుగారు ఖాలిద్ గారి సహాయముకోరవలసివచ్చెను. హజ్రత్ ఖాలిద్ గారువచ్చినవార్తవిని అకీదరు పాటిపోయెను. కాని జూదీ ఘోరయుద్ధము సలిపి ఓడిపోయెను. ముసల్మానులుకోటను ఆక్రమించుకొనిరి. హజ్రత్ ఖాలిద్ గారు అకీదరును వెదకిపట్టి తెచ్చుటకు కొందఱిని నియమించిరి. తుదకు అకీదరు పట్టువడి వాడు గావించిన దోహదమునకు వధింపబడెను.

దౌమత్యుల్ జందలు జయించిన పిదప హజ్రత్ ఖాలిద్ గారు తిరిగిహిరావచ్చిచేరిరి. ఈరానులును అరబ్బులును ఐనుత్

తమరులో తమకు లభించిన అపజయమునకు ప్రతీకారము చేయుటకు హసీద్ 'ఖనాఫిను'లో నొక సైన్యము మఖాము చేసియున్నది అని హజ్రత్ ఖాలిద్ గారికిఁ దెలిసి దానిని మార్కొనుటకు సైన్యమునంపిరి. ముసల్మానులు పోయి ఆ సైన్యమును మార్కొని ఓడించి తఱుమఁగొట్టిరి. ఆ పిదప ఖాలిద్ గారు మజీహునకు బయలుదేరిరి. అచ్చట అరబ్బుల నొక సైన్యమును మార్కొని దానిని ఓడించిరి. ఆపిదప 'ససీ' పషరుఅని-చోటులలో యుద్ధములు సంభవించెను. అన్నిటి లోను ముసల్మానులే జయముగాంచిరి.

—: ఫరాజు యుద్ధము :—

ఈరానులు, రోమనులు, అరబ్బులు, అందఱును చేరి గొప్ప సైన్యము సమకూర్చుకొని మహారోషముతోను గొప్ప ధైర్యముతోను ఫరాతునది దాటివచ్చి ముసల్మానులతో ఘోర యుద్ధము సలిపిరి. తుదకు ముసల్మానులకు గొప్ప జయము లభించెను. ఇది హిజ్రీ పండ్రెండవయేట జూఖాదా నెల 15 వ తేదీ సంభవించెను. ఆపిదప ఖాలిద్ గారు తమ సైన్యమును ఆసిముబిన్ అమరమెట హిరాకుపంపి తాము వెనుకవచ్చు సైనికుల (సాఖా)తోఁబాటు వచ్చెదమని నియమించితాము ఎవరికిఁ దెలియకుండ ఆ కొలఁది వ్యవధిలోనే మక్తాపురముపోయి కాబాయాత్ర (హజ్) చేసితమ సైనికులు హిరాకుపోయి చేరకముందే వారితోఁగలిసికొనిరి.

—: సిరియా యుద్ధములు :—

హజ్రత్ అబూబక్కిరుగారు హిజ్రీపదుమూడవ యేట

సిరియా, రోమను వారి యుద్ధమును తొలగించుటకుఁ గాను సైన్యముపంపుటకేర్పాటు చేసిరి. ఆ సైన్యమును నాలుగు భాగములుగఁజేసి ప్రతిభాగమునకు నొక ప్రత్యేక సేనాధిపతి నియమించి వేర్వేరు దిక్కులనుండి సిరియాపై దాడివెడల వలెనని విధించిరి. అందు హజ్రత్ అబూఉబైదాబిన్ జర్రాహ గారిని హిమ్మసుదిశకును, అమర్ బిన్ ఆసుగారిని పాలస్తీనా వైపునకును యజీదుబిన్ అబీసుఫ్యానును డమష్కుదిక్కునకును షురప్పీలుబిన్ హసనాను ఉద్దను వైపునకును పోవునట్లు నియమించిరి. హజ్రత్ అబూబకరుగారు సైన్యమును సాగనంపుటకు కొంతదూరమునడచిపోయి సేనాధిపతులకిట్లు ఉపదేశించిరి. (1) మీరుప్రతిస్థితిలోను దేవునికే భయపడవలెను. ఆతఁడుబహిరంగములను చూచునట్లు మర్మములను కూడ చూచుచున్నాఁడు. (2) తమ అధికారములోనున్న వారినిగూర్చి బాగుగ చూడవలెను. (3) వారికి బోధించునపుడు చాలసుగ్రహముగా బోధింపవలెను. ఎక్కువవిడుగాటి యుపన్యాసముల వలన నినువారు వెనుకటి భాగమును మఱచిపోవుదురు. (4) ముందు మీరు మీసవరణగావించు కొనవలెను. ఆపిదపమిమ్ము చూచి యితరులు తమ్ముతాయు సవరించుకొందురు. (5) తమ రహస్యవిషయములను జాగ్రత్తగా బయలుపడకుండకాపాడవలెను. లేనిచో ఏర్పాటులుచేడి పోవును. (6) మీరెల్లపుడు సత్యమేపలుకవలెను. దీనివలన సరియైన సలహా లభింపఁగలదు. (7) రాతిపూట మీయనుచరుల సభలలోవారితోబాటు కూర్చుండవలెను. అపుడు మీకు అన్నివిధముల వార్తలు తెలియనగును. (8) సైన్యము పారా (కాపుడల)ను గూర్చి మంచి

యేర్పాటుచేయవలెను. ఆకస్మికముగా పోయికాపుడల(పారా) చేయువారి పనిని పరిశీలింపవలెను. అసత్యములాడు వారి సాంగత్యము కూడదు. సత్యవంతులై విశ్వాస పాతులైనవారి సహవాసమును, స్వీకరింపవలెను. (11) ఎవరితో కలిసినను సద్బుద్ధితో కలియవలెను. పిఠికితనము వహింపరాదు. నమ్మక దోహదము చేయరాదు. (12) మార్గమధ్యమందు కొందఱు ఇహలోక సౌఖ్యములను రోసి మతములలో నుందురు. అట్టి వారిజోలికి పోకూడదు. వారిని వారిస్థితిలోనే వదలిపెట్టుడు.

ఆసిదప ముసల్మానుల సేనాధిపతులు సిరియాపైకి దాడి సలుపుటకు తమతమ దిక్కులకు పయనమైపోయిరి. అందు హజ్రత్ అబూఉబైదాగారు జాబియాచోటున యజీద్ బిన్ అబీనుఫ్యాను బలఖావ్రదేశమున, ఘరీబీలు బుస్రాతెంపున, అమర్ బిన్ ఆసు అరబా చోటున, మఖాముచేసిరి. ఈ విషయము సిరియా, రోమను వారికిఁ దెలిసి ముసల్మానులు తమ్ము సలుదిశలనుండి ముట్టడించిరి గదా! అని భీతిల్లి తమకులోడు పడవలెనని తమ రాజుగు హిర్ఫలును కోరిరి. అప్పుడు హిర్ఫలు బైతుల్ ముఖద్దనులోనిలిచి యుండెను. ముసల్మానుల విషయము తెలిసి రాజు తన సర్దారులందఱిని సమావేశ పఱచి “మనము ముసల్మానులతోసంధి చేసికొని సిర్యాదేశము నుండి వచ్చు కప్పములో సగము ముసల్మానులకిచ్చి మిగత సగము మేము దక్కించుకొనుట యుత్తమము. లేనిచో సర్వముగోలు పోవుదుము అని తన అభిప్రాయము వారికిఁ దెలిపెను. కాని వాని సర్దారులు వాని మాటను సమ్మతించక

యుద్ధమేచేసి తీరవలెనని పట్టుపట్టిరి. అపుడు హిర్ఖలు జెరుసలేము నుండి బయలుదేటి హిమ్మసునకువచ్చి చేరెను. అచ్చట తనసేనలను సేకరించెను. ముసల్మానుల సైన్యము నాలుగు భాగములుగ నాలుగువైపులనుండి దాడి నలుపుచున్నది అని తెలిసి ఒక్కొక్క భాగమును మార్కొనుటకై తన నాలుగు సైన్యములను నియమించెను. హిర్ఖలుయొక్క తమ్ముడు త్రజాఖో అనువాడు తొంబదివేల సైన్యము తీసికొని అమర్ బిన్ ఆను గారిని మార్కొనుటకు బయలుదేతెను. జర్ జీరు అనునతడు ఏబదివేల సైన్యముతో యజీదును మార్కొనవలెనని వెళ్లెను. ఫైభార్ అనువాడు అఱువదివేల సైన్యముతోఁబాటు అబూ ఉబైదాగారినిమార్కొనుటకు పయనమాయెను. దరాఖసుఅను నతడు నలువదివేల సైన్యముతో షురహ్బీలు నెదుర్కొనుటకై పోయెను.

శత్రువు గొప్ప సన్నాహముతో వేర్వేరుగా ముసల్మానులను నాశము చేయునుద్దేశముతో యుద్ధమునకు సిద్ధమైన విషయము ముసల్మానులకుఁ దెలిసి పరస్పరము దానిఁ గూర్చి సలహాచేసిరి. అందు అమర్ బిన్ ఆనుగారు “మన మందఱమొక చోటననేచేరి శత్రువును మార్కొన వలెను. అపుడు మన సంఖ్య కొద్దిగానున్నను ఓడిపోము” అని తమ అభిప్రాయము తెలిపిరి. అందఱును దానికి సమ్మతించి హజ్రత్ అబూబకరుగారికి దానిగూర్చి సెలవు అడిగిరి. వారు సెలవు నొసంగుచు నిట్లు వ్రాసిరి:—

“ముసల్మాను లెపుడును ఓడిపోరు. కాని వారు పాపములతో మునిగిపోయినచో ఓడిపోవుమరు. కాబట్టి ముసల్మా

నులు పాపముల జోలికి పోఁగూడదు.” ముసల్మానులు ఖలీఫా గారి సెలవుపొంది అందఱును ఒక-చోట చేరిరి. ఈ విషయము హిర్బలునకుఁ దెలిసి తన సైన్యములన్నియు ఒక-చోట చేరవ లెను. అని యుత్తరువు గావించెను. దాని ననుసరించి వాని సైన్యము లన్నియు యర్మూకు అను లోయప్రక్కనుండు వాఖూసా అను-చోటున మఱియు చేసెను. హజ్రత్ అబూ బకరుగారి సెలవు ననుసరించి ముసల్మానుల సైన్యముకూడ రోమనుల సైన్యమునకు నెదురుగావచ్చి రోమనుల దారిని అడ్డగించెను. అట్లు రెండు పక్షముల సైన్యములు యుద్ధము నభరునుండి రబ్లీడ్జన్ సానీ వఱకు సలుపకుండ తమ తమస్థానము లలో మూఁడు నెలల వఱకు నిలిచియుండెను. రోమనులుండిన స్థానముచాల పదిలముగా నుండెను. వారివెనుక కొండయును ఎదుట సముద్రముండెను. మఱి వారి సైన్యము చాల నెక్కువగా నుండెను. కావునముసల్మానులు తమకును సహాయముగ సైన్యము పంపవలెను అని ఖలీఫాసన్నిధికి విన్నపముచేసికొరిని. హజ్రత్ అబూబ కరుగారు ఇరాకునుండి సిరియాకుపోయి తోడుపడవలెనని ఖాలిదుగారికి ఉత్తరువు గావించిరి. వారి యుత్తరువు ప్రకారము ఖాలిదుగారు ముసన్నాబిన్ హరిసాను తమ కుబదులుగ ఇరాకులోనియమించిపదివేల సైన్యము తీసికొని చాలవేగముగా యర్మూకునకు పయనమైరి. మార్గమధ్యమందు ఖాలిద్ గారు యుద్ధములు సలుపవలసివచ్చెను. అరకు అనుపురమునకుచేరగా అచ్చటివారు సంధిచేసికొనిరి. ఆపిదప తద్మరుపోయి చేరఁగా అచ్చటివారు కోటతలుపులు వేసికొనిపోరాడి తుదకు సంధిచేసికొనిరి. ఖర్యత్తెను పురముచేరి అచ్చటి వారిని జయిం

చిరి, మరజరాహితువచ్చి అచ్చటనున్న గస్సానీ వారిని ఓడించిరి. అటుపిమ్మట గొతానుపై దాడిసలిపి దానిని జయించిరి. ఆపిదవ బుస్రీపురము చేరిరి, అచ్చటివారు సంధికొఱకు విన్నవించిరి. దానికి ఖాలిద్ గారు సమ్మతించిరి. బుస్రా, సిరియా దేశములోని పురము. ఇది ఖాలిద్ గారిచేత జయింపఁబడిన సిరియా దేశపురములలో మొట్టమొదటిది. అటు ఖాలిద్ గారు మార్గమధ్యనున్న పురములను జయించుచు రబీఉల్ ఆఖరు నెలలో యర్మాక్ పోయి చేరిరి. రోమనులకుఁగూడ తోడుపడుటకు మఱొక గొప్పసైన్యము వచ్చిచేరెను. బాహును అను రోమను సర్దారుఁడు పెక్కువంది మత నాయకులను తనవెంటఁ బెట్టుకొని రోమనుల సైన్యములో చేరెను. ఇప్పుడు ముసల్మానుల సైన్యము ముప్పదియాఱు వేలఁడెను, రోమనుల సైన్యము రెండులక్షలు నలువది వేలఁడెను.

—: యర్మాకు యుద్ధము :—

“రోమనుల సైన్యము చాలఅధికముగాను నేర్పుపొంది యుద్ధ నియమములనుబట్టి విధింపఁబడినది. ముసల్మానుల సైన్యము సంఖ్యలో చాల తక్కువగానున్నది. మఱి ఒక సేనాధిపతి యధికారములోకూడ లేక వేర్వేరు సేనాధిపతుల అధికారములోనున్నది. దీని వలన ప్రయోజనము లేదు” అని హజ్రత్ ఖాలిద్ గారుగ్రహించి ముసల్మానుల సేనాధిపతులను సమావేశపఱచి యిట్లు ఉపన్యాసము చేసిరి:—

ఈయుద్ధము ఒకగొప్ప మతయుద్ధము. కావున ఈదినము మేము డంబమును ఆవిధేయతను మాహృదయములనుండి తీసి

వేయవలెను. దేవునిప్రీతి పడయుటకు సర్వప్రయత్నములు చేయవలెను. చూడుఁడు శత్రువు చాల నియమముతో గొప్ప యేర్పాటులతో ఏకీభవించి యుద్ధరంగమునందున్నాఁడు. మఱి మీరు వేర్వేరుగా చెల్లాచెదరై యున్నారు. మీ శత్రువు దాడి మీకు చాల హానికరముగా నున్నది. కావున ముస్లమానుల సైన్యమంతటికిని ఒక సేనాధిపతి నియమింపఁబడుట చాల ఉచితము. ప్రతిదినము సేనాధిపతి వంతువంతుగా నియమింపుఁడు. ఈనాటిభిప్రాయము మీరు సమ్మతించుచున్నారేని ఈదినము నన్ను సర్వసేనాధిపతిగా నియమింపుఁడు. ముస్లమానుల సేనాధిపతులందఱును ఖాలిద్ గారి మాటను సమ్మతించి వారిని సర్వ సేనాధిపతిగా నియమించుకొనిరి.

రోమనులు చాల విఱ్ఱవీఁగుచుగొప్పవైభవముతో యుద్ధరంగముఁడునకువచ్చి నిలిచిరి. ఖాలిద్ గారు గొప్ప నేర్పుతో తమ సైన్యమును నలుబది భాగములుగఁజేసి కొంతభాగము మధ్యలో నియమించి దానికి అబూక్రైబైదా గారికి నాయకులుగఁజేసిరి. కొంతభాగము కుడిప్రక్కన నియమించి దానికి అనుర్ బిన్ ఆసును షరఫీలును నాయకులుగా నియమించిరి. కొంత భాగము ఎడమప్రక్కన నియమించి దానికి యజీద్ బిన్ అబీసుఫ్యానును నాయకునిగా విధించిరి. వెయ్యివెయ్యి సైనికుల నొక్కొక్క భాగముగఁజేసి వానికిఁదగిన నాయకులను నియమించి వీరందఱు నాయకుల అధికారములో నుండునట్లు ఏర్పాటు చేసిరి. సైనికులను ప్రోత్సహపఱచుటకై అబూసుఫ్యానునఖీబు (ఉపన్యాసకుఁడుగా) నియమింపఁబడెను.

రెండు సైన్యములు మార్కొనుటకు సిద్ధముగా నున్న సమయములో “రోమనుల సైన్యమెంత అధికముగా నున్నది! మఱి ముసల్మానులు ఎంత తక్కువగా నున్నారు” అని ఒకఁడు పలికెను. అది. హజ్రత్ ఖాలిదుగారు విని “అట్లు పలుకవలదు. ముసల్మానుల సైన్యమెంత అధికముగా నున్నది! మఱి రోమనుల సైన్యము ఎంత తక్కువగా నున్నది అని పలుకుము. సైన్యము అధికముగానున్న సు తక్కువగానున్నను అది లెక్కలేదు. అసలు ఫలితము, జయమా, అపజయమా అను విషయము లెక్కింపఁబడునది” అనిపలికిరి. తుదకు ఘోరయుద్ధము ప్రారంభమాయెను. హజ్రత్ ఖాలిదుగారు మధ్యలోనున్న సైనికులను దీసికొని శత్రుసైన్యములోఁదూరి శత్రువుల చాతు బంటులమధ్యను కాలి బంటులమధ్యను అడ్డుగానిలిచియుద్ధము నలువసాగిరి. శత్రువులచాతు బంటులు ముసల్మానుల దెబ్బకు ఆగలేక పాటిపోసాగిరి, ముసల్మానులు పాటిన వారికి దారివదలిరి. ఇప్పుడు కాలిబంటులు మిగిలియుండిరి. ఖాలిద్ గారు తమ సైనికులను దీసికొని కాలిబంటులపైఁబడి వధింపసాగిరి. రోమనులు ముసల్మానుల దెబ్బకు తాళలేక పాటిపోవఁజూచిరి. కాని వారి వెనుక కొండయుండెను. వారి యెదుట సముద్రముండెను. ఆ తొందఱ పాటులో నేమియుతోచక సముద్రపు వైపునకు మరలి పాటిపోవుచు సముద్రములో మునిగిచచ్చిరి. అట్లు సముద్రములో మునిగి చచ్చినవారి సంఖ్య ఒకలక్ష యిరువది వేలు అని తఱచీచరిత్ర కారుఁడు వ్రాసియున్నాఁడు. వారు కాక ముసల్మానులచేత వధింపఁడినవారి సంఖ్య వేలుగా నున్నది. మూఁడు వేలమంది ముసల్మానులు స్వర్గలోకముచేరిరి. ఈ

మహా యుద్ధములో ప్రప్రథమమున కొందఱు ముసల్మానులు రోమనుల దెబ్బకు తాళలేక యుద్ధరంగము వదలునట్టి స్థితి కలుగఁగా ఇక్రీమా బిన్ అబీ జెహల్ గారు “ఓముసల్మానులారా! నేను హజ్రత్ పైగంబరులవారితో కలిసి అనేక ధర్మయుద్ధములు సలిపియున్నాను. ఇప్పుడు వీఁపుచూపి పాటి పోవుదునా! రండు, మీలో నెవరు ప్రాణముపోవునంత వఱకు యుద్ధము సలుపుదుమని ప్రతిజ్ఞ చేయుదురో వారు నాచేతిలో చెయ్యివేసి వాగ్దానము చేయుఁడు” అని పలుకఁగా నాలుగు వందల ముసల్మానులు దానికి సిద్ధమైరి. వారందఱు మహా ధైర్యముతో హజ్రత్ ఖాలిద్ గారి గుడారమున కెదుట యుద్ధము సలిపితమిప్పులను పాఱదొలిరి. ముసల్మానులు రెండవదినము ఇక్రీమాగారిని ఆతని కుమారుని హజ్రత్ ఖాలిద్ గారి సమక్షమునకు తీసికొని వచ్చిరి. వారి యిద్దఱి దేహములు గాయములతోనిండి యుండెను. వారు అవసాన కాల స్థితిలోనుండిరి. హజ్రత్ ఖాలిద్ గారు వారి ముఖముల నుండి దుమ్మును తుడుచుచు వారి నోళ్లలో నీళ్లుకార్చుచుండిరి. తుదకు వారిద్దఱు ప్రాణములుపీడి స్వర్గలోకము చేరిరి. (అల్లాః వారిని దయజూచుఁగాత!) ఈ గొప్ప యుద్ధములో ముసల్మాను స్త్రీలు కూడ పెక్కుమంది పాలుగొని తమ గొప్ప ధైర్యమును చూపిరి. యర్మాకు యుద్ధములో ముసల్మానులకు జయములభించిన పిమ్మట సిరియా దేశములో ముసల్మానుల ఘాదములు సిరమా యెను. ఇఁక అచ్చట నుండి సిరియా దేశములో ముందునకు పోసాగిరి. యర్మాకు యుద్ధము ఇంకను జరుగుచుండెను. మదీనాపురము నుండి ఒకరు

లేఖను తీసికొని వచ్చిరి. అందు “హజ్రత్ అబూబకరుగారు పరలోకముచేరిరి. వారికి పిమ్మట హజ్రత్ ఉమరుగారు ఖలీఫా గానియమింపఁబడిరి. కొత్త ఖలీఫా, హజ్రత్ ఖాలిద్ గారిని సేనాధిపతి పదవినుండితొలఁగించి వారికి బదులుగ అబూ ఉబైదాగారిని సేనాధిపతిగా నియమించెను.” అని లిఖింపఁబడి యుండెను. ఈ లేఖ అందఱికింకలె ముందు హజ్రత్ ఖాలిద్ గారికి చేరెను. అందలి విషయము చూచివారు తమ హృదయములో కొంచెమైనను కష్టపడక రహస్యముగా అబూఉబైదాగారికిఁదెలిపి ఇంక మీరు నాకు అధికారులు అని పలికిరి. కాని తమ విషయము ఎవరితోను చర్చింపక, పూర్వము వలెనే మహ్మద్ ధైర్యముతో యుద్ధము సలుపుచుండిరి. ఆవిషయము చూచి ఒకరు ఏమయ్యా! మీపదవి పోయినను మీరు యుద్ధము చేయుటలో ఏలాటికొఱత చూపలేదే! అని పలుకఁగా నేను దేవుని ప్రీతికిఁగాను యుద్ధము సలుపుచుంటిని. కాని హజ్రత్ ఉమరుగారిని గూర్చి కాదు అని పలికిరి. చదువరులే వారినిష్కపట హృదయమును భక్తి విశ్వాసములును త్యాగ బుద్ధిని ఊహించునది.

—: హజ్రత్ అబూబకరుగారు పరలోకము చేరుట :—

హిజ్రీ పదుమూడవయేట జమాదిల్ ఆఖరు నెల యేడ వతేదీని హజ్రత్ అబూబకరుగారికి జ్వరమువచ్చెను. వరుసగ పదునైదు దినములు జ్వరము తీవ్రముగానుండెను, ఆ దినములలో వారు నమాజునకు కూడ మసీదునకు రాలేక పోయిరి. నమాజు చేయించుటకు హజ్రత్ ఉమరుగారిని నియమించిరి. హజ్రత్ అబూబకరుగారుతమకు జ్వరము దినదినము హెచ్చుట

చూచి యింక అంత్యకాలము సమీపించినది అని నిశ్చయించుకొని పెద్దపెద్ద సహాబా (పై గంబరులవారి శిష్యు)లను రప్పించి తమ పిమ్మట ఎవరు ఖలీఫా (వత ప్రభువు)గా నియమింపబడవలెను అను దానిఁగూర్చి వారి యభిప్రాయము అడిగి హజ్రత్ ఉమరుగారిని గూర్చి తమ అభిప్రాయము తెలిపిరి. కొందఱు తప్ప వారి యభిప్రాయము చాల ఉత్తమమైనది అని సమ్మతించిరి. కొందఱు మాత్రము “హజ్రత్ ఉమరుచాల సమర్థుడు కాని చాలకఠినుడై వర్తించునేమో అనుభీతిగలదు అని పలికిరి. దానికి హజ్రత్ అబూబకరుగారు “ప్రభుత్వ భారము ఆతనిపైఁబడినపుడు ఆకఠినత్వము తనంతటతానే మెత్తదనము గామాటిపోవును” అనిపలుకఁగా అందఱును ఏకగ్రీవముగా నొప్పుకొనిరి. ఆపిదప హజ్రత్ ఉస్మానుగారిని రప్పించి హజ్రత్ ఉమరుగారి ఖలాఫత్ ను గూర్చి యొక శాసనపత్రము (అహ్ ద్ నామా) వ్రాయించి ముసల్మానులందఱుకు వినిపించునట్లు హజ్రత్ అబూబకరుగారు విధించిరి. ఆ శాసనమిట్లున్నది:—

“ఈ శాసన పత్రము హజ్రత్ పై గంబరులవారి ఖలీఫా (ప్రతినిధి) అగు అబూబకరు తాను పరలోకమునకు పోవు కాలమునందు వ్రాసినది. ఈ అవసానకాలమందు అవిశ్వాసి (కాఫిరు) కూడ విశ్వసించును, పాపిదేవునియందు నమ్మకముంచును. కావున నేను ఉమరుగారిని మీకు అధికారి (ఖలీఫా)గా నియమించుచున్నాను. ఈ నియామకములో మీ మేలు అన్నివిధముల నేను పాటించి యున్నాను. ఉమరుసత్యమందుండి న్యాయముగా పరిపాలన చేయును అనియే ఆతని యందు నాకున్న విశ్వాసము. ఒక వేళ న్యాయము చేయక

అన్యాయముచేసి సత్యమార్గమునుండి తొలగి పోయినచో రాజోవు అగోచరవిషయమునుగూర్చినా కేమి యెఱుక! నేను ముసల్మానుల మేలేకోరుచున్నాడను. ప్రతి మనుజుడను తాను చేసిన కార్యమునకు బాధ్యుడగును.”

ఆపిదప హాజిత్ అబూబకరుగారు ఒకరి సహాయమున మేడపై కెక్కి వచ్చిబయట సమావేశమై యున్న ముసల్మానుతో “ఓసహోదరులారా! నేను నాపబంధువునుగాని నాయే అన్నదమ్ములనుగాని ఖలీఫాగానియమించలేదు. కాని మీలో నందఱికంటె నెవఁడు శ్రేష్ఠుఁడుగా నున్నాఁడో ఆతని నియమించితిని. మీరందఱు సమ్మతించుచున్నారా! “అనియడిగిరి. అందులకు అందఱును “మేముసమ్మతించితిమి” అని యొప్పుకొనిరి. ఆపిదప హాజిత్ ఉమరుగారిని రప్పించివారు అనుసరింపవలసిన అనేక ధర్మములను నీతులను బోధించిరి. హాజిత్ ఉమరుగారు కూడ ఆయుపదేశములను తమ ప్రభుత్వ కాలములో నవలంబించి దేశమునకు చాలమేలు చేయఁగలిగిరి. అట్లు హాజిత్ ఉమరుగారిని ఖలీఫాగా నియమించిన పిమ్మట తనకున్న యాస్తిని గూర్చి వారసులకు చెందవలసిన విషయమును గూర్చి యేర్పాటులుచేసి తన సొంత భూమిని అమ్మి తాను ఖలాఫత్ కాలములో పుచ్చుకొన్న వేతనము (వజీఫా) తిరిగి ప్రభుత్వమునకిచ్చి వేయవలెను. నాదేహముపై నున్ననాపాత వస్త్రములతో నేనన్న సమాధిచేయవలెను. ప్రభుత్వమునకు సంబంధించిన యేవస్తువైనను సరే హాజిత్ ఉమరునకు అప్పగింపవలసినది అని మరణ శాసనము విధించిరి. తుదకు హిజ్రీ పదుమూడవయేట జమాదిల్ ఆఖరు నెల

21 వ తేదీన సోమవారమునాఁడు హజ్రత్ అబూబకరుగారు పరలోకము చేరిరి. అపుడు వారికి వయస్సు అఱువదిమూఁడు సంవత్సరములు. వారు మరణించిన రాత్రియే హజ్రత్ పై గంబరులవారి సమాధిప్రక్కన వారిసమాధిగావింపఁబడెను. అల్లాః వారి యాత్మకుశాంతి నొసంగుగాత! హజ్రత్ అబూబకరుగారు రెండు సంవత్సరములు మూఁడు నెలలు పదిదినములు ఖలాఫత్ (ప్రభుత్వము) చేసిరి. హజ్రత్ అబూబకరుగారు మరణించిన పిదప హజ్రత్ ఉమరుగారు కొండఱ ముసల్మానులను దీసికొని ప్రభుత్వ ఖజానా (ట్రెజురీహౌస్)ను పరిశీలించిరి. అందు ఒక్క దిర్హము (పావులా) మాత్రముండెను. అపుడు ఖజానా అధికారితో ఇంతవఱకు ఎంతధనము ఖజానాకు వచ్చియుండును అనిఅడుగఁగా దాదాపు రెండులక్షల దీనారములు ఉండవచ్చును అనిప్రత్యుత్తరమిచ్చెను. హజ్రత్ పై గంబరులవారి పద్ధతిని అనుసరించి హజ్రత్ అబూబకరుగారు ఎప్పటిరాఁబడిని అపుడుడే ప్రజలకుపంచిపెట్టుచు ధనమును నిలువచేయుటకు సమ్మతించుకుండిరి. అందులకే ఖజానాఖాళీగా నుండెను.

—: హజ్రత్ అబూబకరుగారి సంతానము :—

హజ్రత్ అబూబకరుగారు కొన్ని వివాహములు చేసి కొనిరి. అందు ఖతీలా అను ధర్మపత్నియందు ఆబ్దుల్లాః, బీబీ అస్మా అనువారు పుట్టిరి. ఉమ్మైరూమాను అను భార్యయందు బీబీఆయిషా, అబ్దుల్ రహ్మాను అను సంతానము గలిగెను. (బీబీఆయిషాగారి వివాహము హజ్రత్ పై గంబరులవారితో నాయెను) అస్మాఅను స్త్రీయందు ముహమ్మద్ బిన్ అబీబకరు

పుట్టెను. హబీబా స్త్రీయందు ఉమ్మకుల్నూ అను కుమార్తె జన్మించెను. హాజీత్ అబూబకరుగారి ఖలాఫత్ కాలములో అరేబియా దేశములో మాత్రము సంపూర్ణముగ ఇస్లామ్ మత ప్రభుత్వము సాగుచుండెను. కాబట్టి అరేబియా దేశము పది పరగణాలుగా భాగించి యుండిరి. ప్రతిపరగణాలోను తమకు బదులుగ పరిపాలించుటకు నొక అధికారిని నియమించిరి. దేశపరిపాలనయేకాక, సమాజు చేయుచుట, తగవులను తీర్చుట, నేరములు చేసినవారికి హద్దులు (శిక్షలు) నియమించుట, హత్యకు బదులు (ఖసాసు) తీసికొనుట అనునవి యా అధికారికి సంబంధించి యుండెను.

పరగణాలు	అధికారులు
మక్కా-పట్టణము	... ఇతాబుబిన్ అసీద్
తాయెపు	... ఉస్మాన్ బిన్ అబిల్ ఆస్
సన్ ఆ	... మహజిర్ బిన్ అబీఉమయ్య
హజర్ మకాత్	... జియాద్ బిన్ లబీద్.
ఖాలాక్	... యాలాబిన్ ఉమయ్య
జుబైద్	... అబూమూసాఅష్ అరీ
జరిష్	... అబ్దుల్లా బిన్ సౌర్.
బహరైక్	... అలాబిన్ ఖజ్ రమీ
సజాక్	... జరీర్ బిన్ అబ్దుల్లా బజ్జీ.
జున్	... మఆజ్ బిన్ జబల్

ఇరాకు, సిరియా దేశములలో ఇంకను యుద్ధములు జరుగుచుండెను. కాబట్టి బందోబస్తు, పరిపాలన బాధ్యత అచ్చటనున్న సేనాధిపతుల పై ననేయుండెను. మదీనాపురము

అరేబియా దేశమంతటికిని ముఖ్యపట్టణముగా నుండెను. అచ్చటనే హజ్రత్ అబూబకరుగారు వసించుచుండిరి.

—: హజ్రత్ అబూబకరుగారి ఖిలాఫత్ గూర్చి తుది పలుకు :—

హజ్రత్ అబూబకరుగారియందు దేశమును న్యాయముగ పరిపాలించుట కెన్ని సుగుణములు కావలసి యున్నవో అవన్నియు నుండెను. వారి పిదప రానున్న ప్రభువులకువారు మార్గ దర్శకులు. వారి పరిపాలన కాలము కొద్దిగానున్నను వారియందున్న బుద్ధికుశలత, ధైర్యము, పట్టుదల, ఆలోచన అనుభవము, విద్య, జ్ఞానము, మొదలగువాని వలన వారు అంతః కలహములను అణచివేసి దేశములో శాంతమును, ధర్మమును నెలకొల్పిరి. మఱి రోమనురాజులు ఈరాను ప్రభువులు తమతమ సామ్రాజ్యములలో కావించుచున్న అన్యాయములకు ప్రజలు విసుగొందుచుండిరి. అట్టి సామ్రాజ్యముల బాధను లోకమునుండి తొలగించుటకు ప్రవృద్ధమున హజ్రత్ అబూబకరుగారే కృషిసలిపిరి. హజ్రత్ అబూబకరుగారియందున్న సుగుణములను యోగ్యతలను వివరముగా ఉదాహరణములతో వ్రాయవలెనన్న గ్రంథము చాల పెరుగును. కావున వారియందున్న సుగుణములు మాత్రము పేర్కొందుము.

హజ్రత్ అబూబకరుగారు ఎల్లపుడు హజ్రత్ రసూలు వారి సాన్నిధ్యమున నుండెడి వారు. అందుచే వారికి ఖురానును గూర్చిన వివరము, అందలి ధర్మములు, పైగంబరులవారి యువ దేశములు బాగుగఁదెలిసియుండెను. అందువారు గొప్ప నిపుణులుగా నుండిరి. హజ్రత్ రసూలువారి సమ్మతిమున హజ్రత్ అబూబకరుగారికి చాల ప్రాముఖ్యముండెను. అనేక

విషయములలో హజ్రత్ పైగంబరులవారు హజ్రత్ అబూ బకరుగారి అభిప్రాయము తీసికొనుచుండిరి. వారిచ్చు సలహా కూడ సరియైనదిగానుండుచుండెను. మక్తాపురములోఉన్న పుడు ఉదయము సాయంకాలము హజ్రత్ రసూలువారు, వారియింటికి పోవుచుండిరి. వారు విద్యయందు చాల గొప్పవారు. వారికి కవిత్వముందు చాల ఇష్టము. అరబీభాషాయందు గొప్ప పండితులు. వారు గావించిన ఉపన్యాసములు చాల సంతోషములుగనుగంభీరములుగా నుండును. అరబ్బులలో వంశములఁ గూర్చి తెలిసియుండుట చాల గొప్ప విషయము. వీరికి అనేక కుటుంబముల వంశావళి తెలిసియుండెను. వారికి స్వప్నముల ఫలము (భావము) చెప్పటలో చాల అనుభవముండెను. ఒక పుడు హజ్రత్ పైగంబరులవారు తమ స్వప్నఫలము అబూబకరుతో విచారించుచుండిరి. ప్రవక్త పదవికిని ఖిలాఫతునకు మధ్యగల భేదమువారు ప్రజలకుఁ దెలిపిరి. ప్రవక్త నేరుగా దేవుని సందేశము ననుసరించి ధర్మములు విధించును. ఖలీఫా ప్రవక్త విధించిన ధర్మములను అమలులోఁ బెట్టును. స్వయముగా నెద్దియు కల్పింపఁడు. కావున ఖలీఫా ప్రవక్తయొక్క ప్రతినిధి మాత్రమేకాని వేఱుగాదు అని స్పష్టముగాఁ దెలిపిరి. వారియందు వినయము, భక్తి, స్వార్థత్యాగము, పరోపకారము, స్రజాసేవ దాత్మత్యము, అతిథిసత్కారము అను సుగుణములు అధికముగానుండెను. వారియందు సాధారణత్వము చాల నుండెను. వారు సాధారణమైన దుస్తులుధరించి సాధారణమైన భోజనము చేయుచు ప్రజల సౌఖ్యమును పాటించుచుండిరి. పైవివరింపఁబడిన గొప్పతనము వలననే దేవుని

ప్రవక్తల పిదప అందఱు మానవులకంటె హజ్రత్ అబూబకరు గారు ఎక్కువ శ్రేష్ఠులు అని సర్వజనసమ్మతమైన ప్రసిద్ధి కలిగినది. దేవుడు వారి యాత్మకు సంపూర్ణ శాంతి పుణ్యములు బసంగుగాత!

రెండవ ఖలీఫా

హజ్రత్ ఉమరుగారి వంశావళి

రెండవ ఖలీఫా పేరు ఉమరు. అబూహాఫ్సు అనునది కుసీయత్. ఫారూఖ్ బిరుదము. తండ్రి పేరు ఖత్తాబ్. తల్లి పేరు ఖతమా. ఉమరుగారు అదీబ్ కెకాబు వంశములో పుట్టిరి. అదీనహోదరుడగు మరా అను వారి వంశములోనే హజ్రత్ పై గంబరులవారు జనన మొందిరి. కావున ఉమరు గారి వంశమును హజ్రత్ రసూలువారి వంశమును 'లుయీ' అను వారితో కలియుచున్నది. ఉమరుగారి వంశము అరబ్బులలో చాల గౌరవము గలది. ఖురైషుల రాయబారము, తగవులు తీర్చుటకు మధ్యవర్తిత్వము వీరి వంశముల వారికే చేరి యుండెను. హజ్రత్ రసూలువారు జననమొందిన పండ్రెండు సంవత్సరముల పిమ్మట ఉమరుగారు పుట్టిరి. వీరు సైనిక శిక్షయు, ఉపన్యాసశిక్ష (خطبة) యు బాగుగా పొందిరి. యకావనము రాకమునుపే వీరు ధైర్యముతోను శౌర్యముతోను చాల ప్రసిద్ధిగాంచిరి. జీవనోపాయమునకుఁగాను వ్యాపారము చేయుచుండిరి. వ్యాపారమునకుఁగాను దూర దేశములకు

పోయిరి. అందు వారికి చాల అనుభవమును, దూరదృష్టియు, విశాల దృష్టియు లభించెను. అందులకే ఇస్లాములో చేరక ఖురైషుల తరపున రాయబారిగా పోవుచుండిరి. కలహములను తగువులను తమ బుద్ధికుశలతతో చాల బాగుగ తీర్చుచుండిరి.

—: ఇస్లామ్ మత స్వీకరణము :—

ఉమరుగారికి 27, సం॥ వయస్సుండెను. అప్పుడు హజ్రత్ పైగంబరులవారు ఇస్లాము మతప్రచారము చేయసాగిరి. ఉమరు గారికి ప్రచారము పట్టలేదు. వారు దానికి విరోధులై దానిని ఆణచవలెనని చాల ప్రయత్నించిరి. ఎవరైన ఇస్లాములో చేరిన విషయము వారికి తెలిసినచో వారు ఇస్లాములో చేరిన వారికి విరోధులగు చుండిరి. వారి కుటుంబమునకు చేరిన ఒక బానిసస్త్రీ ఇస్లాములో చేరెను. అది తెలిసి ఆమెను చావ మోదిరి. కాని ఆమె ఇస్లామును వదల లేదు. వారే కొట్టి కొట్టి వినుగుచెందిరి. కాని ఆమె మాత్రము ఇస్లామును వదల లేదు. వారు అంత విరోధించినను ఒక్కనినైన ఇస్లామునుండి మరలింపలేక పోయిరి. వీరి విరోధము హజ్రత్ రసూలు వారికి చాల కఠినముగానుండెను. అందులకు హజ్రత్ రసూలు వారు దేవునితో “ఓ దేవా! అమర్ బిన్ హిషామ్ వలననులేదా ఉమరుబిన్ ఖత్తాబు వలనను ఇస్లామునకు బలము గౌరవము దయచేయుము అని ప్రార్థించిరి. హజ్రత్ రసూలువారి ప్రార్థన (దుఆ) దేవుడు అంగీకరించి హజ్రత్ ఉమరుగారు ఇస్లాములో చేరునట్లు అనుగ్రహించెను. దానివివరములున్నది. ఒకదినము ఖురైషులుకూర్చుండి యుండిరి. అప్పుడు అబూజెహలు “ఎవరు ముహమ్మదును చంపుదురో వారికి నూలు ఒంటెలు నిచ్చె

దను"అని పలికెను. అది విని ఉమర్ లేచి "అదెంతపని, నేను నెఱవేర్తును"అని ప్రతిజ్ఞచేసి ఖడ్గము చేతఁబూని పైగంబరులవారిని వధించుటకు బయలుదేఱెను. దారిలో నయీము బిన్ అబ్దుల్లాః ఎదురుపడి 'ఓఉమర్' ఎచ్చటికి పోవుచున్నావు అని అడిగెను. నేను ముహమ్మదును వధించుటకు పోవుచున్నాను'అని అతఁడు పలికెను. అది విని నయీము "ముందు నీయింటి వారి విషయము చూడుము. నీచెల్లెలును నీబావయును ముసల్మానులై యున్నారు. ముందు వారిని సవరింపుము"అని చెప్పెను. అది వినినంతనే ఉమర్ తన బావయింటికి పోయెను. అపుడు వారు తమ యింటిలో ఖురానె షరీఫ్ పఠించుచుండిరి. 'ఉమర్'రాక నెఱింగి వారు ఖురానె షరీఫును దాచిపెట్టిరి. అపుడు ఉమరు తన బావయింటిలో ప్రవేశించి "మీయింటిలోనుండి వినఁబడిన శబ్దమేమి?"అని చెల్లెలిని అడిగెను. అపుడామె "ఏమియులేదు"అని బదులు పలికెను. అపుడు ఉమర్ "లేదులేదు మీరు కులభ్రష్టులైనారని విన్నాను" అని పలుకుచు బావనుపట్టి కొట్టసాగెను. చెల్లెలు మధ్యలో విడిపించుటకై పోగా నామెనుకూడ రక్తము ప్రవహించునట్లుగ కొట్టెను. అపుడు చెల్లెలు "ఓఉమర్ నీశక్తి కొలఁదికొట్టుము. స్వీకరించిన ఇస్లాము మతమును విడనాడము"అని దైర్యముగా పలికెను. అమెమాటల వలన ఉమర్ యొక్క మనస్సు మృదువుపడి చెల్లెలివంక చూచెను. ఆమె దేహమంతయు రక్తముతో నిండియుండుటచూచి మనస్సు మఱింత కరగిపోయెను. "మీరు చదువుచున్నది నాకును వినిపింపుడు"అని ఉమర్ చెప్పెను. అదివిని చెల్లెలు తమ యొద్ద

నున్న ఖురాను చూపించెను. దానిలోని వాక్యములు చదివి వినినంతనే ముహమ్మదువారి యొద్దకు నన్ను తీసికొని పొండు. నేను ఇస్లామునవలంబించితిని అని పలుకసాగెను. ఆకాలమున హజ్రత్ పై గంబరులవారును వారిశిష్యులును అక్ఫము అనువారి గృహములో నుండిరి. ఉమర్ అచ్చటికిపోయి హెచ్చరించెను. అది విని పై గంబరులవారు ఎదురుపోయి “ఏమిఉమరు! ఎందులకు వచ్చితివి?” అని అడిగినంతనే ఉమర్ భయముతో వణకుచు “నేను ఇస్లాము నవలంబించుటకు వచ్చితిని” అని విన్నవింపగా పై గంబరులవారు సంతసించి అల్లాహుఅక్బర్ (అల్లాః సర్వాధికుడు) అని పలికిరి. అది విని అచ్చటనున్న ముసల్మానులందఱును అల్లాహు అక్బర్ అనిపలికిరి. హజ్రత్ రసూలువారిని వధించుటకు ప్రతిజ్ఞపూనిబయలుదేరినట్టి ఉమర్ పై గంబరుల వారికి ప్రియశిష్యుడాయెను. చూడుడు దేవుని మహిమ! హజ్రత్ ఉమర్ ఇస్లాములో ప్రవేశించిన పిదప తమ ఇస్లాము స్వీకరణమును నిర్భయముగా వెల్లడించి కాబామసీదులో బహిరంగముగా నమాజు చేయసాగిరి. వీరే ఇట్లు గావించినది. ఇంత వఱకు ముసల్మానులు శత్రువుల భయముచే రహస్యముగా నమాజుసలుపుచుండిరి. కాబా మసీదులో నమాజు చేయలేకయుండిరి. కాని దీని పిమ్మట ముసల్మానులందఱును హజ్రత్ ఉమరుగారితోఁబాటుపోయి కాబామసీదులో నమాజుచేయసాగిరి. ఖురై షులు అడ్డగించిరి. కాని హజ్రత్ ఉమరువారియొద్ద దుష్టుల అడ్డగింపుసాగలేదు. హజ్రత్ ఉమరుగారి వలన బలహీనులైన ముసల్మాను భక్తులకు చాల ధైర్యమును బలమును గలిగెను.

—: మక్కాపురమును విడిచి మదీనాపురము చేరుట :—

మక్కాపురములో ముసల్మానుల సంఖ్య హెచ్చుకొలది మక్కా అవిశ్వాసులు ముసల్మానుల విషయమున హెచ్చుగా విరోధము వహింపసాగిరి. అందుకు ముసల్మానులు తమ జన్మభూమిని వదిలి మదీనాపురమునకు వలసపోసాగిరి. హజ్రత్ ఉమరుగారు ఇస్లాములో చేరిన పిదపదాదాపు ఆఱు ఏడేండ్లు మక్కాఖురైషులు వారిని పెట్టుబాధలకు సహించి యుండిరి. మదీనాకు పోవచ్చును అని హజ్రత్ వైగంబరుల వారు ముసల్మానులకు సెలవునొసంగిరి. దాని ననుసరించి హజ్రత్ ఉమరుగారు కూడ మదీనాకు పోవుటకు సంసిద్ధులైరి. మదీనాకుపోవు ముసల్మానులు ఖురైషుల చౌర్యము నుండి తప్పించు కొనుటకై ఖురైషులకు తెలియకుండ రహస్యముగా పోవుచుండిరి. కాని హజ్రత్ ఉమరుగారు అట్లు చేయక ఆయుధములుధరించి కాబామసీదునకువచ్చి అచ్చటనమాజు ప్రదక్షిణము మహాశాంతితోచేసి “నేను మదీనాపురము పోవుచున్నాను. ఎవఁడు తన తల్లి యేడ్వవలెనని కోరునోవాఁడు మక్కాపురమునకు బయటవచ్చి నన్ను మార్కొన వచ్చును” అని గట్టిగాప్రకటించిరి. అచ్చట పెక్కుమంది కాఫిర్లు (ఖురైషులు) ఉండిరి. కాని వారిని మార్కొనుటకు ఎవ్వరికిని ధైర్యముగలుగలేదు. ఆపిదప హజ్రత్ ఉమరుగారు సురక్షితముగా మదీనాపురముచేరిరి. ఆపిదప హజ్రత్ రసూలువారు కూడ మదీనాపురముచేరిరి. మక్కా నుండి వచ్చిన ముసల్మానులకు తోడుపడుటకై మదీనాలోనున్న ముసల్మానులు నియమింపఁబడిరి. అందు హజ్రత్ ఉమరుగారికి హజ్రత్ ఉత్బానుబిన్

మాలిక్ మతసహోదరులుగా నేర్పడి తోడుపడిరి. మదీనాలో ముసల్మానుల సంఖ్య హెచ్చుగానుండెను. అందఱు సమయము నకు వచ్చుటకు ఏర్పాటులేకుండెను. దానికిఁగాను హజ్రత్ ఉమరుగారిచ్చిన 'అజాను' (నమాజుకొఱకు పిలుపు) గూర్చిన సలహాపై గంబరులవారు సమ్మతించి దానిని నియమించిరి.

—: ధర్మయుద్ధములలో పాల్గొనుట :—

హజ్రత్ పైగంబరుల వారు సలిపిన అన్ని ధర్మయుద్ధములలో హజ్రత్ ఉమరుగారు పాల్గొనిమహాధైర్యమును శౌర్యమునుచూపిరి. బదరుయుద్ధములో శత్రు పక్షమున చేరి యుద్ధమాడు చున్న మేనమామను కూడ వధించుటలో వారు వెనుదీయలేదు. అట్లువారు దేవుని ప్రీతిని పొటించుచుండిరి. బదరులోఁజైదీలుగా డెబ్బది మందిపట్టువడిరి. వారిని గూర్చి ఏమిచేయవలెను అని హజ్రత్ రసూలువారు తమ శిష్యులతో నాలోచించిరి. అపుడు హజ్రత్ అబూబకరుగారు ఖైదీలనుండి ఫిదియాధనము గైకొని విడుదల గావింపవలెను. అందఱు మన బంధువులే గదా అని విన్నవించిరి. కాని హజ్రత్ ఉమరుగారు దానికివ్యతిరేకముగా “ఖైదీలనువిడువ కూడదు. వారు ఇస్లామునకు చాలవిరోధులు. వారిని వధింపవలెను. ఎవరిబంధువులను వారే తమ చేతులార వధింపవలెను” అని ఆలోచన చెప్పిరి. కాని హజ్రత్ పైగంబరులవారు కనికరించి హజ్రత్ అబూబకరుగారి సలహా ప్రకారము ఫిద్యాధనము (బదులు) పుచ్చుకొని ఖైదీలను వదలిపెట్టిరి.

ఒకప్పుడు యుద్ధములో కొండఱు విలుకాండు) గావించిన అవిధేయతవలన ముసల్మానులకు లభించియున్న జయము

అపజయముగా మాటిపోయెను. శత్రువు హాజ్రత్ పై గంబరుల వారినిక్రమ్మకొని ఘోరముగా పోరాటము సలుపసాగెను. అట్టి సమయములోకూడ హాజ్రత్ ఉమర్ గారు హాజ్రత్ పై గంబరుల వారికి అంగరక్షకులుగా నుండి శత్రువును మార్చొనిరి, హాజ్రత్ రసూలువారు తమశిష్యులతోఁబాటు ఒహుదు కొండపై నిలిచి యుండిరి. అప్పుడు ఖాలిద్ బిన్ వలీదు (అప్పటివఱకు వీరు ఇస్లాములోచేరి యుండలేదు,) కొందఱు సైనికులతో హాజ్రత్ రసూలువారిని మార్చొటకు యత్నించెను. కానిహాజ్రత్ ఉమరు కొందఱు ముసల్మాను వీరులను తీసికొని శత్రువును మార్చొని తఱిమివేసిరి. ఖురై షులనాయకుడగు అబూసుఫ్యాను ఒహుదు యుద్ధము ముగిసినపిదప ఒహుదుకొండ కెదురుగానున్న తిప్పపై నెక్కి “ముహమ్మద్ ఉన్నాడా?” అనికేక వేసెను. దానికి బదులియ్యకూడదు అని హాజ్రత్ పై గంబరుల వారు తమ శిష్యులతోపలికిరి. మరల ఆతఁడు అబూబకరున్నాడా? అని కేక వేసెను. దానికిఁగూడ ముసల్మానులు జవాబియ్యలేదు. మూఁడువసారి ‘ఉమరున్నాడా’ అని కేక వేసెను. దానికి కూడ బదులు రానందున “అందఱువధింపఁబడిరి.” అని అబూసుఫ్యాను పలికెను. అదివిని హాజ్రత్ ఉమరుగారు సహింపలేక “ఓదేవుని శత్రువుడా! ఇదిగోచూడుము. మేమందఱము సజీవులుగా నున్నారము” అని పలికిరి. అప్పుడు అబూసుఫ్యాను “ఉత్తేలు హుబలు ఓహుబలు (విగ్రహముపేరు) నీవుఘనుఁడవు అగుముఅని పలికెను. తత్క్షణమే హాజ్రత్ ఉమరుగారు బిల్లాహు-అత్తేలా-వ-అజల్లు (అల్లాఃయేఘనుఁడు. మఱియు సర్వాధికారియును) అని పలికిరి.

ఖిన్నులు (అగడ్త) యుద్ధములో మక్కాకాఫిర్లును యూదులును గొప్ప సైన్యములతో మదీనాపురమును ముట్టడించి యుండిరి. అప్పుడు హజ్రత్ పై గంబరులవారు ఖిన్నఖిర్ ఖైదార్లము కొందఱు ముసల్మానులను వీరులను నియమించి యుండిరి. అందు హజ్రత్ ఉమరుగారు కూడ చేరియుండిరి. ఒకదినము శత్రువును మార్కొనుచు అసరు సమాజవేళకూడ తప్పిపోవ నుండెను. ఆవిషయమువారు పై గంబరులవారితో విన్నవింపఁగా ఓడమరు! నేనుకూడ ఈదినము ఇప్పటివఱకు అసరు సమాజసలుపలేకున్నాను అని పలికిరి. హదైబియాసంధి సమయమున సంధిషరతులు లిఖింపఁబడు చుండెను. అందు “కాఫిర్లలోఁగాని లేక ముసల్మానులలోఁ గాని ఎవరైన మక్కాపురము నుండి మదీనాపురమునకు వచ్చినచో వారిని తిరిగి మక్కాపురమునకు పంపివేయవలెను. కాని మదీనాపురము నుండి యెవ్వరైన ముసల్మానులు మక్కాపురమునకు వచ్చినచో వారు తిరిగి మదీనాపురమునకు పంపఁబడరు అని యొక షరతుండెను. ఆషరతునుచూచి హజ్రత్ ఉమరుగారు సహింపలేక హజ్రత్ రసూలువారి సన్నిధికిఁబోయి “ఓరసూలుల్లా! మీరు దేవుని యొక్క సత్యమైన ప్రవక్తలు అయి కూడ ఇట్టి షరతును ఏల సమ్మతించవలెను. దీనివలన మతమునకు అవమానము గలుగును గదా! అని విన్నవింపఁగా “ఓడమరు నేను దేవుని యొక్క సత్యమైన ప్రవక్తను. అందేలాటి సందేహములేదు. నేను చేనయుది దేవుని సెలవుపొంది యేచేయుచున్నాడను.” అని పలికిరి. హజ్రత్ ఉమరుగారు తమ మత రోషము (ప్రతిభా) తోనట్లు సంభాషించిరి. కాని అది ఉచితము కాదని పిమ్మట

పశ్చాత్తాపమునొంది హజ్రత్ ఉమరుగారుదాని పరిహారము (కఫ్ఫారా) గావించుకొని నిఱువేదలకు దానముచేసిరి. మక్కా పురము జయింపఁబడిన పిదప మహమ్మదముతో హజ్రత్ పై గంబరులవారు మక్కాపురములో ప్రవేశించిరి. కాఫిర్లకు అభయము నొసంగఁగా జనులు గుంపులు గుంపులుగా ఇస్లాములో ప్రవేశింపసాగిరి. హజ్రత్ రసూలువారు పురుషుల నుండి శపథము (బైఅత్) గైకొనుచు స్త్రీలనుండి శపథము (బైఅత్) గైకొనుటకు హజ్రత్ ఉమరుగారిని నియమించిరి.

తబూకు యుద్ధములో ముసల్మానులకు చాల ధనసహాయము కావలసియుండెను. అందుకు హజ్రత్ రసూలువారు ముసల్మాను ధనికులను ప్రోత్సహింపఁజరిగిరి. అప్పుడు హజ్రత్ ఉమరుగారు తమ పూర్తి యాస్తిలో సగము చందాగానిచ్చిరి. తుదకు గొప్ప సైన్యముతో పై గంబరులవారు దాడి వెడలి తబూకు మఘాముచేసిరి. కాని శత్రువుభీతిల్లి యుద్ధమునకు రాలేదు. ఆపిదప హజ్రత్ రసూలువారు సురక్షితముగమదీనా పురము తిరిగివచ్చి చేరిరి.

హజ్రత్ పై గంబరుల వారియందు హజ్రత్ ఉమరుగారి

భక్తి ప్రేమలు

హిజ్రీ పదునొకండవ సంవత్సరము హజ్రత్ పై గంబరులవారు పరలోకముచేరిరి. ఆవార్తవలన మదీనాపురమంతయు దుఃఖ సముద్రములో మునిగిపోయెను. అందఱికి మహాదుఃఖము గలిగెను. కొందఱు ఏమియుతోచక అది నిజముకాదు అని తలఁచిరి. అందు హజ్రత్ ఉమరుగారు తమకు పై గంబరుల వారి యందుగల ప్రేమభక్తులచే పరవశులై పై గంబరుల

వారి మరణమును గూర్చి నిశ్చయింపక ఖడ్గముదూసి “ఎవరు పైగంబరులవారు పరలోకము చేరిరి,” అని పలుకుదురో వారిని ఖడ్గముతో నఱుకుదును” అని చెప్పుచుండిరి. తుదకు హాజిత్ అబూబకరుగారువచ్చి బోధింపఁగా అపుడు హాజిత్ ఉమరు గారు శాంతి వహించిరి.

—: హాజిత్ అబూబకరుగారికి తోడుపడుట :—

హాజిత్ అబూబకరుగారి ప్రభుత్వకాలములో ప్రారంభమునుండియే వారికి హాజిత్ ఉమరుతోడు పడుచు సలహా దారుగా నుండిరి. హాజిత్ పైగంబరువారు పరలోకముచేరిన పిమ్మట ఖలీఫా యెన్నిక సమయమున హాజిత్ ఉమరుగారే ప్రవృత్తమున హాజిత్ అబూబకరుగారి నెన్ను కొనటకు సలహానిచ్చి శపథము (బై తీత్) చేసిరి. ఆపిదప అందఱు ముసల్మానులు సమ్మతించిరి. అట్లువారు ఖలీఫా యెన్నికను గూర్చి గలిగిన గొప్పసమస్యను తమసామర్థ్యముతో తీర్మానింపఁ గలిగిరి. హాజిత్ అబూబకరుగారు తమఖలాఫత్ కాలములో గొప్ప గొప్ప కార్యములు హాజిత్ ఉమరుగారి సలహాతోనే నెఱవేర్చిరి. ఇస్లాముమతమూల గ్రంథమగు ఖురానెషరీఫ్ కూడ వీరి ప్రోత్సాహమువలననే ఒక గ్రంథముగా సమ కూర్పఁబడెను. ప్రభుత్వమునకు చేరిన గొప్ప బాధ్యతలలో తగవులదీర్చుట చాలముఖ్యమైనదిగదా! ఆబాధ్యత హాజిత్ ఉమర్ గారు వహించితగవుల విచారించి తీర్పుగావించుచుండిరి. హాజిత్ అబూబకరుగారు హాజిత్ ఉమరుగారి యందున్న యోగ్యతలను గుర్తించియే తమపిమ్మట హాజిత్ ఉమరుగారు ఖలీఫాగా నియమింపఁబడవలెనని తీర్మానము చేసికొనిరి.

—:హజ్రత్ ఉమర్ గారి ప్రభుత్వకాలములోని జయములు:—

హజ్రత్ అబూబకరుగారు పరలోకము చేరిన పిదప హజ్రత్ ఉమర్ గారు ఖలాఫత్ పదవిని వహించిరి. మొదటి ఖలీఫాగారి కాలములో దేశములోని అంతఃకలహములు నిర్మూలించబడి శాంతమేర్పడెను. పరదేశములపై దాడివెడులుట ప్రారంభమై జయములుచేకూరుచుండెను. ఇరాకులో హజ్రత్ ఖాలిద్ గారు సేనాధిపతిగా నియమింపబడి హీరా మొదలగు ఇరాకు దేశములోని పురములు జయించి యుండిరి. సిరియా దేశములో ముసల్మానులకు సహాయము కావలసి వచ్చెను. అప్పుడు హజ్రత్ ఉమర్ గారు ఖాలిద్ గారిని సిరియాకు పోవునట్లు ఆజ్ఞాసంగిరి. ఖాలిద్ గారు సిరియాకు పోవుచు తమస్థానములో ముసన్నా గారిని నియమించియుండిరి. ముసన్నా గారియొద్ద సగము సైన్యము మాత్రముండెను. మిగత సగము హజ్రత్ ఖాలిద్ గారు తీసికొని పోయిరి. ఆపిదప ఈరాసులు గొప్పసైన్యము సమకూర్చుకొని హీరాపై దాడివెడలిరి. ఆసైన్యమునకు హర్ముజు అను ఈరాసీ నాయకుడుగా నుండెను. 'బాబలు' అను పురమువద్ద ముసల్మానులకును ఈరాసీ యులకును ఘోరయుద్ధము జరిగి ముసల్మానులకు జయము గలిగెను. ముసన్నా గారు 'మదాఞు' పురము వఱకు ఈరాసీ యులను వెంటాడి తిరిగి 'హీరా' పురము వచ్చిచేరిరి. ఆపిదప ఈరాసీయులు గొప్ప సన్నాహములతో గొప్ప సైన్యము సమకూర్చుచున్నారు అని ముసన్నా గారికిఁ దెలిసెను. దానికిఁ గాను ముసన్నా గారు తమ స్థానమున బషరుబిన్ ఖసాసిగారిని సేనాధిపతిగానియమించి ఈరాసీయులదాడినిగూర్చివాస్తవము.

ఖలీఫాకు తెలుపుటకై మదీనాపురమునకు వచ్చిరి. ముసన్నా గారు మదీనాపురమువచ్చి చేరినదిసమే సాయంతనము హాజ్రత్ అబూబకరుగారు పరలోకము చేరినది. అట్టి అంత్యస్థితిలోను హజ్రత్ అబూబకరుగారు ముసన్నాను రప్పించి అన్ని విషయములు చెవియొగ్గి విని హజ్రత్ ఉమరుగారిని రప్పించి “ఓఉమరు! ఇప్పుడు నేను ఇహలోకమును వీడిపోవు చున్నాను. నేను మరణించినచో మొట్టమొదట ముసన్నాకు సహాయముగా నొక సైన్యము ఇరాకునకు పంపుడు. ఇందు ఆలస్యమే చేయుకుండు. ఇది మతముయొక్క గౌరవమును రక్షింపవలసిన గొప్ప సమస్య” అని పలికిరి. కావున హాజ్రత్ ఉమరుగారు ఖలీఫా కాఁగానే మొట్టమొదట ఇరాకు సమస్యనుగూర్చి యేర్పాట్లు గావించుటకు పూనుకొనిరి. హజ్రత్ ఉమర్ గారి ఖలాఫతును గూర్చి శవధము (బైఅత్) చేయుటకు చుట్టుపట్లపురముల నుండి పెక్కురు ముసల్మానులు మదీనాపురమునకు వచ్చి యుండిరి. హాజ్రత్ ఉమర్ గారువారిని సమావేశపఱచి ఇరాకు దండయాత్రనుగూర్చి గొప్ప యువన్యాసము గావించి అందు పాల్గొనుటకు ప్రోత్సాహ పఱచిరి. ఈరానీయుల ముఖ్యపట్టణమగు ‘మదాఇను’ ఇరాకులో నుండెను. దానిని జయించి పట్టుకొనుట నుభువైన పనికాకుండెను. ఖాలిద్ గారే ఈరానీయులను మార్కొనంగల సేనాధిపతి అని ముసల్మానులలో వదంతి ప్రబలియుండెను. దీనిబట్టియే నాయకులు దానికి పూనుకొనుటకు ధైర్యము నహింపక యుండిరి. కాని హజ్రత్ ఉమరుగారు “మతకార్యములను నిర్వహించుటకు ముసల్మానులు ఒక వ్యక్తిపైననే ఆధారపడి యుండకూడదు” అని తలచి

తమ యువన్యాసము గావించుచునే యుండిరి. తుదకు అబూ ఉబైదెసఖఖీ వచ్చి ఇరాకుపై దండయాత్ర సలుపుటకు తాను బాధ్యత వహించుచున్నాను అని పలికెను. ఆ పిదప అనేకులు నాయకులు దానిలో పాల్గొనుటకు సిద్ధమైరి. హజ్రత్ ఉమరు గారు అబూఉబైదెసఖఖీని సేనాధిపతిగా నియమించి సైన్యము పంపుటకు ఏర్పాటులు గావించి ముసన్నాగారిని తత్క్షణమే ఇరాకునకుపంపి అబూఉబైద్ యొక్క రాకకు అచ్చట ఎదురు చూడవలసినదని సెలవు నొసంగిరి.

—: ఈరానుల యుద్ధ సన్నాహములు :—

ఇంకను ముసన్నా మదీనాపురములోనే యుండెను. ఇరాకులో పెక్కు మార్పులు గలిగెను. ఈరాసీయులు తమకు లభించిన అపజయముల వలన బుద్ధితెచ్చుకొని పరస్పర ద్వేషములను కలహములను వదలుకొని ఐకమత్యముతో పూరా దుఖతు అను నామెను సింహాసనముపై నెక్కించి రుస్తుము అను వానిని ఆమెకు సహకారిగాను సర్వసేనాధిపతిగాను నియమించుకొనిరి. అందఱు నాయకులును రుస్తుమునకు లోబడి యుందుము అని ప్రతిజ్ఞ చేసిరి. రుస్తుము సర్వసేనాధిపతి కాఁగానే ఇరాకు గ్రామములలో తన జనులనుపంపి రోషము పుట్టునట్లుచేసి ఇరాకులోనున్న చౌదరీలందఱు తిరుగుబాటు సలుపునట్లు గావించెను. కావున ముసన్నా రాకమునుపే పురాతునది యొడ్డుననుండు ముసల్మానుల గ్రామములు ఈరానులకు చేరిపోయెను. ఆపిదప నర్సి, జాపాను లిద్దఱిని సేనాధిపతులుగాఁజేసి రెండు గొప్ప సైన్యములను ముసల్మానులపై దాడి సలుపుటకై నియమించెను. జాపాను తన సైన్యమును

దీసికొని 'నమారిఖు' చేరెను. సర్పి తన సైన్యము తీసికొని కస్కురు అనుచోటున నిలిచెను. ముసన్నాగారు ఇరాకునకు తిరిగివచ్చిన పిదప ఆవిషయములను తెలిసికొని హజ్రత్ ఉమరుగారి సెలవు ననుసరించి అబూఉబైద్ గారి రాకకు నెదురు చూచుచుండిరి.

—: నమారిఖు యుద్ధము :—

ఒక నెల తరువాత అబూఉబైద్ గారు తమ సైన్యము తీసికొని ఇరాకునకువచ్చిచేరిరి. కొన్నాళ్లు అలసట దీర్చుకొని జాపాను సైన్యమును మార్కొనుటకు పయనమై నమారిఖు చేరిరి. రెండు సైన్యములకు ఘోరయుద్ధము జరిగెను. ఈరాసీ యులు మహారోషముతో త్యాగము వహించి యుద్ధము సలిపిరి. కాని ముసల్మానులదెబ్బకు ఆగలేక యుద్ధరంగము విడిచి వీడ్చి పాటిపోయిరి. సేనాధిపతియగు జాపాను ఒక ముసల్మాను సైనికుని చేతిలో చిక్కుకొనెను. కాని ఆతఁడు సేనాధిపతి అని ఆముసల్మాను గుర్తింపలేదు. అపుడు జాపాను “నేను ఒక ముసలివాఁడను. నన్ను మీరేమి చేయుదురు. మీరు నన్ను వదలిపెట్టినచో చాల ధనము నిత్తును” అని విన్న వింపఁగా సరే నిన్ను వదలిపెట్టుదును. నీకు అభయమున్నది అని ఆముసల్మాను వీరుఁడు పలికెను. అపుడు జాపాను ఈవిషయము మీసేనాధిపతి సమక్షమునగట్టి పడవలెను. కావున నన్ను ఆతని యొద్దకు తీసికొనిపోమ్ము అని వలుకఁగా ఆతనిని ఉబూఉబైద్ గారి యొద్దకుఁ గొనిపోయెను. అచ్చట ముసల్మానులు జాపానును గుర్తించిరి. అందు కొందఱు “ఈతఁడు మోసముచేసి అభయము పొందినాఁడు. కావున ఈఅభయము

రద్దు చేయవలెను” అని పలికిరి. కాని అబూఉబైద్ గారు “అట్లు కానేరదు. ఒక్క ముసల్మానుఁడు అభయము నొసంగినపుడు అందఱు ముసల్మానులు దాని నొప్పుకొనవలెను. ఇస్లాము మతములో ఆడిన మాటకు వ్యతిరేకముగాఁ జేయుటకు వీలు లేదు.” అని పలికి జాపానును వదలి పెట్టిరి.

—: కస్కరు యుద్ధము :—

నమారిఖులో జయముపొందిన పిదప అబూఉబైద్ గారు కస్కరునకు వెడలిరి. అచ్చటనర్సీ తన సైన్యముతో నిలిచి యుండెను. నమారిఖు యుద్ధములో పాటిపోయిన ఈ రాసీలు సర్సీ సైన్యములో కలిసి కొనిరి. సఖాతియా అనుచోట రెండు సైన్యముల మధ్య ఘోర యుద్ధము జరిగెను. ఈ రాసీలు మహాశౌర్యముతో యుద్ధమాడిరి. కాని తుదకు వారు యుద్ధ రంగము వీడవలసివచ్చెను. అట్లు ఈ రాసీయులు అవజయము నొందఁగా ముసల్మానులకు జయము చేకూరెను. అబూఉబైద్ సఖాతియాలో మఖాము చేసిరి. దానికి చుట్టుపట్లనున్న ఈ రాసీ సైనికులను పాఱఁదోలుటకు కొంత ముసల్మానుల సైన్యమును నియమించిరి.

—: ఇస్లాములోని సమానత్వము :—

సఖాతియాలో ముసల్మానులకు జయముగలిగినందు వలన చుట్టు పట్ల గ్రామముల వారు లోబడి అచ్చటి నాయకులు తమ విధేయత చూపుటకు అబూఉబైద్ గారి యొద్దకు మంచి మంచి వంటకములు చేసి తెచ్చిరి. అపుడు అబూఉబైద్ “అందఱు సైనికులకుఁగాను వంటకములు చేసి తెచ్చినారా! లేదా నా ఒకని కొఱకు మాత్రమే తెచ్చినారా అని ప్రశ్నింపఁగా

“తొందరలో అందరికీగాను చేయలేక పోయితిమి, మీకొకటకు మాత్రమే చేయగలిగితిమి “అని వారు విన్నవించిరి. అప్పుడు “ఎవరు అబూఉబైద్ తోగలిసి యుద్ధమునందు తమ రక్తమును ప్రవహింపజేసిరో వారిని వదిలి అబూఉబైదు మంచి వంటకముల రుచిచూడజాలడు. ఒక సైనికుడుసాధారణముగా ఏ ఆహారము తినునో ఆ ఆహారమే అబూఉబైద్ భుజించును” అని పలికి దానిని గైకొనలేదు.

—: మరూహా యుద్ధము :—

ఈరాసీలు ఓడిపోయిన విషయము రుస్తుమునకుఁ దెలిసి ఒక ప్రసిద్ధిచెందిన ఈరాసీ సర్దారుడగు బహమనె జాదువియాను సేనాధిపతిగా నియమించి గొప్పసైన్యమును ముసల్మానుల మార్కొనుటకు పంపెను. ఈరాసీ ప్రభువుల యొద్ద పారంపర్యముగా వచ్చుచున్న “దురఖ్ షెకావియాసీ” అను పతాకమును ఈరాసీలు గొప్ప శుభముగలదిగా భావించుచుండిరి. దానిని అవసరమైన కొన్ని సమయములలో మాత్రము బయటికిఁ దీయుచుండిరి. ఆపతాకము ఈసైన్యము తోఁబాటుండెను. అబూఉబైద్ గారికి శత్రువు వచ్చుచున్నాడను వార్త తెలిసి పురాతునది యొడ్డుననుండి మరూహా అను చోట చేరిరి. రెండు సైన్యముల మధ్య పురాతునది అడ్డుగా నుండెను. అప్పుడు బహమను “నదిదాటి మీరు వచ్చెదరా! లేక మేమురావలెనా!” అని అబూఉబైద్ గారికి వర్తమానము పంపెను. అబూఉబైద్ ఇతర నాయకులు మాటవినక పేరుషముతో “మేమే నది దాటి వచ్చెదము” అని ప్రత్యుత్తరము పంపిరి. ఆపిదప నదిపై నావలతో నొక వంతెన నిర్మించి

ముసల్మానులు నదిదాటిపోయి అవతలి వడ్డుచేరిరి. అచ్చటి మైదానము మిట్ట పల్లములుగలిగి సమముగా లేకుండెను. ముసల్మానుల సైన్యము వరుసదీర్చి పంక్తులుగా నిలుచుటకు వీలు లేకుండెను. ఈరానుల సైన్యమునకు ముందర పెద్దపెద్ద యేనుఁగులు వరుసగా నిలిచియుండెను. ఆసల్లయేనుఁగులను చూచి అరబ్బుల గుఱ్ఱములు బెదరసాగెను. అది అబూఉబైద్ చూచి గుఱ్ఱమునుండి దుమికి నేలపై నిలచి తమతోఁబాటున్న ముసల్మానులతోఁ “ఓయద్ధవీరులారా! మీరందఱు గుఱ్ఱముల నుండి దిగి ఏనుఁగులపై నున్న అంబారీల త్రాళ్ళలను తెల్పి యేనుఁగులపై నున్న వారిని వధింపుఁడు” అని గట్టిగా పలికెను. సేనాధిపతి మాట వినఁగానే అందఱు దిగి యేనుఁగులపై నున్న వందల కొలది సైనికులను క్రిందపడఁగొట్టి వధింపసాగిరి. కాని యేనుఁగులు ముసల్మానులపై బడి త్రొక్కసాగెను. అపుడు దాని ఫలితము లక్ష్యము చేయక ఏనుఁగులనే మార్కొన సాగిరి. అబూఉబైద్ గారు ఒక మదించిన తెల్లయేనుఁగును మార్కొని దాని తొండమును తెగనఱకఁగానే అది వారిని క్రిందపడఁద్రోసి వారి తొమ్మును తన కాలుతోఁ ద్రొక్కి వేసెను. అంతవారు పరలోకము చేరిరి. అది చూచి వారి వంశ సులు ఏడుమంది వీరులు ఆయేనుఁగును మార్కొని వధింపఁబడి పరలోకము చేరిరి. ఇంక ముసల్మానుల సైన్యములో నిరాశ నిరుత్సాహము ప్రబలసాగెను. అది చూచి సైనికులు యుద్ధ రంగమువీడి పాటిపోవుదురేమో అని తలఁచి ఒకరు నావల వంతునను తెల్పి వేసిరి. ఇంక ముసల్మానులు వెనుకకు వచ్చుచు వంతున లేనిది చూచి తొండఱపాటుతో నేమియు

తోచక అనేకులు నదిలోపడి మునిగి పరలోకము చేరిరి. ఉబూఉబైద్ గారి పిమ్మట ముసన్నాగారు సేనాధిపతిగానుండిరి. ముసన్నాగారు తిరిగి నావల వంతెన నిర్మించుటకు విధించిరి. అంతవఱకు తమతోఁ బాటున్న సైనికులతో శత్రువుల యెదుట ఇనుప గోడవలెనిలిచి యుండిరి. నదిదాఁటి పోయిన పిదప ముసల్మానుల లెక్కచూడగా తొమ్మిదివేల ముసల్మానులలో మూడువేలు ముసల్మానులు మాత్రము మిగిలియుండిరి. ఇది హిజ్రీ వదుమూడవయేట షాబాను నెలలో సంభవించెను.

—: బువ్వెబు యుద్ధము: —

ఆ అవసయవార్త హజ్రతు ఉమర్ గారికిఁదెలిసి చాల విచారపడిరి. ఇప్పుడు ముసన్నాగారియొద్ద సైన్యము కొంచెము మాత్రముండెను. అందులకు హజ్రత్ ఉమరుగారు ముసన్నాగారికి సహాయముగా నొక సైన్యముపంపిరి.

రుస్తుము, ముసల్మానులను మార్కొనుటకై మహారానును సేనాధిపతిగాఁజేసి గొప్ప సైన్యమును పంపెను. రెండు పక్షములవారి సైన్యములు బువ్వెబు అనుచోట మఖాము చేసెను. రెండు సైన్యముల మధ్య పురాతనది అడ్డుగా నుండెను. మహారాను “మేమునదిదాఁటి రావలెనా! లేక మీరు వచ్చెదరా!” అని ముసన్నాగారికి వర్తమానముపంపెను. మరూహాలోజరిగిన పొరపాటు ముసన్నాకుఁదెలిసియుండెను. కాఁబట్టి “మీరేరండు” అని మహారానునకుఁదెలియఁజేసెను. ఈరానీలు నదిదాఁటిమహావైభవముతో యుద్ధరంగమునకు వచ్చినిలిచిరి.

ముసల్మానులుకూడ మంచి పద్ధతిలో పక్షులుదీరి యుద్ధరంగమున నిలిచిరి. ముసల్మానుల సేనాధిపతి మూఁడుతూర్లు అల్లాహు అక్కరు అని పలుకును. మొదటితూరి పలుకఁగానే సైనికులు ఆయుధములను సవరించుకొందురు. రెండవసారి పలుకఁగానే ఆయుధములు పట్టుకొని సిద్ధమగుదురు. మూడవతూరి పలుకఁగానే శత్రువుపై బడి యుద్ధముసలుపుదురు. ఆపద్ధతిననుసరించి ముసల్మానా గారు రెండుసార్లు అల్లాహుఁ అక్కరు పలుకఁగానే కొందఱుముందంజ వేసిరి. అదిచూచి ముసల్మాను పిత్తులై ఎవరువారు అని అడుగఁగా గడచిన యుద్ధములో స్థిరముగా నిలువక యున్నవారలు. ఇప్పుడు పాపపరిహారము చేసికొనుటకు ముందంజ వేసినారు అని పలుకఁగా అట్లువలదు. వృథాప్రాణము గోలుపోఁగూడదు. యుద్ధముప్రారంభమైన పిదప ధైర్యముతో పోరాడు అని మందలించిరి. తుదకు రెండుసైన్యముల మధ్య ఘోరయుద్ధము ప్రారంభమాయెను. శత్రువులపై సైన్యము అధికముగా నున్నను ముసల్మానులు మహా ధైర్యముతోయుద్ధము సలిపి ఈరానుల సైన్యమును నిర్మూలించిరి. ఒక ముసల్మాను యువకుఁడు మహారానును గుర్తించి వానినిఖడ్గముతో వధించి వేసెను. అదిఅందఱికిఁ దెలిపెను. ఆవార్తఈరానులు వినినంతనే ధైర్యమువీడి నదివైపునకు పాటిపోసాగిరి. ముసల్మానా గారు ముందుకుఁబోయి నావల వంతెనను త్రొక్కివేసిరి. మఱి అనేకులు ఈరానులు వధింపఁబడిరి. ఈయుద్ధములో దాదాపు ఒకలక్ష ఈరానీలు వధింపఁబడిరి. దీనివలన ఈరానీల హృదయములలో ముసల్మానుల భయము నెలకొనెను. ఈయుద్ధమునందు పెక్కురు అరబ్బుకైస్తవులుకూడ ముసల్మానుల

పక్షమున చేరి మహాదైర్యముతో యుద్ధమాడిరి. ఈ యుద్ధము ముగిసిన పిదప ముసన్నాగారు చుట్టపట్ల సైనికులను పంపిరి. వారు పోయి ఇరాకంతయు జయించిరి. పురాతనకు పడవటి భాగములో ఈరానీల అధికారము నశించి పోయెను.

—: యజ్జీదుగిర్దును రాజుగా నెన్నుకొనుట :—

ముసల్మానుల విజయ వార్తలు ఈరాను రాజ్యమునకు ముఖ్యపట్టణమగు మదాఇను పురమునకుఁ జేరఁగానే ప్రభుత్వసభికులు చాల విచారపడిరి. అందఱును ఒక సభగా వించి “ప్రభుత్వమునుండి స్త్రీని తొలగించి యొక పురుషుని నియమింపవలెను. రుస్తుము, ఫీరోజు తమ కలహములు మానుకొని ఐకమత్యము వహింపవలె” నని తీర్మానించిరి. ఆ పిదప చాల ప్రయత్నముచేసి షహార్ యార్ బిన్ కిసావంశమునకు చేరిన యజ్జీదుగిర్దు అను యువకుని రాజుగా నెన్నుకొనిరి. ఆతఁడు గొప్పదైర్యము గలవాఁడు. ఆతఁడు గొప్పసైన్యము సమకూర్చి గొప్ప సన్నాహములుచేసి ఈరానీల ఇరాకు పురములను తిరిగి తన వశము చేసికొనెను. ఈవార్త హజ్రత్ ఉమర్ గారికిఁ దెలిసి “మీరు అరేబియా సరిహద్దులకు వచ్చి మకాము చేయవలెను” అని ముసన్నాగారికి ఉత్తరువు చేసిరి. దాని ననుసరించి ముసన్నాగారు జీఖార్ అను చోటునకు వచ్చి మకాము చేసిరి.

—: ఖాదిసియా యుద్ధము :—

హజ్రత్ ఉమరుగారు ఈరానీలను మార్కొనుటకై గొప్ప సన్నాహములు చేయసాగిరి. అరేబియా దేశమంతటను ఉన్న మంచి వాగ్ధాటిగలవారును, కవులును, దైర్యవం

తులును, యుద్ధవీరులును మదీనాపురమునకు రావలసినది అని తమ యధికారుల మూలమున ఉత్తరువు గావించిరి. వారి యుత్తరువు ననుసరించి ప్రజలు గుంపులు గుంపులుగా వేల కొలది యుద్ధవీరులు మదీనాపురము వచ్చిచేరిరి. హజ్రత్ ఉమరుగారు సర్వసేనాధిపత్యము వహించి, తలహా, జుబైరు, అబ్దుల్ రహ్మాన్ మొదలగు గొప్పగొప్ప శిష్యులను సైన్యముల భాగములకు అధిపతులనుగాఁజేసి మదీనాపురమునుండి మూఁడుమైళ్ల దూరముననుండు 'సరారు' అనుచోట మకాము చేసిరి. సామాన్యముగా అందఱు ప్రజలు హజ్రత్ ఉమరు గారు సైన్యము వెంటరావలెనని కోరుచుండిరి. కాని కొందరు పెద్దలు దానికి వ్యతిరేకముగా అభిప్రాయపడిరి. ఆపెద్దలు హజ్రత్ ఉమరుగారితో "ఓఅమీరుల్ మూమినీన్! యుద్ధములో జయాసజయములలో నేదేని కలుగవచ్చును, మీరు సైన్యముతోఁ బాటున్నపుడు అపజయము గలిగినచో ఇంక ఇస్లాముయొక్క అధికారము పోయినట్లే తలఁచునది అని విన్నవించిరి. హజ్రత్ ఉమరుగారు ఆపెద్దల సలహాను సమ్మతించిరి. మఱియు ఆపెద్దలసలహాను అనుసరించియే హజ్రత్ వైగంబరులవారి మామ సాదుబిన్ రబీవఖాసును సర్వసేనాధిపతిగా నియమించి సైన్యమును సాగనంపి తాము మదీనాపురమునకు తిరిగి వచ్చిరి.

సాదుబిన్ వఖాసుగారు తమ సైన్యమును దీసికొని 'జరూద్' అనుచోట మకాము చేసిరి. అచ్చట ముసన్నా గారు పరలోకము చేరిరి అనువార్త వారికిఁ దెలిసెను. (ముసన్నాగారు షరూహ్ యుద్ధములో చాల గాయపడియుండిరి,

ఆగాయములతోనే వారు మరణించిరి.) సాదుగారు జరుగ్దానాండి బయలుదేరి 'షరాఫ్' అనుచోట మకాము చేసిరి. అచ్చట ముసన్నాగారి తమ్ముడగు 'ముఅన్నా' తన ఎనిమిది వేల సైన్యముతోవచ్చి సాదుగారితో కలిసికొనెను. మఱి ముసన్నాగారు మరణింపక పూర్వము యుద్ధమునుగూర్చి యిచ్చిన సలహాను సాదుగారికిఁ దెలిపెను. ఇచ్చటనే సాదుగారికి హజ్రత్ ఉమర్ గారి లేఖ వచ్చిచేరెను.

అందలి యుత్తరువుననుసరించి సైన్యము లెక్కింపఁబడిన ముప్పది వేనుండెను. దానిని ఆటుభాగములుగఁజేసిరి. (1) మైమనా (కుడిప) క్కనుండు భాగము. (2) మైసరా (ఎడమ ప్రక్కనుండు భాగము). (3) ఖల్ బు (మధ్యలోనుండు భాగము). (4) సాఖా (వెనుకనుండు భాగము). (5) తేలీతే (అచ్చటచ్చట తిరుగుచుండు భాగము,) (Petrolling Party) (6) ముజ్జర్ (నియమములేని భాగము) (Irregular Force) ఒక్కొక్క భాగమునకు నొక్కొక్క అధికారి నియమింపఁబడెను. ఈ సైన్యము చాల ముఖ్యమైనది. ఇందుబదరు యుద్ధములో పాల్గొనియుండిన డెబ్బది మంది శిష్యులును హుదైబి యాలో శవధముగావించియున్న మూడువందల మంది శిష్యులును మక్కా జయములో పాల్గొనిన మూడు వందల శిష్యులునుచేరి యుండిరి. ఇంకను సాదుగారు షరాఫ్ లోనుండఁగానే మఱొక లేఖ వచ్చెను. అందు ఖాదిసియాలో మకాముచేసి ఈరాసీల భూప్రదేశము ఎదురుగాను, అరేబియా కొండలు వెనుకగాను ఉండునట్లు యుద్ధముగూర్చి యేర్పాట్లు చేసికొనవలెను అని యుత్తరువుండెను. ముసన్నాగారును ఇటులే సలహా

నిచ్చియుండిరి. సాదుగారు షరావునుండి బయలుదేటి ఖాదిసియా ప్రదేశము చేరిరి. ఖాదిసియా ఒక మంచి పచ్చిక మైదానము. అచ్చటనుండి “కూఫా” పురము 39 మైళ్ల దూరములోఁగలదు. హజ్రత్ ఉమరుగారి యొద్దనుండి లేఖలు వరుసగ యొకటి దాని పిదప మఱొకటి వచ్చుచుండెను. అందు ఒకలేఖలో ఖాదిసియా యొక్కయు దాని చుట్టుపట్ల నున్న ప్రదేశము యొక్కయు మ్యాప్ (Map) వ్రాసిపంప వలెను. ఈరానీలకు ఎవఁడు సేనాధిపతిగానున్నాఁడు. ఆతని పైన్యము ఎచ్చట మకాముచేసి యున్నది అను విషయములు తెలుపవలసినది అని యుత్తరువుండెను. దాని ననుసరించి సాదుగారు ఖాదిసియాప్రదేశము యొక్క పూర్తి పటము వ్రాసిపంపుచు ఈరానీల సేనాధిపతియగు రుస్తుముస్లయముగా సేననుదీసికొని మదాయిన నుండి బయలుదేటి సాబాతు అనుచోట నిలిచియున్నాఁడు అని తెలిపిరి.

—: ఈరానీల దర్బారులో ముసల్మానులరాయబారులు :—

హజ్రత్ ఉమరుగారు “యుద్ధమునకుముందు కొందఱు బుద్ధిమంతులను రాయబారులుగా నియమించి కిస్సారాజు నొద్దకుపంపి ఇస్లామ్మత ధర్మముల ననుసరించి సంధిపరతులు ఈరానీలకు తెలుపవలెను” అని సాదుగారికి ఉత్తరువుగా విచ్చిరి. దాని ననుసరించినాదుగారు పదునాలుగు మంది నాయకుల నెన్నుకొని రాయబారులుగా కిస్సాయొద్దకు పంపిరి. ఈరానురాజు ముసల్మానుల రాయబారము వచ్చుచున్నది అని తెలిసి మహావైభవముతో తన దర్బారును అలకరించెను. ముసల్మానుల రాయబారులు తమభుజములపై యమను దుష్ప

14) ఈరాసీల దర్బారులో ముసల్మానుల రాయబారులు 105

టులను వేసికొని చర్మపు మోజాలు కాళ్ళలోతొడిగి చేతులలో కొరడాను పట్టుకొని నిర్భయముగా దర్బారులో ప్రవేశించిరి. అదిచూచి సభికులు భయభ్రాంతులైరి. కిస్సారాజు ముసల్మానుల ధైర్యమునుచూచి విస్మయమొందెను. తుదకు ద్వితీయాపిమూలమున సంభాషణప్రారంభమాయెను. కిస్సారాజు “మీరెందులకు మా దేశములోనికివచ్చితిరి తెలుపుడు” అని ప్రశ్నింపగా ముసల్మానుల రాయబారమునకు అధిపతిగా నున్న నూమానుబిన్ ముఖ్రినుగారిట్లు పలికిరి “ఓరాజా! కొంత కాలమునకు మునుపు మేము మూర్ఖులముగా నుంటిమి. మఱి విద్యలేని వారలముగానుంటిమి. కాని దేవుడు అనుగ్రహించి మాకు సమార్థము చూపుటకై ఒక గొప్ప ప్రవక్తను మాయొద్దకు పంపెను. ఆ పవిత్రుడైన దేవునిప్రవక్త ధర్మమార్గము చూపించి సత్కార్యములు చేయవలెనని, పాపములు వదలు కొనవలెనని బోధించెను. మేము ఆతనిబోధను నమ్మి స్వీకరించినచో మాకు ఇహమునందును పరమునందు జయము, మోక్షములభించునని వాగ్దానముచేసెను. కావున మేము ఆతని బోధను స్వీకరించి ఇస్లాము మతములో ప్రవేశించితిమి. ఈ ఇస్లాము మత ప్రచారము చుట్టుపట్ల నున్న దేశములలో చేయవలెను అని ఆప్రవక్త మాకు సెలవు నొసంగియున్నాడు. ఇస్లాము మతములో పలువిధముల మేల్కొగలవు. సత్యాసత్యములను వేటుపఱచిలోకమునకు సత్యము తెలుపునది. కావున ఓ ఈరానునాయకులారా! ఈపవిత్ర మతమువైపునకు మిమ్ముపిలుచుచున్నాము. మీరు మాపిలుపును అంగీకరించి యిస్లాములో చేరితిరేని అదిమీకుచాల శ్రేష్ఠమైనది, అప్పుడు మేము మీజో

లికిరావలసిన అవసరముండదు. దేవదత్త గ్రంథముగు ఖురానె షరీఫ్ మీకు అప్పగింతుము, అదిమీకు సన్నార్గము చూపును. అందలి ధర్మములను అనుసరించుట మీకు విధిగానుండును. కాని మీరు ఇస్లాములో చేరకున్నచో మా ఆధిపత్యము నొప్పుకొని మాకు జిజ్ఞాసన్ను చెల్లించవలెను. అప్పుడు మీరాజ్యములో అన్యాయము జరుగఁగూడదు, పాపములు చెలరేగఁగూడదు, దీని గూర్చి మీరు వాగ్దానము చేయవలెను. అట్లు కానిచో ఖడ్గమే మీమధ్యను మామధ్యను తీర్పుచేయును.” (ఈరాన్ రాజు) పై యుపన్యాసమును మహాశ్చర్యముతో వినుచుండెను. అది ముగిసినపిదప రాయబారుల నిట్లు సంభోధించెను.:-

“ఓ అరబ్బుజాతివారలార! లోకమంతటను దారిద్ర్యము లోను హీనదశలోను మీకు మించిన వేఱుజాలితేకుండెను. నిఱువేదలగునట్టి మీకొకట మేము ఒకయొంటెను కోసి దాని మాంసముతో మీ ఆతిథ్యము సలుపుచుండినపుడు మీరు చాలసంతోషపడుచుంటిరి. మఱిమీరు చేయుఅల్లరి యంతయు చల్లబడిపోవుచుండెను, మీరు తలనెత్తునవుడెల్ల సరి హద్దులలో నున్న మా అధికారులకు మీవిషయమున ఆజ్ఞ నిచ్చుచుంటిమి. వారు మిమ్ముఆణగ దొక్కుచుండిరి. చూడుడు! దేశములనుజయింప వలెననియున్న మీపిచ్చితనమును వదలు కొనుడు. సరే! మీజీవనముకుఁగాను కావలసియున్న వస్తువులను గూర్చిమాకుఁ దెలుపుడు. మీఅన్న పానాదులను గూర్చియు మీవస్త్రములను గూర్చియు మేము ఏర్పాటుచేసెదము. మఱిమీవిషయము మెత్తదనము వహించి

నట్టి ఒక రాజును మీకొకటకు నియమింతుము” ఈరాను రాజు పలికిన మాటలకు జవాబిచ్చుటకుఁగాను హజ్రత్ ముగై రాగారు లేచి యిట్లు పలుకసాగిరి:—

“ఓ రాజా! నీవు పలికినట్లు మేమువాస్తవముగ చాల హీనదశలోను దారిద్ర్యములో నుంటిమి. దీనికిమించి మేము చచ్చిన జంతువులను ముర్దారును తినుచుంటిమి. రోమముల యొక్కయు చర్మములయొక్కయు వస్త్రములను ధరించుంటిమి. మఱియునేల మాకుపలుపుగా నుండెను. దానిపైననే పరుండుచుంటిని. కాని దేవుని ప్రవక్తయగు హజ్రత్ ముహమ్మద్ మాయందువుట్టెను. ఆయన కులగోత్రములలో మాకంటె చాలశ్రేష్ఠుఁడు. గొప్పఘనతయును సుగుణములును గలయాతఁడు. ఆతఁడు మాకు సన్మార్గము బోధించి మాస్థితిని మార్చివేసెను. ఆతని గొప్పయువదేశములవలన మేము లోకమునకు మార్గదర్శకులమైతిమి. ఇప్పుడు గర్వముగల నీవంటి రాజుకూడ మావైభవమునుచూచి భీతిల్లుచున్నాఁడు. ఓరాజా! ఇంక ఎక్కువ సాకులుచూపుటవలన వాదించుటవలన ప్రయోజనములేదు. నీవు హజ్రత్ రసూలువారి సందేశమును సమ్మతించి ఇస్లామ్మతము స్వీకరింపుము. లేదామాకులోబడికప్పము (జిజ్ఞా) చెల్లింతుకు అంగీకరింపుము. ఈరెండు విషయములను నీవు సమ్మతించనిచో ఖడ్గముచేయు తీర్మానమునకు నెదురుచూడుము.”

ఈరాన్ రాజు, ముగై రాగారు పలికిన మాటలకు చాల కోపపడి “రాయబారులను వధించుటలో కన్యాయమునుబట్టి దోషము కాకుండునయెడల మిమ్మునఱిగించి యుందును, సరే

మంచిది, పొండు, మిమ్ము యుద్ధరంగములో మార్కొనుటకై రుస్తుమును పంపెదను. అతఁడు మిమ్ము, మీతోఁబాటునున్న వారందరినివధించి ఖాదిసియాయొక్క అగడ్తలోపూడ్చి వేయును” అనిపలికెను. ఆపిదప ఒకగంపెఁడు మట్టితెప్పించి “మీలో నెవఁడు గొప్పవాఁడు” అని ముసల్మానుల నడుగఁగా ఆసిము బిన్ ఉమరుగారు “నేను” అని పలికిరి. అపుడు రాజు ఆమట్టి గంప వారితలపై నుంచునట్లు ఆజ్ఞాపించెను. అపుడు ఆసిము గారు తనసహచరులతోఁబాటు గుఱ్ఱములపై నెక్కి సాదాబిన్ వఖాసుగారియొద్దకు వచ్చిచేరి “మీకు శుభమగుగాత! శత్రువే! తన భూమిని మాకు అప్పగించినాఁడు” అని పలికిరి. రుస్తుము సాబాతుప్రదేశమున మకాము చేసియుండెను. అచ్చటనుండి ఒకలక్ష యిరువది వేల సైన్యముతో బయలుదేటి ఖాదిసియాలో మకాముచేసెను. రుస్తుము ముసల్మానులకు బెదరి యుద్ధము చేయుటకు పూనుకొననేలేదు. కాని ఈరానుప్రభుత్వము యుద్ధమునుగూర్చి ఆతనికి ఉత్తరువు మాటిమాటికి చేయుచుండెను. అట్లు ప్రభుత్వము ఆజ్ఞాపించు చుండినను రుస్తుము అనేకమాసములు సాకులుచూపుచు యుద్ధమునకు సిద్ధపడలేదు. ఈ మధ్యరెండు పక్షములనుండియు రాయబారులు వచ్చుచు పోవుచుండిరి. కట్టకడపట ముగైరాబిన్ ఖోబా ముసల్మానుల పక్షమున రాయబారిగా రుస్తుము యొద్దకు పోయెను. రుస్తుము ముసల్మానుల రాయబారిని భయకంపితుని గాఁజేయవలెనని తనకొలుపు కూటమును చాల అలంకరించెను. అందు విలువైన వట్టుపఱుపులును రత్నకంబళ్లును వేయించి బంగారు పనిచేసిన పర్దాలును గోడలకు కట్టించెను.

తాను మధ్యబంగారు పీఠముపై రత్నములతో చెక్కిన కిరీటము ధరించి చాలవైభవముతో కూర్చుండెను. అతనికిచుట్టు సభ్యులు బంగారు కిరీటములుధరించి తమతమ ఆసనములపై కూర్చుండి యుండిరి. సేవకభటులు ఇరుప్రక్కల మానమువహించి నిలిచి యుండిరి. ముగైరా తన గుట్టమునుండి దిగి నేరుగాపోయి రుస్తుము కూర్చుండియుండిన పీఠముపై నెక్కి అతనితోడలతో తొడలు ఆనించి నిర్భయముగా కూర్చుండెను. ముగైరా చూపిన ధైర్యమును సభ్యులుచూచి ఆశ్చర్యము నొందిరి. భటులువచ్చి ముగైరాను పీఠమునుండి దింపివేసిరి. అపుడు ముగైరా యిట్లుపలికెను:- “ఈరాన్ నాయకులారా! మీరు చాల బుద్ధిమంతులు అని మేము తలంచుచుంటిమి. కాని మీరు చాల బుద్ధిహీనులుగా తేలితిరి. ముసల్మానులమగు మేము మానవులను దేవుళ్లు (స్వాములు) గాఁజేయుము. బలములేని మానవులపై బలముగల వారి యాజమాన్యమును సమ్మతింపము. మీరు కూడ ఇటులే చేయుదురని మేము తలంచుచుంటిమి. మీలోని బలహీనులు బలిష్ఠులను పూజింతురు. వారిని దేవతలుగాఁజేసి ఉన్నత స్థానములో కూర్చుండఁజెట్టెదరు. మీయొద్ద మానవులలో సమానభావము లేదు అనునట్టి విషయము ముందేనాకుఁదెలిసి యుండినచో మీకొలుపుకూటము నకు నేనెన్నటికినివచ్చియుండెడివాఁడను కాను. సరే నేనుమీయొద్దకు వచ్చినాఁడను. ప్రభుత్వము నిల్పుకొనుటకు ఈపద్ధతి కానేరదు. లోఁబడియున్నవారి యాందోళనము మీయధికారమునునాశము చేసి వేయును.” ముగైరా పలికినమాటలువిని సభ్యులు పరస్పరము మాటలాడుకొనిరి. అధమస్థితిలోనున్న

వారలు “దేవునిసాక్షి! ఈఅరబ్బు పలికినమాట వాస్తవము” అని పలుకసాగిరి. “ఈతఁడు మార్తైతులను మాకువిరుద్ధముగా పురికొల్పినాఁడు, ఈతని జాతివారిని తక్కువగాఁజూచువారు చాలబుద్ధిహీనులు” అని ప్రభుత్వనాయకులు పలుకసాగిరి.

—: యుద్ధ ప్రారంభము :—

ముసల్మానుల రాయబారుల సంభాషణవలన రుస్తుముచాల ఉద్రేకించి యుద్ధమునకు సిద్ధమాయెను. ఈరాసుల సైన్యము యుద్ధరంగమునకు వచ్చి మహావైభవముతో పదుమూఁడు వరుసలుదీరి నిలిచెను. సైన్యమునకు వెనుకవీనుఁగుల సైన్యము నిలిచెను. ఈరాసుల ముఖ్యపట్టణమగు మదాయినునకు యుద్ధ విషయము తెలుపుటకు మంచియేర్పాటు చేయఁబడెను. ముసల్మానుల సైన్యముకూడ యుద్ధ పద్ధతి ననుసరించి యుద్ధరంగములోనిలిచి యుండెను. ముసల్మానుల సైన్యమునకు వెనుక అగడ్త యుండెను. ఈరాసుల సైన్యమువెనుక అతీఖు అను నది యుండెను. ఉభయులకు మధ్య యుద్ధరంగముండెను. ప్రోద్బుద్ధులైన పిదప జోహారు నమాజు సలిపి యుద్ధమునకు ముసల్మానుల సైన్యము సిద్ధమాయెను. ముసల్మానుల సర్వ సేనాధిపతిఅగు సాదుబిన్ వఖాసు మూఁడుసార్లు అల్లాహు అక్బర్ అని పలుకఁగానే యుద్ధవీరులు మల్లయుద్ధము చేయసాగిరి. నాల్గవసారి అల్లాహుఅక్బరు అని సాదుగారు పలుకఁగానే ఘోర యుద్ధము ప్రారంభమాయెను. ముసల్మానుల గుఱ్ఱములు నల్లనియేనుఁగులను చూచి బెడరసాగెను. వీనుఁగులవలన ముసల్మానులకు చాల ఉపద్రవముగలుగసాగెను. ముసల్మానులు బల్లెములతోను బాణములతోను వీనుఁగులను

మహాశౌర్యముతో మార్కొనిరి. దాదాపు అయిదువందల ముసల్మానులు ఏనుఁగులలో చిక్కుకొని స్వర్గలోకముచేరిరి. కొంత రాత్రి గడచినపిదప యుద్ధము నిలిచిపోయెను. ఆదినము యుద్ధములో ఈరానులది పై చెయ్యిగానుండెను. ఆదినమును అరబీలో “యకాముల్ అర్మాన్” అనుదురు.

రెండవదినము స్వర్గవీరులను సమాధిగావించిరి. గాయములు తగిలిన వారిని చికిత్సకొఱకు స్త్రీలకు అప్పగించిరి. యుద్ధము ప్రారంభము కాకమునుపే సిరియా (షామ్) దేశము నుండి ఆటువేలపై న్యము ముసల్మానుల సహాయమునకువచ్చి చేరెను. ఆపై న్యము కొద్దికొద్దిగా పగలంతయు వచ్చుచుండెను. అదిచూచి ఈరానులకు చాల భీతిగలిగెను. సిరియా నుండి వచ్చినపై నికులు తమ యొంటెలపై నల్ల గుడ్డలు వేసి ఈరానుల పై న్యములో విడిచిరి. దీని వలన ఈరాను పై న్యములో చాల యుపద్రవము గలిగెను. సగము రాత్రివఱకు ఘోరయుద్ధము జరుగుచుండెను. ఆదినము యుద్ధములో ముసల్మానుల పై చెయ్యిగా నుండెను. దీనిని యకామె అగ్వాస్ అనుదురు.

మూడవదినము మొట్ట మొదట స్వర్గవీరులను సమాధి చేసిరి. గాయములు తగిలిన వారిని చికిత్సకొఱకు స్త్రీలకు అప్పగించిరి. ఆదినముకూడ ఏనుఁగుల వలన ముసల్మానులకు ఉపద్రవముండెను. అందులకు ఇస్లాములో క్రొత్తగాఁజేరిన ఇద్దఱు ఈరానీలను పిలిచి సాదుగారు సలహా అడుగఁగా వారిద్దఱు “ఏనుఁగులకన్నులును పగులఁగొట్టి వాని తొండములను నఱికి వేయవలెను” అని పలికిరి. దానికిగాను సాదుగారు

కొందఱు ముసల్మాను వీరులను నియమించిరి. ఆవనుఁగులలో రెండు వనుఁగులు పెద్దవిగానుండెను. ముందు వానికన్నులను బల్లెముతో పొడువఁగా అవి పాటిపోసాగెను. వాని వెనుక మిగిలిన వనుఁగులు పాటిపోయెను. అట్లు వనుఁగుల యువద్రుముతోలఁగెను. ఈరానుల సైన్యము చెల్లాచెదరాయెను. ఘోర యుద్ధము ప్రారంభమై రాత్రింతయు యుద్ధమేజరుగుచుండెను. తెల్లవాటిసను ఏమియు తేలకుండెను. తుదకు కొందఱు నాయకులు పురికొల్పఁగానే కొందఱు తమ గుఱ్ఱములనుండిదిగి శత్రుసైన్యములో దూరి మహా శౌర్యముతో శత్రువులను తెగనఱక సాగిరి. ప్రొద్దువాలకమునుపే ఈరానీల రెండుప్రక్కల సైన్యము స్థానమువదలి చెల్లాచెదరుకాఁగానే ముసల్మానులు మధ్యనున్న సైన్యమును వధింపసాగిరి. రుస్తుము వీరముపై కూర్చుండి యుద్ధము చేయించుచుండెను. ఆతఁడు తన సైన్యము యొక్క దుర్గతిని చూచి రోషముతో వీరముదిగివచ్చి మహాశౌర్యముతో యుద్ధము చేయసాగెను. ఆతనికి చాలగాయములు తగులఁగానే సహింపలేక పాటిపోసాగెను. అప్పుడు హిలాల్ అను ముసల్మాను సిపాయి చూచి వానినివెంటబడించి వధించివేసెను. మరల రుస్తుము యొక్క వీరముపై నెక్కి “దేవునిపాక్షి! నేను రుస్తుమును వధించితిని” అని కేక వేసెను. ఈవిషయము ఈరానులకుఁ దెలియఁగానే యుద్ధరంగము వదలి పాటిపోసాగిరి. పాటిపోవుచున్న ఈరానీలను ముసల్మానులు వెంటబడి వధింపసాగిరి. ఖాదిసియా యుద్ధము ఈరానుదేశములో జరిగిన యుద్ధములలోచాల ముఖ్యమైనది. దీనిపిదప ముసల్మానులప్రభుత్వ పతాకము ఈరాను దేశములో

స్థిరపడెను. ఈరానుల ప్రభుత్వమునకు వినాశము గలిగెను. ఈయుద్ధములోముప్పది వేలమంది ఈరానులు వధింపబడిరి. ఎనిమిదివేలమంది ముసల్మానులు స్వర్గలోకముచేరిరి. ఈ దినమును యామె అర్ మాస్ అనుదురు.

హజ్రత్ ఉమరుగారికి ఖాదిసియా యుద్ధము యొక్క ఫలితమును గూర్చిచాల చింతయుండెను. ప్రతిదినము మదీనా పట్టణమునకు బయటవచ్చి కబురుతెచ్చు వానికిఁగాను ఎదురుచూచుచు పోవుచుండిరి. ఒకదినము తమ అలవాటుననుసరించి మదీనాకు బయట కూర్చుండి, ఎదురుచూచుచుండిరి. అప్పుడు ఒకఁడు ఒంటెపై నెక్కి వచ్చెను. హజ్రత్ ఉమరుగారు “మీరే చ్చటినుండి వచ్చుచున్నారు” అని అడుగఁగా ఆయన “ఖాదిసియానుండి వచ్చుచున్నాను” అని సలికెను. అప్పుడు ఖలీఫా ఓదేవుని భక్తుఁడా! అచ్చట ఏమిసంభవించినది. నాకుఁదెలుపుము అని అడుగఁగా ఆతఁడు “దేవుఁడు శత్రువునకు అపజయము నొసంగెను” అని పలుకుచు మదీనావైపునకు పరుగెత్తసాగెను. హజ్రత్ ఉమరుగారు కూడ వాని వెనుకపరుగెత్తుచు వానితో విజయవివరము అడుగుచుండిరి. వారిద్దఱును మదీనా పట్టణములో ప్రవేశింపఁగానే ముసల్మానులు యాలమిరల్ మూమిసీన్ (ముసల్మానుల ప్రభువు) మీకు సలామ్” అని పలుకసాగిరి. అప్పుడు ఒంటెనెక్కి వచ్చుచున్న యాతఁడు తెలిసికొని భయపడి “ఓప్రభువా! మీరు ముందే మీ పేరు నాకెందులకుఁదెలుపలేదు” అని మనవిచేయసాగెను. అందులకు హజ్రత్ ఉమరుగారు అది పోనిమ్ము. విజయవివరములు తెలుపుము అని సెలవిచ్చిరి. తుదకు ఒక సభ గావించి

ముసల్మానులందఱిని రప్పించి ఖాదిసియా విజయమును గూర్చి సర్వసేనాధిపతి పంపిన సంతోషవార్త అందఱకు వినిపించిరి

—: అభయ మిచ్చుట :—

కొంతకాలము తరువాత సాదుగారు హజ్రత్ ఉమర గారికి నొక లేఖవ్రాసిరి. అందు “ఖాదిసియా యుద్ధములో పాలు గొన్న ఈరాసీలులో కొందఱు తమకు ఇష్టములేకున్నను బలాత్కారముగా యుద్ధములో పాలుగొనునట్లు చేయబడెను.” అని పలుకుచున్నారు. మఱికొందఱు యుద్ధకాలములో తమ యిండ్లు వదలి పాటిపోయి తిరిగివచ్చియున్నారు. వీరందఱు అభయము వేడు చున్నారు. వీరివిషయమున మీ సెలవునమున్నది అని వ్రాసిరి. అపుడు హజ్రత్ ఉమరుగారు గొప్పగొప్ప నాయకుల (సహాబాను రప్పించి సలహా తీసికొని తీసుకొని వారికి అభయమునొసంగ వలెనని సెలవిచ్చిరి.

—: మదాయిన్ జయము :—

సాదుగారు ఖాదిసియాలో జయముపొందిన పిదప రెండు నెలలు అచ్చట మకాముచేసి ఖలీఫా సెలవుననుసరించి మదాయిన్ పట్టణముపై దాడివేడలిరి. మదాయినునకు మధ్యలోనున్న బాబలు, కూసా, బహరాషేర్ అను పురములను సుళువుగా జయించుచుదానిని సమీపించిరి. ఈరాసీలు బహరాషేర్ నుండి పాటిపోవుచు దజలా (టీగరస్) నదీపైనున్న వంతెనలను తెగివేసిరి. కాని ముసల్మానులు దేవునిపై నాధారపడి గొప్ప ధైర్యముతో తమ గుఱ్ఱములపై నెక్కి నదిలోనీడుచు దాటిపోయి సురక్షితముగాదరిచేరిరి. ముసల్మానుల సైన్యము నదిని దాటిపోవఁగానే ఈరాన్ రాజు ముఖ్యపట్టణ

మగు మదాయినును విడిచి హుల్వానునకు పాటిపోయెను. శత్రువులపై సైన్యము కూడ అచ్చట లేకుండెను. కావున ముసల్మానులు ఏలాటి ఆటంకములేకుండ ముదాయిన్ పట్టణములో ప్రవేశించిరి. అందు ఖన్ రెఅబ్ యజ్ అను రాజభవనము మహావైభవముగలది యుండెను. సాదుగారు అందుప్రవేశించి దేవుడు తమకు జయమునొసంగినందులకు కృతజ్ఞత సలుపుటకు ప్రార్థన సలిపిరి. అందుచాల విలువైన వస్తువులును ధనమును లభించెను. సైనికులు భవనములకుఁగానితోటలకుఁగాని ఏలాటి నష్టముగలిగింపలేదు. సమస్త విజయధనము ఏలాటిలోని లేకుండ న్యాయముగా సేకరింపబడెను. యుద్ధ ధర్మముననుసరించి విజయధనములోని అయిదవ భాగము మదీనాపురమునకు పంపబడెను. మిగిలిన ధనము ముసల్మానుల వీరులకు పంచబడెను. ఒక్కొక్క సిపాయి భాగమునకు పండ్రిండు వేల దీనారములు వచ్చెను. మదీనాపురమునకు చేరిన ధనము కూడ అందఱికి చూపి తగినవారికి పంచబడెను.

—: జలోలా యుద్ధము :—

ఈరానీయుల సైన్యము మదాయినునుండి పాటిపోయి జలోలాలో చేరు కొనెను. జలోలా చాలముఖ్యమైనది. అచ్చటనుండి ఆజర్ బాయిజాన్ బాబ్ జబాల్ మతియుఫారను దేశములకు ప్రవదోవలుండెను. కావున ఈరాన్ నాయకులందఱును చేరి ఇచ్చటనుండి మేముతో లగిపోయినచో మతోకతావున మేము కలియలేము. కావున మేము ఇచ్చటనే ధైర్యముతో ముసల్మానులను మార్చొనితుది ప్రయత్నముచేసి తీరవలెను అని సలహాచేసికొని యుద్ధమునకై గొప్పగొప్పసన్నాహములుచేయ సాగిరి. యజ్ ద

గిర్దు(ఈరాన్ రాజు)కూడహుల్వానునుండి గొప్పసైన్యమునుపంపెను. మహ్మదురాజీ అనువానినిసర్వసేనాధిపతిగానెన్నుకొనిరి. జలోలాపట్టణమునకు చుట్టులగడ్డ త్రవ్వదానికిముందు కంపచెట్లు పాతి చాలభద్రపఱచిరి. సాదుగారు ఖలీఫాయొక్క నెలపుననుసరించి ఈరానులను మార్కొనుటకై హాషిమును సేనాధిపతిగాఁ జేసిపంపి తాము మదాయినులోనే మకాముచేసిరి.

హాషిముగారు హి|| శ|| 16 వ, సం, సఫరు నెలలో పండ్రెండు వేలమంది సైనికులను దీసికొని జలోలాపైదాడి వెడలి దానిని ముట్టడించిరి. ఈరానీయులు అపుడపుడు అగడ్తను దాటివచ్చి యుద్ధము సలుపుచు తిరిగి పోవుచుండిరి. ఇట్లుకొన్ని నెలలు జరిగెను. తుదకు ఒకదినము ముసల్మానులు ఘోర యుద్ధము సలుపుచు అగడ్తదాటిపోయి పురములో ప్రవేశించిరి. ఈరానీయులుకూడ మహాధైర్యముతో ముసల్మానులతోయుద్ధము సలిపిరి. కాని తుదకు ఈరానీయులు యుద్ధరంగములోనిలువలేక వీరిపిచ్చిపాటిపోసాగిరి. ముసల్మానులు వారిని ఖానఖీన్ అను ప్రదేశమువఱకు తఱిమివేసిరి. ఈ యుద్ధము నందు దాదాపు ఒకలక్ష ఈరానీయులు వధింపఁబడిరి. మఱి మూడు కోట్లధనము విజయధనముగా ముసల్మానులకు లభించెను. సాదుగారు విజయధనమును మదీనాపురమునకు పంపుచు విజయవార్తను గూర్చి ఖలీఫాహజ్రత్ ఉమరు గారికిఁదెలిపిరి. జయమువలన మదీనాలోని ముసల్మానులందఱు చాలసంతసించిరి. విజయధనము మదీను ముంగటిలోకుప్పగా పడియుండుటను చూచి హజ్రత్ ఉమరుగారు కన్నీరు విడువసాగిరి. అపుడు ఒకరు “ఏమయ్యా! కన్నీరు విడుచుటకు ఇది

సమయముకాదు గదా! అని విన్నవించిరి. అప్పుడు హజ్రత్ ఉమరుగారు “ఏజాతిలోధనము అధికముగా వచ్చునో ఆజాతి లోఅనూయకూడ వచ్చును. అనూయప్రబలినపుడు, ఆ జాతి వైభవము సశించిపోవును” అని సెలవిచ్చిరి. ఆపిదప విజయ ధనము అక్కఱగలవారికి పంచబడెను.

—: తక్రీతు యుద్ధము :—

మూసలులోనున్న రోమనులును అరబ్బుకైస్తవులను ముసల్మానులను మార్కొనవలెనని తక్రీతులో సర్వయత్నములు చేయుచున్నారు అని సాదుగారికి మదాయినులో తెలియ నాయెను. అందులకు వారు అబ్దుల్లా: బిన్ మోతమ్ గారిని సేనాధిపతిగాఁజేసి అయిదువేల సైన్యమును తక్రీతునకు పంపిరి. ఈ విషయము రోమనులకుఁదెలిసి తమ పురమునకు చుట్టుఅగడ్త త్రవ్వికోట తలుపులువేసికొనిరి. రోమనులు సమయము దొరకినపుడెల్ల అగడ్తదాటివచ్చి ముసల్మానులతో యుద్ధమాడుచుండిరి. కాని ప్రతిసమయములోను రోమనులకు అపజయమే గలుగుచుండెను. అట్లు 24 సార్లు పోరుసలిపిరి. తుదకు రోమనులబలము తగ్గిపోయి ముసల్మానుల సైన్యమును మార్కొన లేకపోయి పడవలెక్కి దజ్లా (టీగరస్) నదిదాటి పాటిపోవలెనని యుద్దేశించిరి. వారి యుద్దేశము అబ్దుల్లా: బిన్ మోతమ్ గారికిఁదెలిసి రహస్యముగా తక్రీతులోనున్న అరబ్బుకైస్తవులకు “మీరు ఇస్లామ్ లో చేరినచో ముసల్మానులకున్న హక్కు లుమీకునుండఁగలవు. కావున మీరు ఇస్లాములోచేరి మాకుతోడు పడవలెను” అని కబురుపంపెను. అక్రైస్తవులు ఇస్లాము మతము స్వీకరించిరి. ఆపిదప ముసల్మానులు రోమను

లను మార్కొనిరి. రోమనులు నదివైపునుండి పాటిపోవ
యత్నించుచుండగా క్రొత్తగా ఇస్లాములో చేరిన ముసల్మా
నులు రోమనులను పోసీయక అడ్డగించి యుద్ధముచేయసాగిరి.
ఇట్లు రెండు వైపులనుండి రోమనులపై ముసల్మానులు యుద్ధ
ము చేయసాగిరి. రోమనులు అందఱును వధింపఁబడిరి. తక్రీతు
ముసల్మానుల వశమాయెను. అచ్చటకూడ విజయధనము చాల
లభించెను.

తక్రీతును జయించిన పిదప అబ్బూల్లాగారు నైసవా,
మూసలను జయించుటకై కొంత సైన్యము పంపిరి. అందు
క్రొత్తగా ముసల్మానులైన అరబ్బులుకూడ నుండిరి. వారు
మందుగానేపోయి తక్రీతులో రోమనులకు జయము లభించి
నది. రోమనులు వచ్చుచున్నారు అని ప్రకటించిరి, అది విని
నైసవా, మూసలు జనులు చాల సంతోషపడి తమ పురద్వారములను
తెఱచిరి. అప్పుడు ముసల్మానులు యుద్ధము సలుప
కుండనే ఆరెండు పురములను పట్టుకొనిరి.

సాదుగారు మదాయిననునకు చుట్టుపట్లనున్న మాసబ్
జాన్, ఖర్ఖైసా, హీతు అను పురములపై తమ సైన్యము
పంపి పట్టుకొనిరి. ఈవిజయముల పిమ్మట ఇరాఖ్ దేశమం
తయు ముసల్మానుల వశమాయెను. హజ్రత్ ఉమరుగారి
యాజ్ఞను అనుసరించి కొద్ది పన్ను నియమించి ఎవరి భూమి
వారికి నొసంగఁబడెను. జమ్మీలపై కొద్దిగా జిజ్ఞాపన్ను
విధింపఁబడెను. ఇరాఖ్ దేశమంతటను శాంతి నెలకొలుపఁ
బడెను. సరిహద్దులపై భద్రతకుఁగాను సైన్యము నియమింపఁ
బడెను.

—: కూఫా, బసరా పురముల నిర్మాణము :—

హిందూ శకము 16 సం॥ నుండి 17 వఱకు ఇరాఖ్ లో నున్న ముసల్మానుల సైన్యమునకు మదాయిన పురము ప్రధాన స్థలము (Head Quarter)గా నుండెను. కాని యచ్చటి నీళ్లు గాలి (Climate) అరబ్బులకు పట్టలేదు. వారి దేశము లలోని బలము తగ్గిపోయెను. వారి రంగు మాటిపోయెను. కావున హజ్రత్ ఉమరుగారు, అరబ్బుల యారోగ్యమునకుఁ దగిన స్థలము వెదకవలెనని ఆస్థలమునకును మదీనాపురమునకు మధ్య సముద్రముగాని వంతెనగాని యుండకూడదు. మఱియు అది సముద్రమునకును భూమికిని సంబంధము గలదిగా నుండ వలెను అను అని సాదుగారికి వ్రాసిరి. సాదుగారు దానికిఁగాను సలమానుగారిని హుజైఫాగారిని నియమించిరి. వారిద్దఱు కూఫా స్థలమును అరబ్బుల నివాసమునకుఁగాను ఎన్నుకొనిరి. అచ్చటి నేల యిసుకగులకతాళ్ళు గలిగియుండెను. పురాతనది అచ్చటనుండి 1 ½ మైలు దూరములో నుండెను. దాని పొత్తములోనే నోమానుకట్టిన గొప్పమేడలుండెను. ఇచ్చట హజ్రత్ ఉమరుగారి సెలవు ననుసరించి మొట్టమొదట కనవుతో నిండుకట్టిరి. కాని అగ్నిప్రమాదము వలన ఇండ్లు కాలిపోగా ఇటిక రాళ్ళతో నిండు కట్టించిరి. అందు నలుబదివేల మంది నమాజు చేయుటకు వసతిగల పెద్ద (జమా) మసీదు నిర్మింపఁబడెను. మసీదునకు నెదుట ఇరాఖ్ అధికారి నివసించుటకు ప్రభుత్వ గృహము నిర్మింపఁబడెను. ప్రభుత్వ గృహమునకు మధ్యభూమిలో రెండు వందల గజముల పొడవుగల యిల్లు ప్రభుత్వ ఖజానాకొఱకు నిర్మింపఁబడెను. మసీదునకు

కొంత దూరమున 40 వేల మంది నివసించుటకుఁగాను వీధులు నియమించి యిండ్లు కట్టఁబడెను. ప్రతి వీధిలో నొక మసీదు నిర్మింపఁబడెను. కూఫాపురములోని మార్గములన్నియు జమా మసీదునుండి వెడలు చుండెను. రాజబాటలు 40 గజముల వెడల్పును సాధారణమైన బాటలు 30 లేక 20 గజముల వెడల్పును వీధులు 10 గజముల వెడల్పును గలిగి యుండెను. అన్ని విధముల వసతులు గలిగి చాల విశాలమైన పురము ఏర్పడెను. సాదుగారు హి : శ : 17 సం॥ (638 జనవరి) లో మదాయినునుండిలేచి కూఫాపట్టణములో నివాసము ఏర్పాటు చేసికొనిరి.

దీనికి రెండు వర్షముల పూర్వము హజ్రత్ ఉమరు గారి సెలవు ననుసరించి బసరా పట్టణము ఏర్పడెను. అచ్చటి నేలకూడ ఇసుక గులకరాళ్ళు గలిగియుండెను. చుట్టుపట్ల నీళ్ళు, మేత వసతి చాల యుండెను. అచ్చట కూడ జమా మసీదు, ప్రభుత్వగృహములు కట్టఁబడెను. దజలానదినుండి పదిమైళ్ళ దూరమునుండి బసరా వఱకు నీటికాలువ నిర్మింపఁ బడెను. బసరాలోకూడ మొట్టమొదట కనవుతో నిండుకట్టిరి. అగ్నిప్రమాదము గలిగినందున ఇటికరాళ్ళితోను మట్టి తోను మిద్యెలు కట్టించిరి. కూఫా, బసరా పురములు ఏర్పడిన పిమ్మట ఆరెండు పట్టణములును ముసల్మానుల సైన్యమునకు ప్రధాన స్థలము లాయెను. హజ్రత్ ఉమరుగారు ఇరాఖ్ దేశమును రెండు భాగములుగఁజేసిరి. ఇరాఖ్ పై భాగమునకు కూఫాను ముఖ్యపట్టణముగా నియమించి సాదుగారిని దానికి అధికారిగా నియమించిరి. ఇరాఖ్ కింది భాగమునకు బసరా

ముఖ్యపట్టణముగా నేర్పాటుచేసి ఉత్తబాగారిని దానికి అధికారిగా నియమించిరి. ఈరాను దేశము జయింపబడిన పిమ్మట బాబ్, ఆజర్ బాయిజాన్, హమ్మాన్, రై, అస్ఫహాన్, మాహ్, మూసల్, ఖర్ఖైసా మొదలగు పురముల సంబంధము కూఘాతోను, ఖారాసాన్, సజిస్థాన్, మకరాన్, ఛారసు, అహ్మజుపురముల సంబంధము బసరాతోను సంధింపబడెను.

—! ఛారసుపైదాడి వెడలుట :—

అలాబిన్ హజ్రమీఅను వారు గొప్ప యుద్ధవీరులు. వారు హజ్రత్ అబూకరుగారి ప్రభుత్వకాలములో మత భ్రష్టులతో యుద్ధముచేయుటలో గొప్ప కార్యము నిర్వహించిన వారు. కావున హజ్రత్ ఉమరుగారు అలాబిన్ హజ్రమీగారిని బహరైనుపై అధికారిగా నియమించిరి. వీరు, సాదుగారు గావించియున్న విజయ కార్యములను విని తాముకూడ అట్లు చేయఁదలంచి హజ్రత్ ఉమరుగారి సెలవుపొందకయే తమంతటతామే సముద్రమార్గమున ఛారసుపై యుద్ధము చేయుటకై యొక సైన్యమునుపంపిరి. ముసల్మానుల సైన్యము ఖస్తఖరు చేరఁగానే ఈరాసీయులు ముసల్మానుల యోడలను పట్టుకొనిరి. ముసల్మానుల సేనాధిపతి గొప్ప ధైర్యముతో ఈరాసీయులతో యుద్ధమునలిపి ఈరాసీయులను పెక్కండ్రను వధించెను. కాని ముసల్మానులు తమ యోడలను ఈరాసీయులనుండి లాగుకొనలేక పోయిరి. ఇక ముసల్మానులు తమ కొలది సైన్యముతో ఈరాను దేశమందు నిలుచుట ఉచితము కాదని తలచి భూమార్గమున బ్రాపురమునకు తిరిగి పోవఁ

నని తలఁచిరి. కాని ఈరానీయుల సైన్యము వారి మార్గమును ఆటంకపఱచెను. కావున ముసల్మానులు విధిలేక తావును అనుచోట ముట్టడింపఁబడిరి. ఈపిషయము హజ్రత్ ఉమరు గారికిఁ దెలిసి “తత్క్షణమే ముట్టడింపఁబడినముసల్మానుల సహాయమునకుఁగాను ఒక గొప్ప సైన్యము పంపవలసినది” అని బసరాఅధికారియగు ఉత్బాకు ఉత్తరువుపంపిరి. ఉత్బా 12 వేల సైన్యమును అబూబస్రా ఆధిపత్యమునపంపెను. అబూ బస్రా సముద్రతీరమార్గమునుండి ప్రయాణముసాగించి ముసల్మానులు చుట్టఁబడియుండిన స్థలముచేరి వారిని శత్రువులనుండి రక్షించెను. అలాబిన్ హజ్రీమీ గావించిన ఈఅపాయకరమైన పనినిచూచి హజ్రీత్ ఉమరుగారు చాలఅసహ్యపడి అలాగారిని బహరైను అధికారమునుండి తొలగించి కూఛాకుపోయి సాదు గారికిఁ దప్పని చేయవలసినది అని సెలవుగావించిరి.

—: అహ్మజు విజయము :—

అహ్మజు సరిహద్దులు బసరా సరిహద్దులతో కలియుచుండెను. ఇచ్చట ఈరానుల గొప్ప సర్దారగు హుర్ముజాను అధికారిగా నుండెను. అతడు అపుడపుడు ముసల్మానుల పురములపై దాడి సలుపుచుండెను. కావున బస్రాఅధికారియగు ఉత్బా, హుర్ముజాను గావించుచున్న శాంతిభంగమునకుఁగాను వానిపై యుద్ధము సలుపవలెనని నిశ్చయించుకొని కూఛా అధికారియగు సాదుగారి సైన్యసహాయముకోరెను. కూఛా నుండి ముసల్మానుల సైన్యమువచ్చి బస్రాసైన్యమునకుతోడు పడెను. రెండుసైన్యములును కలిసి హుర్ముజానుపై యుద్ధము గావించెను. యుద్ధములో హుర్ముజాను ఓడిపోయి అహ్మజు,

మహర్జాను అను భూభాగమును ముసల్మానులకిచ్చి సంధి చేసికొనెను. మనాజిర్ నహరెతీరీ అను ప్రదేశమున ముసల్మానుల పై న్యము నివాసము ఏర్పఱచుకొనెను. కొన్నాళ్ల పిమ్మట సరిహద్దుల విషయము ముసల్మానులకును హుర్ముజానునకు కలహముకలిగెను. హుర్ముజానుతాను గావించిన సంధిని తెప్పివేసి కుర్దుల సహాయమువేడి యుద్ధమునకు సిద్ధమాయెను. హజ్రత్ ఉమరుగారి సెలవుననుసరించి ఉత్బా, హుర్ముజానును మార్కొనెను. జనరెసూఖె అహ్వజ నాద్ధ యుద్ధము సంభవించెను. యుద్ధములో హుర్ముజాను ఓడిపోయి రామహుర్ముజానకు పాతిపోయెను. దీని ఫలితముగా అహ్వజ పూర్తిదేశము తస్తరువఱకు ముసల్మానులవశమాయెను.

—: జీమ్మిరైతులయెడ న్యాయము :—

హుర్ముజాను గావించిన దోచిహమునకుఁగాను ముసల్మానులు ఈరానుపై నన్యాయము చేయుచున్నారేమో అను తలంపుతో విచారింపవలెనని కూఛానుండిపదిమంది పెద్దనాయకులను ఉమరుగారు రప్పించివారితో “ముసల్మానులు జమ్మిరైతు(ఈరానీ)లపై నేలాటి అన్యాయము జరుగుటలేదుగదా అనిప్రశ్నించిరి. అనాయకులు “ఏలాటి అన్యాయము జరుగుటలేదు. మీరు సెలవునొసంగినట్లు న్యాయము జరుగుచున్నది” అని హజ్రత్ ఉమరుగారితో నాయకులు విన్నవించిరి. అపుడు హజ్రత్ ఉమరుగారికి మనశ్శాంతిగలిగెను. వచ్చిననాయకులకు బహుమానములిచ్చితిరిగి కూఛాకు సాగనంపిరి.

—: ఒకలేఖ :—

“ముసల్మానులు ఈరానురైతులపై అన్యాయము

చేయకుండునట్లు చూడవలెను. జిమ్మారైతుల విషయమున దేవునికి భయపడవలెను. మీరు అన్యాయముచేసినచో రైతులు కూడ అన్యాయము, ఉపద్రవములు చేయుదురు సుమా! ఆడినమాట నెఱవేర్చుటవలననే దేవుడు మీకు రాజ్యము నొసంగి యున్నాడు. కావున మీరు గావించిన వాగ్దానము ప్రకారము నడచుకొనవలెను. ఆడినమాట తప్పకూడదు జిమ్మారైతుల విషయము బాగుగా ప్రవర్తింప వలెను. ఈ విషయమున దేవుని యాజ్ఞలను సరిగా ననుసరింప వలెను. ఇట్లు మీరు రైతులయెడ నన్యాయముగ నడచుకొన్నచో దేవుడు మీకు తోడుపడును" అని బసా అధికారియగు ఉత్బాకు నొక లేఖవాసిరి.

—: రామహర్షుజు, తస్తరుల విజయము :—

యజ్ఞదగిర్దురాజు మరూలో నిలిచియుండెను. మరూ నుండి అహ్వజులొనున్న ఈరానీయులయొద్దకు రహస్యముగా లేఖలువ్రాసి వారు ముసల్మానులకు లోబడినందులకు వారిని చీవాట్లుపెట్టెను. మఱియు ఆరాజుఘోరసునాయకులను ప్రోత్సహపఱచిముసల్మానులతో యుద్ధము నలుపవలెననిపురికొల్పెను. దాని ఫలితముగా అహ్వజు ప్రాంతములో పెక్కుచోట్ల ఉపద్రవములు చెలరేగెను. ఘోరసు వారును అహ్వజువారును కలిసి ముసల్మానులను మార్కొన వలెనని ప్రయత్నములు చేయసాగిరి. ఈవిషయము హజ్రత్ ఉమరుగారికిఁ దెలిసి అహ్వజుపై మతతమ సైన్యములు పంపవలెనని కూడా అధికారియగు సాదునకును, బ్రహ్మఅధికారియగు అబూమూసా అష్అరీకిని ఉత్తరువు చేసిరి. హజ్రత్ ఉమరుగారి యుత్తరువు రాగానే

నూమానుగారు గొప్పసైన్యమును దీసికొని కూఁఘానుండి బయలుదేరి రామహర్మ్యజ్ఞనకుచేరి అచ్చట హర్మ్యజ్ఞానుతో యుద్ధము సలిపిరి. యుద్ధములో హర్మ్యజ్ఞాను ఓడిపోయి తస్మిన్ నకు పాటిపోయెను. నూమానుగారు రామహర్మ్యజ్ఞను ఆక్రమించుకొనిరి. అచ్చటనుండి నూమానుగారు తస్మిన్ నకు బయలుదేరిరి. వారు అచ్చట చేరఁగానే బ్రహ్మానుండి బయలుదేరిన సైన్యముకూడ వారితో కలిసికొనెను. బ్రహ్మానుండి వచ్చిన సైన్యమునకు సహల్ బిన్ అదీగారు సేనాధిపతి గానుండిరి. ముసల్మానుల సైన్యమువచ్చిన విషయము హర్మ్యజ్ఞానుకుఁ దెలిసిపురద్వారములు వేసికొని పురములోనే నిలిచి పోయెను. ఈరానీయులు సమయము దొరకినపుడెల్ల బయటికి వచ్చి ముసల్మానులతో యుద్ధము చేయుచుండిరి. ఇట్లు ఒక నెలలోపల ఎనుబదిసార్లు యుద్ధము జరిగెను. ఒకపుడు ముసల్మానులకును మఱొకపుడు ఈరానీయులకును విజయముగలుగుచుండెను. ఇట్లు జరుగుచుండఁగ ఒక దినము ముసల్మానుల సైన్యములో నొక ఈరానీవచ్చి “నాకు అభయము నొసంగినచో పురములో ప్రవేశించుటకుఁగల మార్గము నేనుచూపఁగలను” అని సర్వసేనాధిపతి యగు అబూబ్రాహీమ్ తో విన్నవించఁగా ఆయన తత్క్షణమే వాని మనవిని అంగీకరించెను. అయీరానీ తనవెంట అప్రహ్మ అను ముసల్మాను సేనాయీ దీసికొని భూమిలోపలనున్న కాలువ మార్గమున పట్టణములోనికి ప్రవేశించెను. అప్రహ్మ పురములో బాగుగ తిరిగి అన్నితావులను గమనించి చూచుకొనిన పిదప మరల ఆమార్గముననే ఈరానీ అప్రహ్మను దీసికొని వచ్చి వదిలిపోయెను. అప్రహ్మవచ్చి సేనా

ధిపతితో “నేను రెండు వందల మంది సిపాయిలతో పురమును జయింపఁగలను” అని విన్నవింపఁగానే రెండువందల మంది యుద్ధవీరులు దానికై సిద్ధమై అహ్మదువెంట బయలుదేరిరి. అహ్మదు ఆరహస్యమార్గమున సైనికులను దీసికొని పురములో ప్రవేశించి ద్వారపాలకులను వధించి పురద్వారములను తెఱచివేసెను. అచ్చటముసల్మానుల సైన్యమంతయు వేచికొని నిలిచియుండెను. తలుపులు తెఱవఁబడఁగానే అల్లాహుఅక్బరు అను విజయధ్వనులు గావించుచు పురములో ప్రవేశించెను. ఆకస్మికముగ వచ్చిన ముసల్మానుల సైన్యమునుగూర్చి హుర్ముజాను విని పురములోనున్న కోట తలుపులు వేసికొని కోటబురుజుపై నెక్కి “నన్ను ముసల్మానుల శిలీసా (హజ్రత్ ఉమరుగారి) యొద్దకు పంపవలెను. వారు నావిషయము గావించు తీర్మానము నేను ఒప్పుకొందును. ఇది సమ్మతించినచో నేను కోటబురుజునుండి దిగివత్తును” అని ముసల్మానుల సర్వసేనాధిపతితో పలికిరి. దానికిసర్వసేనాధిపతి సమ్మతింపఁగా హుర్ముజాను కోటతలును. తెఱచి తన్ను ముసల్మానులకు అప్పగించుకొనెను. ఇట్లు తస్తరుజయింపఁబడిన పిమ్మట అబూబస్త్రాగారు దానికి చుట్టుపట్ల ప్రదేశములకు కొద్దికొద్ది సైన్యము పంపిరి. ఆ సైన్యము చుట్టుపట్లనున్న గ్రామాలను వశపఱచుకొనెను. ఆ యుద్ధములో హజ్రత్ బరాబిన్ మాలిక్ మొదలగు గొప్పగొప్ప సహాబాలు స్వర్గము చేరిరి.

—: హుర్ముజాన్ మదీనాపురమునకు పోవుట :—

అబూబస్త్రా, రాయబారుల వెంట హుర్ముజానును

మదీనాపురమునకు సాగనంపెను. హుర్ముజాన్ గొప్పవిలువైన పట్టు వస్త్రములుధరించి రాజవైభవముతో మదీనాపురము ప్రవేశించెను. వజ్రములుచెక్కిన కిరీటము ధరించియుండెను. వానివెంట గొప్పగొప్ప నాయకులుండిరి. ముసల్మానులు అతని దీసికొని మసీదె నబవీకిపోగా హజ్రత్ ఉమరుగారు మసీదులో నేలపైపరుండి నిద్రపోవుచుండిరి. వారిచేతిలో చర్మపు చబుకముండెను. ముసల్మానుల ఖలీలా ప్రభువు ఎక్కడ అని యడిగెను. ప్రజలు పరుండియున్నవారే ఖలీలా అని పలికిరి. హుర్ముజాను చాల ఆశ్చర్యము నొంది ఏమి వీరికి రక్షకభటులును ద్వారపాలకులును లేరా అని ప్రశ్నించెను. హజ్రత్ ఉమరుగారికి దీని యక్కఱలేదు అనిప్రజలు పలికిరి. “వీరిసాధారణ త్వమునుబట్టి చూచిన వీరు రాజులుకారే ప్రవక్తలుగానున్నారు” అని హుర్ముజాను పలికెను. వీరు ప్రవక్తలు కారు. కాని హజ్రత్ ముహమ్మదు ప్రవక్తలవారి ప్రతినిధులు (నాయుబులు)ను నిజమైన అనుచరులును అని ప్రజలు పలికిరి. సై సంభాషణవలన హజ్రత్ ఉమరుగారు నిద్రనుండి మేలుకొనిరి. హుర్ముజానును బాగుగాజూచి “నేనునరకాగ్ని నుండి రక్షణ పొందుటకై దేవుని శరణుచొచ్చుచున్నాను.” అని హజ్రత్ ఉమరుగారు పలికిరి. ముసల్మానుల రాయబారులు “ఓఖలీఫతుల్ ముస్లిమీన్ ఈతడు అహ్మజ్ యొక్క రాజు అయిన హుర్ముజాను. ఈతనితో సంభాషింపుడు” అని విన్నవించిరి. వారు మొట్టమొదట ఈతని పట్టుజల్తారు వస్త్రములు దీసివేయుడు. ఆపిదపనేను ఈతనితో మాటలాడెదను అని పలికిరి. అప్పుడు వానిదుస్తులు దీసివేసినాధారణమైన

నూలుబట్టలు వానికిధరింపజేసిరి. ఆవల హజ్రత్ ఉమరుగారు “ఓయి హుర్ముజాను నీవుగావించిన సంధిభంగమునకును దేవుని యాజ్ఞకు విరుద్ధముగా నడుచుకొనినందులకును గలిగిన ఫలితముచూచితివిగదా!” అని హుర్ముజానుతో పలుకఁగా “ఓ ఉమరు ఇస్లామునకు పూర్వము దేవుఁడు మీపక్షమున గాని మాపక్షమునగాని లేకుండెను. కావునమేము మీపై గెలుపు పొందుచుంటిమి. ఇప్పుడు దేవుఁడు మీకుతోడుగా నున్నాఁడు. కాబట్టి మీరు గెలుపుపొందినారు” అని హుర్ముజాను జవాబిచ్చెను. అప్పుడు హజ్రత్ ఉమరు ఇస్లామునకు పూర్వము మీరు ఐక్యముగలిగియుంటిరి. మేము ఐక్యములేక యుంటిమి. కావున మీరు గెలుపుపొందు చుంటిరి” అని పలికిరి.

ఆపిదప “ఓ హుర్ముజాను నీవెందులకు మాటిమాటికి సంధిని తెల్లెంపుచు శాంతి భంగముగలిగించుచుంటివి” అని హజ్రత్ ఉమరుగారు హుర్ముజానుతో ప్రశ్నింపఁగా “ఓఉమరుముందు నాకుత్రాగుటకు నీళ్లుదయచేయుము.” అని హుర్ముజాను పలికెను. తత్తతమే నీళ్లతోనిండిన గిన్నెవానికి నొసంగఁబడెను. నీళ్లుచేతిలో తీసికొని “ఈనీళ్లునేను త్రాగక పూర్వమే, మీరు నన్ను వధింతురేమో” అని హుర్ముజాను పలుకఁగా అట్లుకానేరదు అని హజ్రత్ ఉమరుగారు పలుకఁగానే హుర్ముజాను తనచేతిలో నున్ననీళ్లను పాతవేసి నేను ఈ నీళ్లనుత్రాగలేదు. కాబట్టి ఇంక మీరునన్ను వధింపఁజాలరు అని పలికెను. హుర్ముజాను గొప్పగొప్ప సహాభాపై గంబరులవారి శిష్యులను వధించియుండెను. కావున

17) ఈరాను దేశముపై దాడివెడలుటకు తీర్మానము 129

హుర్ముజానును ప్రాణములతో వదలిపెట్టవలెనని హజ్రత్ ఉమరుగారికి ఆధిప్త్యము లేకుండెను. కాని హుర్ముజాను తన ప్రాణరక్షణమునకుఁగాను గావించిన తంత్రమునుచూచి ఆశ్చర్యమునొంది “ఓహుర్ముజాను! దేవునిసాక్షి! నీవు నన్ను బొంకించితివి. కాని ముసల్మాను కాకుండు వీని మోసములో నేను పడుటకు సమ్మతించను” అని హజ్రత్ ఉమరుగారు పలు కఁగా తత్క్షణమే హుర్ముజాను ఇస్లాము మతము స్వీకరించెను. హుర్ముజాను మదీనాపురములోనుండ వచ్చును అని హజ్రత్ ఉమరుగారు సెలవిచ్చి సంవత్సరమునకు రెండువేలు రూపాయలు వాని ఖర్చునకుఁగాను ఏర్పాటు చేసిరి. ఈరానుదేశమును జయించు విషయములో హజ్రత్ ఉమరుగారు హుర్ముజాను సలహా తీసికొనుచుండిరి.

— :ఈరాను దేశముపై దాడివెడలుటనుగూర్చి తీర్మానము :—

హజ్రత్ ఉమరుగారికి జమ్మిరైతుల విషయమును చాల శ్రద్ధయుండెను. వారికి న్యాయము గలుగవలెనని ముసల్మాను అధికారులకు మాటిమాటికి ఉత్తరువు చేయుచుండిరి. హుర్ముజానుతోఁబాటువచ్చిన ముసల్మాను రాయబారులతో “ఎందులకు జమ్మిరైతులు మాటిమాటికి ఒడంబడికకు విరుద్ధముచేయుచు విప్లవములు గావించుచున్నారు. ఏమి ముసల్మానులు, వారికేమైన కష్టము పెట్టుచున్నారా” అని ప్రశ్నించిరి. అప్పుడు ఆరాయబారులు “ఓఅమీరుల్ మూమినీన్, ముసల్మానులు జమ్మిరైతుల హక్కులను పూర్తిగ న్యాయముగా వారి కొసంగుచున్నారు. అందేలాటి కొఱత గావించుట లేదు” అని విన్నవించిరి. అట్లులైన దీనికి కారణమేమి అని

హజ్రత్ ఉమరుగారు ప్రశ్నింపగా అహ్మదు “ఓ అమీరుల్ మూమిన్! ఈరాసీయుల దేశముపై దాడివెడలఁగూడదు” అని మీరు మమ్ము నిషేధించి యున్నారు. మాకు లభించిన ఈ విజయములు ఈరాసీలు గావించిన సంధివిరుద్ధములకును వారి విద్రోహములకును ఫలితములు. ఈరాసీల చక్రవర్తి వారి దేశములో నున్నంత కాలము ఈవిప్లవములును శాంతి భంగములును గలుగుచునే యుండును ఆచక్రవర్తి తన జాతిని ముసల్మానులకు విరుద్ధముగా ప్రోత్సహపఱచుచుండును. కావున మీరు సెలవు నొసంగినచో మేము వారి దేశముపై దాడివెడలి వారి ఆశయములను భంగపఱతుము. అప్పుడు దేశములో శాంతి నెలకొనును” అని విన్నవింపగా హజ్రత్ ఉమరుగారు వాస్తవము తెలిసికొని ఆసలహాను సమ్మతించి అటులే చేయవచ్చును అని సెలవు నొసంగిరి.

—సహావందు విజయము:—

బలోలా యుద్ధమునకు పిమ్మట యజ్దిర్దు (ఈరాను చక్రవర్తి) రైఫట్టణమునకు వెళ్ళిపోయెను. కాని అచ్చటి అధికారి ద్రోహము చేయఁగా రైనుండిపోయి ఖురాసాన్ ప్రాంతములో మర్వ అను పురములో తన నివాసము ఏర్పఱచుకొనెను. అచ్చట ఆతఁడొక అగ్నిగుండము నిర్మించి తాను తెచ్చిన అగ్నిని అందుంచెను. మఱియు క్రొత్తగా ప్రభుత్వముచేయ మొదలిడెను. ముసల్మానులనుండి తన దేశమును తిరిగి లాగుకొనవలెనని సర్వప్రయత్నములు చేయసాగెను. ఈమధ్యలో హుర్ముజాను ఓడిపోయెను. ఖోజస్తాను ముసల్మానుల వశమాయెను అను విషయము తెలిసి మఱింత

కుపితుడై ముసల్మానులతో కట్టకడపటి యుద్ధముచేసి తీర
వలెనని తీర్మానించుకొనెను. యజ్ఞగిర్దురాజు, మర్వనుండి తన
రాజ్యములోనున్న నాయకులను, అధికారులకును లేఖలు
వ్రాసి తనకు నహాయము చేయవలెనని ప్రోత్సహపఱచెను.
దీని ఫలితముగాసింధు, ఖురాసాను, హుల్వాను మొదలగు దేశ
ముల నాయకులు గొప్పపైస్వములు దీసికొని తమ చక్రిపర్తి
నహాయమునకువచ్చి నహావందుచోట నిలిచిరి. సాదుగారు
ఈ విషయమును హజ్రత్ ఉమరుగారికిఁ దెలిపిరి. అపుడు
హజ్రత్ ఉమరుగారు పెద్దపెద్ద సహాబాలను రప్పించి దీనిఁ
గూర్చి సలహా తీసికొనిరి. “ఇట్టి కఠిన సమయములో స్వయ
ముగా హజ్రత్ ఉమరుగారే సర్వసేనాధిపతులై పైస్వములు
దీసికొనిపోవుట ఉచితము” అని హజ్రత్ ఉస్మానుగారు సలహా
నిచ్చిరి. కాని హజ్రత్ అలీగారు “ఇది సరికాదు. ఇట్టి హాని
కరమైన కాలములో హజ్రత్ ఉమరుగారు మదీనాపురము
లోనే యుండవలెను” అని సలహానిచ్చిరి. హజ్రత్ ఉమరు
గారు, హజ్రత్ అలీగారి సలహానుసమ్మతించి నేను ఈకార్య
మునకై తగిన సేనాధిపతిని నియమింతును. ముందు ఆతఁడే
బల్లమును తాకును. ఆతఁడు నూమానుబిన్ ముఖ్రిస్ అని సెల
విచ్చిరి. అందఱును హజ్రత్ ఉమరుగారి అభిప్రాయమును
సమ్మతించిరి. నూమానుగారు కస్కరులో పన్నువసూలు
చేయు పనిలోనుండిరి. వారికి యుద్ధమందు చాల యిష్టము.
పన్ను వసూలుచేయుపనిలో వారికి ఉత్సాహము లేకుండెను.
కావున నూమానుగారు “యుద్ధవీరుఁడు ఒక సుందరి యొడిలో
నుండునట్లు నేను కస్కరులో నున్నాను. కావున దయచేసి నన్ను

యుద్ధరంగమునకు పంపవలెను “అని హజ్రత్ ఉమరుగారికి నొక విన్నపము గావించుకొని యుండిరి. కావున సహావందుపై దాడివెడలు సైన్యముపై సేనాధిపతిగా నూమానును హజ్రత్ ఉమరుగారు నియమించిరి. ఇట్లు నూమాను కోరిక సఫల మా యెను.

—: నూమానుగారి పయనము :—

హజ్రత్ ఉమరుగారి సెలవుపొంది నూమానుగారు ముప్పదివేల సైన్యముతో సహావందుపై దాడివెడలిరి. సహావందుచేరి తమ సైన్యమును యుద్ధనియములనుబట్టి యుద్ధరంగ నుందు నిలిపిరి. ఈరానీలుకూడ తమ సైన్యమును సిద్ధపఱచిరి. తుదకు ఉభయుల మధ్యఘోరయుద్ధము ప్రారంభమై రెండు దినముల వఱకు జరిగెను. మూడవ దినము ఈరానీయులు యుద్ధరంగములో నిలువలేక మైదానము వదలి రక్షణ ప్రదేశములలో శరణాగతులైరి. ముసల్మానులు యుద్ధమును త్వరగా ముగింపవలెనని కోరుచుండిరి. అందఱి సలహాతో కొంతసైన్యము ఈరానీల రక్షణస్థలములలో ప్రవేశించెను. ఈరానీలు ముసల్మానులను మార్కొనుటకై సిద్ధమై వచ్చిరి. అప్పుడు ముసల్మానులు వెనుకకు కదలుచు ముసల్మానుల సైన్యము వద్దకువచ్చి చేరిరి. ఈరానీలు ముసల్మానులను వెంబడించుచు వచ్చుచుండిరి. వారు ముసల్మానుల సైన్యమును సమీపింపగానే ముసల్మానుల సైన్యమంతయుచేరి ఈరానీయులతో ముఖాముఖయుద్ధము సలుపసాగెను. ఘోరయుద్ధము జరుగసాగెను. నెత్తురు కాలువలై ప్రవహింపసాగెను. వాని వలన గుఱ్ఱముల కాళ్లు కూడ జాఱసాగెను. నూమానుగారి

గుఱ్ఱము జాతగానే నూమాగారు నేలపై పడిపోయిరి. వారికి అపాయకరమైన గాయముకూడ తగిలెను, తత్క్షణమే నయీముగారు తమ అన్నగారిని ఒకచోట దాచిపెట్టి వారి కుల్లాయిని వారి జుబ్బను తాము ధరించి అన్నగారి గుఱ్ఱముపై నెక్కిరి. సైన్యములో ఎవరికిని ఈవిషయము తెలియకుండెను. అందఱు తమ సేనాధిపతి నూమాను యుద్ధము చేయించుచు న్నాడు అని మహాచైర్యముతో యుద్ధము సలుపుచుండిరి. తమ సేనాధిపతి పడిపోయెను అను విషయము సైనికులకుఁ దెలియుట చాల హానికరముగదా! యుద్ధమురాత్రి వజ్రకు జరుగుచునే యుండెను. రాత్రి చీకటి క్రమ్ముకొనగానే ఈరానీలు యుద్ధరంగము వదిలి పాటిపోసాగిరి. ముసల్మానులు వారిని వెంబడించి వధింపసాగిరి. ఈరానీయులు అగ్నిపూజకుఁగాను తమ వైపున ఒక అగ్ని గుండము నిర్మించి యుండిరి. పాటిపోవు తొందఱలో అనేకులు అందుపడి కాలి భస్మమైరి. తుదకు ఒకటిన్నరలక్ష సైనికులలో కొందఱు మాత్రము తమ ప్రాణములు దక్కించుకొని పాటిపోగలిగిరి.

—: ముసల్మానుల సేనాధిపతి స్వర్గముచేరుట:—

నూమానుగారికి చాల గాయముతగిలి యుండెను. ముసల్మానులకు జయములభించిన పిమ్మట వారి యొద్దకు ఒక సిపాయిపోగా వారు అంత్యదశలోనుండిరి. నూమానుగారు తమకన్నులు తెరిచి యుద్ధఫలితమేమాయెను అన్ని ప్రశ్నింపగా అసిపాయి ముసల్మానులకు జయము లభించెను అని విన్నవించెను. అపుడు నూమానుగారు దేవునికి కృతజ్ఞత! ఈవిజయవార్తను, హజ్రత్ ఉవారుగారికిఁ దెలుపుడు అని

పలికి తమ ప్రాణమువదలి స్వర్గనివాసులైరి. ఈ యుద్ధములో ముసల్మానులకు చాలవిజయధనములభించెను. నూమానుగారు హుజైఫాను తమకుబదులుగా నియమించియుండిరి. కావున హుజైఫాగారు విజయధనమును సైనికులకుపంచిపెట్టి విజయధనములోని అయిదింటి ఒకభాగము మదీనాపురమునకు పంపుచు హజ్రత్ ఉమరుగారికి జయవార్తపంపిరి. హజ్రత్ ఉమరుగారు మదీనాపురమునకు బయటవచ్చి యుద్ధ విషయమును గూర్చి వేచియుండిరి. రాయబారినిచూచి విషయమేమి అని హజ్రత్ ఉమరుగారు ప్రశ్నింపగా ముసల్మానులకు జయము లభించెను. సేనాధిపతి నూమానుస్వర్గము పొందెను అని తెలిపెను. అప్పుడు వారు జయమునకు దేవునికృతజ్ఞత సలిపి నూమానుగారు మరణించినందులకు చాలదుఃఖము పొందిరి. ఈయుద్ధము తరువాత ఈరానీల బలము తగ్గిపోయెను, అందులకే అరబ్బులు ఈజయమునకు ఫత్ హుల్ ఫుతూహ్ (జయములకు జయము) అని పేరు పెట్టిరి. ఇది హీ||శ|| 19వ స|| లో సంభవించెను,

—: ఈరానుదేశమును ఆక్రమించుకొనుట :—

హజ్రత్ ఉమరుగారు ఈరానుదేశమును ఆక్రమించుకొనుటకు కోరలేదు, అరబ్బుల దేశమును పరదేశరాజులచేతి నుండి తీసికొనుటకు నుద్దేశించి యింతవఱకు యుద్ధములు సలిపి జయములు పొందిరి. ఈజయములవలన పరదేశరాజులు భీతిలి అరేబియాదేశముపై యుద్ధము మానుకొనిరి. దీనిపిదప హజ్రత్ ఉమరుగారికి పరదేశముపై దాడి వెడలవలెనని యిష్టములేకుండెను. అందులకే “ఘామధ్యను పరరాజుల మధ్యను అగ్ని

పర్వతముండి వారు మాపై యుద్ధముచేయక మేమువారిపై దాడివెడలక యుందుముగదా! అని పలుకుచుండిరి. కాని ఈరానీలు శాంతముతోనుండలేదు. ఎల్లప్పుడు దేశములో శాంతిభంగములు గలిగించుచు కుట్రలు ద్రోహములు చేయుచు విప్లవములుగావించుచుండిరి. దీని ఫలితములే అహ్వజ, నహావందుయుద్ధములు. హజ్రత్ ఉమరుగారు దేశములో సంపూర్ణ శాంతి నెలకొల్పవలెనని యుద్దేశించుచుండిరి. ఈరాను చక్రవర్తి మఱియువాని ప్రభుత్వముండునంతవఱకు శాంతము ఏర్పడదు అని దృఢమాయెను. కావున నహావందువిజయము పిమ్మట ఈరాను దేశమంతటను జయింపవలెనని తీర్మానించుకొని కూఫా, బస్రానుండి సైన్యములను ఈరాను షర్గణాలపై నంపిరి. హి॥ శ॥ 18వ॥ సం॥ నుండి హి॥ శ॥ 23 సం॥ వఱకు ఈరాను దేశములో యుద్ధములుజరిగి అయిదు సంవత్సరములలోపల ఈరాను ప్రభుత్వముయొక్క యెక్కువభాగము ముసల్మానుల వశమాయెను. ఇంక దీనివివరము వ్రాయుదుము.

హమ్జాను విజయము:- ప్రముఖుడైన ఈరాను నాయకుడగు ఫేరోజాను నహావందుయుద్ధము నందు పరాజితుడై హమ్జానునకు సాటిపోయెను. హుజైఫాగారు కొంతమందిని వానివెంబడించుటకు పంపిరి. వారు ఫేరోజానును హమ్జాను నొద్ద మార్కొని వధించిరి. ఈవిషయము హమ్జాను వారికిఁ దెలిసివారు సంధికిఁగాను విన్నపముచేసికొనిరి. ముసల్మానుల సేనాధిపతి వారివిన్నపమును అంగీకరించెను. ఈవిషయము మాహవారికిఁదెలిసి వారుకూడ సంధిని గూర్చి విన్నపముచేసికొనిరి. వారివిన్నపము కూడ అంగీకరింపఁబడెను. హుజైఫా

గారు తమపై న్యాయ తీసికొని మరలిపోవుచుండగా మార్గమధ్యమందు “హమజానువారు ద్రోహముచేసి విప్లవముగలిగించిరి అనువిషయము తెలియనాయెను, అందులకు హుజైఫాగారు నయీముగారిని హమజానునకు పై న్యాయతోపంపిరి. నయీముగారు హమజానును ముట్టడించిరి. తుదకు ఈరానీలు లొంగి తిరిగి సంధిగావించుకొనిరి. అచ్చటనుండి నయీముగారు దాజరూదునకు పయనమైరి. అచ్చట రూము, దైలము, ఆజర్ బైజాను, రైపురముల వారందఱును ఏకమై దాజరూదులో ఘోరయుద్ధము ముసల్మానులతో సలిపిరి. తుదకు యుద్ధములో ఈరానీలు ఓడిపోయి ముసల్మానులకు జయముచేకూరెను. ఈవిజయవార్త నయీముగారు హజ్రత్ ఉమరుగారికిఁ దెలియఁజేసిరి. ఆపిదప హజ్రత్ ఉమరుగారు “రైపై గాడినెడల వలెను” అని నయీముగారికి నుత్తరువుపంపిరి.

నయీముగారు రైపురమును సమీపింపఁగా దానిఆధికారియగు సయావషు గొప్పపైన్యముతో ముసల్మానులను మార్కొనెను. ఘోరయుద్ధము సంభవించెను. ఇంకను యుద్ధము జరుగుచుండెను. ఆసమయమందు అబుల్ ఫర్హాన్ అను రైపురనాయకుఁడువచ్చి నయీముగారితోఁగలసిమీరునావెంటకొందఱిని పంపుఁడు. నేను రహస్యమార్గమున పట్టణములో ప్రవేశింతును అనిపలికెను. నయీముగారు దానికి సమ్మతించి కొందఱిని వానివెంట పంపిరి. వారు పట్టణములో రహస్యమార్గమున ప్రవేశించిరి. నయీముగారు పురమునకు బయటనుండి యుద్ధము సలుపుచుండిరి. అక్షణమే రహస్యముగా లోపలప్రవేశించిన ముసల్మానులు అల్లాహుఅక్బరు అని

ధ్వనులు చేయుచు యుద్ధము చేయసాగిరి. సయావఘ భీతిల్లిమై దానము విడిచిపాటిపోయెను. రైపురము ముసల్మానుల ఆధీనమాయెను. నయీముగారు, అబుల్ ఫర్ఖానును రైపురమునకు అధికారిగా నియమించిరి.

—: తబరిస్తాను విజయము :—

నయీముగారు తమ సహోదరుడగు సువైదును ఖోమ సువై దాడిసలుపుటకై నియమించిరి. సువైదు తన సైన్యముతో ఖోమనును సమీపింపగా ఆచటివారు యుద్ధమునలుపలేదు. ఏలాటియుద్ధము లేకయే ఆపురము ముసల్మానుల వశమాయెను. అచ్చటనుండి సువైదు జుర్జానునకు పయనమాయెను. జుర్జాను అధికారి సంధిని గూర్చి విన్నపముగావించెను. ఆతని విన్నపము ప్రకారము సంధిగావించఁబడెను. అచ్చటనే తబరిస్తాను అధికారి సంధినిగూర్చి సువైదునకుకబురు పంపుచు ఒకేసారి కప్పముగా మొత్తము కట్టుచుండును. నాపురమును గూర్చి ముసల్మానులు ఏలాటి జోక్యముపుచ్చు కొనకూడదు అని తెలిపెను. సువైదు దానినంగీకరించెను. సంధిని గూర్చి యిట్లు వ్రాయఁబడెను. “తబరిస్తాను అధికారికి ఈ దిగువ వ్రాయఁబడు షరతులనుబట్టి అభయము ఒసంగఁబడుచున్నది. ఆతఁడు తబరిస్తాను దేశసులు ముసల్మానులను విరోధింపకుండ చేయవలెను. మావిరోధులకు శరణము నొసంగఁ గూడదు. అయిదు లక్షల దిర్హములు (ఒకదిర్హముపావులా విలువగలది) ప్రతి సంవత్సరము కప్పముగా నియ్యవలెను. ఈషరతు ప్రకారము నడచుకొను నంతవఱకు ఆతనిదేశముతో ముసల్మానులకేలాటి అధికారసంబంధముండదు, ఆతని సెలవుపొంది ఆతని

దేశములో ముసల్మానులు గావచ్చును. ఇటులే తబరిస్తాను దేశస్థులు ముసల్మానుల దేశములోగావచ్చును. ఒక వేళతబరిస్తానుఅధికారి మావిదోహులకును శత్రువులకు శరణముగాని సహాయముగాని యొసంగి వారితో సంబంధముంచినచో ఈ సంధి రద్దు అయినదని భావింపబడును.”

—: అన్ ఫహాను విజయము :—

హజ్రత్ ఉమరుగారు “అన్ ఫహానుపై దాడివెడలవలెను” అని బస్తాఅధికారియగు అబ్దుల్లాబిన్ ఉత్బానుకు ఉత్తరువు గావించిరి. అబూమూసా అష్ అరీగారు బస్తాఅధికారికి సహాయము చేయవలెను అని ఏర్పాటుచేసిరి. అబ్దుల్లాః తన సైన్యముతోఁబాటు అన్ ఫహాను సమీపింపఁగా అచ్చట అన్ బీజాను గొప్ప సైన్యముతో ముసల్మానులతోఁగూఁగియుద్ధము సలిపెను. అందుముసల్మానులకే జయము లభించెను. అప్పుడు అన్ బీజానుసంధికిఁగాను మనవిచేసికొనెను. దానిని ననుసరించి సంధిగావింపబడెను. ఆపిదప అబ్దుల్లాః అన్ ఫహానునకు ముఖ్యపట్టణమగు జైపురముపై దాడిసలిపెను. అన్ ఫహాను అధికారియగు ఫాజూసఖాన్ స్వయముగా యుద్ధరంగములోదిగి పోటీయుద్ధమునకై అబ్దుల్లాఃను పిలిచెను. వారిద్దఱికి యుద్ధముప్రారంభ మాయెను. మొట్టమొదట ఫాజూసఖాను అబ్దుల్లాఃపై ఖడ్గముదూసి యొకదెబ్బ వేసెను. కాని అబ్దుల్లాః గొప్పచాతుర్యముతో వానిదెబ్బ నుండి తప్పించుకొనెను. ఆపిదప అబ్దుల్లాః యొక్క వంతు రాఁగాఫాజూసఖాన్ నేను మీతోయుద్ధము చేయను. సంధి చేసికొనుటకు కోరుచున్నాను. ఇచ్చటి వారిలో ఇష్టపడినవారు

జిజ్ఞాస పన్ను చెల్లించి యిచ్చటనే యుండవచ్చును. ఇష్టపడని వారు దేశమువదలి పోవచ్చును అను షరతుతో సంధిగావింపవలెను అని మనవిచేసికొనెను. అటులేసంధిగావింపఁబడెను.

—: ఆజర్ బైజాను విజయము :—

బుక్కైరు, ఉత్పా, ఆజర్ బైజానుపై దాడి నలుపుటకై పయనమైరి. హజ్రత్ ఉమరుగారు “సమాకునకు వెంట సైన్యముపంపి బుక్కైరునకు సహాయమియ్యవలెనని నువిమునకు ఉత్తరువు చేసిరి. బుక్కైరు జర్రైమైదానము యొక్క కొండలను సమీపింపఁగావాజ్ రోజ్ లోపరా జిత్తులైన ఈరాసీలు అస్ ఫందయారునాయకత్వమున ముసల్మానులతో యుద్ధముచేయసాగిరి. (ఖాదిసియా యుద్ధములో వధింపఁబడిన రుస్తుము సహోదరుడే ఈఅస్ ఫందయారు.) ముసల్మానులు అస్ ఫన్దయారును యుద్ధములో పాణముతోపట్టుకొనిరి. అస్ ఫన్దయారు బుక్కైరుతో “మీరుశాంతముకోరుదురా లేక యుద్ధము కోరుదురా” అని ప్రశ్నింపఁగా బుక్కైరు “మేము శాంతమును కోరుదుము” అనిపలికెను. “అప్పుడుమీరునన్ను వధింపకుండు. నేను మీతోసంధిచేయనంతవఱకు ఆజర్ బైజానువారు సంధిచేయరు” అని అస్ ఫన్దయారు పలుకఁగా బుక్కైరు ఆతని మాటను అంగీకరించెను. నువిముగారుపంపిన సైన్యసహాయము బుక్కైరుకుచేరెను. ముసల్మానులు ఆజర్ బైజానును సమీపించిరి. అచ్చటివారు అస్ ఫన్దయారు మాటనువిని మేము జిజ్ఞాసపన్ను చెల్లింతుము అని యొప్పుకొని ముసల్మానులతో సంధిగావించుకొనిరి. ఈవిజయమును గూర్చి బుక్కైరు హజ్రత్ ఉమరుగారికిఁ దెలుపఁగా ఉత్పాను ఆజర్ బైజానుపై అధికారిగా నియమించి

బుక్కైరు, బాబ్ పురముపై దాడిసలిపిన ముసల్మానుల సైన్యము నకు తోడుపడవలెను అనివారు ఉత్తరువుగావించిరి.

—: బాబ్ విజయము :—

ఈరాన్, ఆర్మీనియా, రష్యా సరిహద్దుకలియుచో టున బాబ్ పురముగలదు. దానిపై దాడి సలుపుటకై సురాఖా గారు పయనమైరి. వారికి ముందు అబ్దుల్ రహ్మానుగారు కొంత సైన్యముతోబాటు పయనమై యుండిరి. సురాఖా, బాబ్ పురమును చేరకముందే బుక్కైరుగారు అచ్చటచేరి మకాము చేసిరి. బాబ్ అధికారి స్వయముగా ముసల్మానుల సేనాధిపతి సన్నిధికివచ్చి “నేను ఈరాను ప్రభుత్వమునకు లోబడినవాడను. మీరు ఈరాను ప్రభుత్వమునే జయించినపుడు నేను మీకులోబడక యెట్లుందును. నాయొద్ద మీరు జిజ్ఞాసను వసూలు చేయవలదు. దీనికిబదులుగ నేను సైన్యముతోమీకు తోడు పడుదును” అని మనవి గామించుకొనెను. ఆతనిమాట విని ముసల్మానుల సేనాధిపతి అంగీకరించి హజ్రత్ ఉమరు గారికిఁ దెలుపఁగా వారు కూడ అంగీకరించిరి. యుద్ధములోనేవ చేయని వారలకు దానిబదులుగ జిజ్ఞాసను విధింపఁబడును. యుద్ధసేవచేయువారిపై ఆపన్న విధింపఁబడదు. బాబ్ పురమును జయించిన పిదప సురాఖాగారు తమ సైన్యమును ఆర్మీనియా సరిహద్దులలోగల కొండల ప్రదేశమునకుఁ దీసికొని వెడలిరి. బుక్కైరుగారు మూఖాను వైపునకు పయనమై దానిని జయించిరి. మూఖాను పట్టణము ఇస్లామురాజ్యములో చేరిపోయెను. ఇది హి|| శ|| 21వ సం|| సంభవించెను.

సురాఖాగారు చనిపోగా వారి స్థానమున అబ్దుల్

రహ్మానుగారు నియమింపఁబడిరి. అబ్దుర్ రహ్మానుగారు హజ్రత్ ఉమరుగారి సెలవు ననుసరించి బాబ్ పురమునుండి ఖజర్ దేశముపై దాడి సలిపిరి. షహర్ బరాజ్ అనునాతఁడు “మీరెక్కడికి పోవనుద్దేశించినారు” అని అబ్దుర్ రహ్మానుగారిని ప్రశ్నింపఁగా ఖజర్ దేశమునకు ముఖ్య పట్టణమైన బలస్తరు పోయిఅచ్చటనున్న తురష్కులను మార్కొనుటకు నుద్దేశించినాను అని పలికిరి. అపుడు షహరు బజార్ “తురుష్కులు మాపైదండెత్తి రాకుండుటయే చాల మేలు అని మేము తలంచుచుంటిమి” అని ఆశ్చర్యముతో పలికెను. అపుడు అబ్దుర్ రహ్మానుగారు “నేను తప్పక వీరి దేశములో ప్రవేశించితిరుదును. దేవుని సాక్షి! నావెంటనున్నవారికి సేనాధి పతి యాజ్ఞ అయినచో వారు సికందరు (అలెగ్జాండరు) నిర్మించిన గోడయొద్దకు పోగలరు” అని పలుకఁగావారెవరు అని షహర్ బరాజ్ ఆశ్చర్యముతో ప్రశ్నించెను “నావెంటనున్న వారలు హజ్రత్ ముహమ్మద్ రసూలువారి శిష్యులు. వీరు మనః పూర్వకముగా ఇస్లాములోచేరి మహాభక్తితో ఇస్లాము మతసేవగావించినవారలు. ఇతరజాతులవారు వీరిని జయించి వీరి మనస్సులను మార్చినంతవఱకు వీరికి ఇస్లాము మతమందు గలభక్తి విశ్వాసములును క్షీణించునవికావు. ఆపిదప అబ్దుర్ రహ్మానుగారు బాబ్ పురమునుండి పయనమై ఏలాటి అడ్డు లేకుండ బలస్తరు పట్టణముచేరిరి. బలస్తరులోనున్న తురుష్కులు ముసల్మానుల ధైర్యసాహసములను చూచి వీరు మానవ మాత్రులుకారు. వీరు దేవునిదూతలు (ఫరీష్టే) అని గ్రహించి తురుష్కులు ముసల్మానులను ఆటంకపఱచలేదు. ముసల్మా

నుల సైన్యము బలస్థరును వశపఱచుకొని అచ్చటినుండి రెండు వందల కోసులదూరముదాటిపోయి నిలిచెను. బాబ్ పురము నకు చుట్టుపట్లనున్న దేశమంతయు జయింపఁబడిన పిదప అబ్దుల్ రహ్మానుగారు బాబ్ పురమునకు అధికారిగా నియమింపఁబడిరి. ఆపిదపవారు అచ్చటనే తమనివాసము ఏర్పఱచుకొనిరి.

—: ఖురాసాను విజయము :—

ఈరాను చక్రవర్తి యజ్జగిర్దు, మర్వెషాజహానుఅనుపట్టణమును కొత్తగా తన ప్రభుత్వమునకు ముఖ్యపట్టణముగాఁ జేసికొని ముసల్మానులతో యుద్ధము సలువవలెనని ప్రయత్నములు చేయుచుండెను. అహనపుగారు, యజ్జగిర్దును మార్కొనవలెనని పయనమైరి. మొట్టమొదట హిరాతు పట్టణమును జయించిరి. ఆపిదప మర్వెషాజహానుపై దాడిసలిపిరి. ముసల్మానుల సైన్యము వచ్చుచున్న దని విన యజ్జగిర్దుమర్వెషాజహానును వదలి మర్వెరూదునకు పాటిపోయెను. అచ్చటనుండి చైనాను, తురకిస్తానురాజుల సహాయము వేడుకొనెను. అహనపుగారు మర్వెషాజహానును పట్టుకొనిరి. ఆ పిదప మర్వెరూదుపై దాడిసలిపిరి. అపుడయజ్జగిర్దుఅచ్చటనుండిపాటిపోయి బలఖుపురము చేరెను. అహనపుగారు మర్వెరూదునుకూడ వశము చేసికొనిరి. అహనపుగారికి కూఫానుండి సైన్యసహాయము వచ్చెను. వీరు క్రొత్తసైన్యముతో బలఖ్ పై దాడిసలిపిరి. యజ్జగిర్దు ఇచ్చట గొప్పదైర్యముతో నిలిచి ముసల్మానులతో యుద్ధము సలిపెను. కాని యుద్ధములో

నోడిపోయి జైహూను నదిదాటిపోయి తురకిస్తాను పొంత ములోనికిపోయి నిలిచెను.

యజ్జగిర్దు తురకిస్తానునకు ముఖ్యపట్టణమగు ఫరగానా పోయిచేరఁగా తురకిస్తానురాజు ఆతనికి గొప్ప ఆతిథ్యముసలిపి ఆతని సహాయమునకై గొప్పసైన్యము సిద్ధపఱచెను. మరల యజ్జగిర్దు తురకిస్తానురాజుతోఁబాటు గొప్ప సైన్యము తీసికొని జైహూనునది దాటి వచ్చెను. యజ్జగిర్దు స్వయముగా మర్వె షాజహానుపై దండెత్తెను. మఱియు తురకిస్తాను రాజు మర్వె రూదుపై దాడిసలిపెను. ఆహనపుగారు తురకిస్తాను రాజుతో మర్వెరూదుయొద్ద ఘోరయుద్ధము సలిపిరి. యుద్ధములో ముసల్మానులకు విజయములభించెను. తురకిస్తానురాజు పరాజితుఁడై మిగిలిన తన సైన్యమును దీసికొని తన దేశమునకు తిరిగి పోయెను. యజ్జగిర్దునకు ఈవార్త దెలియఁగానే ఆతఁడుధైర్యము వీడి తనయొద్దనున్న వజ్రములు బంగారు మొదలగు ఖజానాలు దీసికొని తురకిస్తానునకు పాఱిపోయెను. ఆతని మెంటనున్న వారలు “ప్రభుత్వము పోయెను. ఇక మా దేశధనముకూడ తురకిస్తానునకు పోవుచున్నది” అని తలఁచి యజ్జగిర్దు యొద్ద నున్న ధనమును సామగ్రిని దోచుకొనిరి. యజ్జగిర్దు అన్ని విధముల యాసవదలి ఫరగానా రాజయొద్దకుపోయి అచ్చటనే నివాసము ఏర్పఱచుకొనెను. హబ్రత్ ఉమరుగారి జీవితకాలము వఱకు యజ్జగిర్దు ఫరగానాలోనే యుండెను. హబ్రత్ ఉస్మా నెగనీవారి ప్రభుత్వకాలములో సైన్యము సేకరించుకొని ముసల్మానులతో యుద్ధముచేసి యోడిపోయి పాఱిపోవుచుండఁగ మార్గమధ్యమందు వధింపఁబడెను. ఇకమీద దానిఁ గూర్చి

వ్రాయుదుము. ఖురాసాను దేశములోనున్న అధికారులు (సామంత రాజులు) అహనపుగారితో అభయమునుగూర్చి మనవిగావించి జజ్బా పన్ను చెల్లింతుమని సంధిచేసికొనిరి. ఖురాసాను దేశస్థులు పూర్వముకంటె నెక్కుడుశాంతముతో ఏలాటి భయము లేకుండ ఇస్లామ్ మతప్రభుత్వములో నివసింప సాగిరి.

—: ఫసా, దారా బజ్రద్ విజయము :—

సారియాగారు, ఫసామఝీయు దారాబజ్రద్, పురములపై దండెత్తివెడలిరి. అచ్చటిఈరానీలు తమపొరుగుననున్న కుర్దుల సహాయముతో ముసల్మానులతో ఘోరయుద్ధము సలిపిరి. యుద్ధము జరుగుచున్నపుడు సారియాగారిని విరోధులుక్రమ్ముకొనిరి. చాలఅపాయకరమైన స్థితిలోనుండిరి. అపుడు పెక్కు వందలమైళ్ళ దూరముననున్న మదీనాపురమునుండి “యాసారియా! అల్ జబల్ అల్ జబల్” ఓసారియా కొండను ఆశ్రయింపుము. కొండను ఆశ్రయింపుము, అని హజ్రత్ ఉమరుగారు పలుకఁగా దేవుని మహిమచే ఆశబ్దము సారియాగారు వినఁగలిగిరి. అపుడు సారియాగారు తమ సైన్యమును దీసికొని కొండను సమీపించి ఆకొండ తమవీపువెనుక ఉండునట్లు నిలిచి యుద్ధము సలుపసాగిరి. ఆపిదప ముసల్మానులకు జయము లభించెను. యుద్ధములో జయముపొందిన పిదప సారియాగారు విజయవార్తను, విజయధనము నిచ్చుటకుఁగాను మదీనాపురమునకు ఒక రాయబారిని పంపిరి. మదీనావారు ఆరాయబారితో “హజ్రత్ ఉమరుగారు ఫలానిసమయమందు ఉపన్యాసమిచ్చుచు యాసారియా! అల్ జబల్ అల్ జబల్ అని

యకాయకీ కేక వేసి మాకు అనేకప్రాణులు (దేవదూతలు) గలరు. బహుశః ఎవరైన ఈ నాశబ్దమును సారియాకు అందఁ జేయఁగలరు” అని పలికిరి, ఈ శబ్దమును మీరువింటిరా అని ప్రశ్నించిరి. అప్పుడు ఆరాయబారి “హజ్రత్ ఉమరుగారి శబ్దమువినిన పిమ్మటనే సారియా తనపై న్యమును కొండచేరు వకు దీసికొనిపోయి యుద్ధముచేసి జయము పొందఁగలిగెను” అని పలికెను.

—: కిర్మాను విజయము :—

సుహైలుబిన్ అదీగారు కిర్మానుపై దండెత్తిపోయిరి. వీరికి సహాయముగా అబ్దుల్లాగారు పైన్యము దీసికొనిపోయిరి. కిర్మానులో ఈరానీలు తమ గొప్పపైన్యముతో ముసల్మానులతో యుద్ధము సలిపిరి. కిర్మాను అధికారి యుద్ధరంగములో వధింపఁబడెను, ముసల్మానులకు జయములభించెను. కిర్మాను పట్టణము ముసల్మానులు ప్రవేశించి తమవసము గావించుకొనిరి.

—: సజస్తాను విజయము :—

ఆసిముబిన్ ఉమరుగారు సజస్తానుపై దండెత్తిరి. సజస్తానువారు ముసల్మానులతో యుద్ధము సలిపిరి. కాని యుద్ధరంగములో నిలువలేక పరాజితులై పాటిపోయిరి. ముసల్మానులు సజస్తానునకు ముఖ్యపట్టణమైన జరజ్జును ముట్టడించిరి. ముట్టువడినవారు తుదకు విసుగుపొంది “అడవి ప్రాంతమంతయు మాపశువుల మేఁతకొఱకు ప్రత్యేకముగా వదిలిపెట్టవలెను. ఈ షరతుతో మేము సంధిగావించుము అని విన్నవింపఁగా ముసల్మానులు ఆషరతును అంగీకరించిరి.

ముసల్మానులు తాము గావించిన వాగ్దానమును చాలకఠినముగా పాలించిరి. ఆ ప్రాంతములో నుండిపోవలసి వచ్చినపుడు చాలతొందఱగా దానిని దాటిపోవుచుండిరి. ఆ ప్రాంతములో తమపశువులను మేపకుండిరి.

—: మక్కాను విజయము :—

మక్కాను సింధు మఱియు బలఖనది ప్రాంతము, దీనిపై హబ్శత్ హకమ్గారు దండెత్తివెడలిరి. సహలుగారును అబ్దుల్లాగారును కిర్కాను విజయము పిమ్మట హకమ్గారికి సహాయముగా వచ్చిచేరిరి. ముసల్మానుల సైన్యము మహమ్మదీయముతో విజయపతాకములు ఎగురవేయుచు సింధునది వఱకు పోయిచేరెను. అచ్చట మక్రానువారు ముసల్మానులతో యుద్ధముచేయుటకై సిద్ధమైవచ్చిరి. సింధురాజుకూడ మక్కానువారికి సహాయముగా తన గొప్పసైన్యమునుపంపెను. మక్కాను సింధుసైన్యములు ఏకమై మహమ్మదీయముతో ముసల్మానులతో యుద్ధము సలిపిరి. కాని తుదకు వారు ముసల్మానుల దెబ్బకు తాళలేక యుద్ధరంగమువదలి పరాజితులై పాటి పోయిరి. ముసల్మానులు మక్కాను పట్టణమును వసపఱచుకొనిరి. హకమ్గారు విజయవార్తను విజయధనమును హబ్శత్ ఉమరుగారికి పంపిరి. హకమ్గారు హిందూదేశములో ప్రవేశింపవలెనని కోరుచుండిరి. కాని హబ్శత్ ఉమరుగారు దానికి ఇష్టపడలేదు. ఇంతవఱకు లభించినవిజయములే చాలును. హిందూదేశములో ప్రవేశింపనక్కఱలేదు అని హకమ్గారికి ఉత్తరువు పంపిరి.

—: సిరియా, పాలస్తీన, దమస్కుపురముల విజయము :—

హజ్రత్ ఉమరుగారు ఖలీఫాగా నెన్ను కొనఁబడిన ప్రారంభములో ముసల్మానులు రోమనులతో యర్మూకునందు యుద్ధముచేసి జయముపొంది అచ్చట నిలిచియుండిరి. ఓడిపోయిన రోమనులు ఘహలునందు నిలిచియున్నారు అనియు రోమనురాజు కై జరు ముసల్మానులతో యుద్ధముచేయవలెనని గొప్ప సైన్యము సేకరించి దమస్కులో నిలిచియున్నాఁడు అని ముసల్మానుల సేనాధిపతులగు అబూఉబైదాగారికిఁ దెలిసెను. దీనిఁగూర్చి ఏమిచేయవలెనని అబూఉబైదాగారుహజ్రత్ ఉమరుగారికి వ్రాయఁగావారు “కొంతసైన్యమును ఘహలువైపునకు పంపి షిగత సైన్యముతీసికొని సిరియాదేశమునకు ముఖ్యపట్టణమగు దమస్కుపై దాడిసలుపవలసినది” అని అబూఉబైదాగారికి ఉత్తరువు పంపిరి.

అబూఉబైదాగారుహజ్రత్ ఉమరుగారిసెలవుననుసరించి కొంతసైన్యమును ఘహలువైపునకు పంపిరి. ఈ సైన్యముపోయి ఘహలు పట్టణమును ముట్టడించెను. దమస్కులోనున్న రోమను సైన్యమునకు సహాయము రాకుండుటకై అబూఉబైదాగారు తమ కొంత సైన్యమును దమస్కు, హిమ్మసులకు మధ్యను మఱికొంత సైన్యము దమస్కు పాలస్తీవల మధ్యను నియమించిరి. మిగిలిన సైన్యమును దీసికొని అబూఉబైదాగారు స్వయముగా దమస్కుపై దాడిసలిపిరి. దమస్కులో రోమను సైన్యమునకు నస్తారు సేనాధిపతిగా నుండెను. ఆతఁడు ముసల్మానుల సైన్యము వచ్చుచున్నది అనువార్త వినగానే పుర ద్వారములు మూసికొని లోఫలకోటలో నిలిచిపోయెను. ముస

ల్యానులు దమస్కు పట్టణమును ముట్టడించిరి. దమస్కునకు నాలుగు ద్వారములుండెను. ఒక ద్వారముపై అబూఉబైదా గారు సైన్యముదీసికొని నిలిచిరి. రెండవతలుపు నొద్ద అమర్ బిన్ ఆసుగారుండిరి. మూడవతలుపునొద్ద ఖాలిదుగారు నిలిచి యుండిరి. నాల్గవద్వారము నొద్దయజీదుబిన్ అబూసుఫ్యాను గారుండిరి. ముసల్మానులు డెబ్బది దినములవఱకు పట్టణమును ముట్టడించి యుండిరి. ఆమధ్య అపుడపుడు రోమనులు కోట బురుజులపై నిలిచి బాణములు వేయుచుండిరి.

—: ఖాలిద్ గారి ధైర్యము :—

ఖాలిద్ గారు రాత్రియందుచాల తక్కువ నిద్రపోవు చుండిరి. శత్రువుయొక్క విషయములు దెలిసికొనుటకై చాల ప్రయత్నములు చేయుచుండిరి. ఒక రాత్రి దమస్కులో మామూలుకు విరుద్ధముగా చాల ధ్వనులును కేకలును వినఁ బడెను. గూఢచారులనుపంపి విచారింపఁగా దమస్కుయొక్క పెద్ద పాదరీకి కుమారుఁడు పుట్టినసంతోషములో ఆటలు పాటక చేరీలు, నటనములు జరుగుచున్నవి. రోమనులు మద్యము త్రాగి మతిచెడి పొర్లాడు చున్నారు. అని ఖాలిద్ గారికిఁ దెలియ నాయెను. ఖాలిద్ గారు ఈయవకాశమును పోగొట్టకొనఁ గూడదు. లాభముపొందవలెనని యుద్దేశించి కొందఱు యుద్ధ వీరులను వెంటఁదీసికొని అగడ్త (ఖిన్నఖు) దాటికోట గోడను సమీపించిరి. త్రాళ్లతో నిచ్చెనలు నిర్మించిరి. ఆనిచ్చెనల కొనలలో ఉచ్చులు తగిలించి ఉచ్చులను కోటగోడపై నుండు థిమ్మ (కంగురు)లపై తగిలించిరి. ఆనిచ్చెనలపై నెక్కి కోట లోపలదిగి ద్వారపాలకులను వధించి తలుపును తెఱచివేసిరి.

అల్లా హుఅక్బర్ అని గట్టిగా పలికిరి. ఆశబ్దమును విని బయట నిలిచియున్న ముసల్మానుల సైన్యము పురములో ప్రవేశించెను. ఆకస్మికముగా వచ్చిపడిన యాపదను చూచిభయాక్రాంతులై యేమియు తోచక రైడవతలుపును తెరిచి అబూఉబైదా గారి యొద్దకుపోయి సంధినిగూర్చి మనవి చేసికొనిరి. ఖాలిద్ గారుగావించిన ధైర్యము అబూఉబైదాగారికిఁ దెలియకుండెను. కావున ఇస్లాముయొక్క యుద్ధ ధర్మములనుబట్టి తక్షణమే అబూఉబైదాగారు సంధినిసమ్మతించి తమ సైన్యముతో శాంతిగా పురములో ప్రవేశించిరి. ఖాలిద్ గారును అబూ ఉబైదాగారును పట్టణములో మార్గమధ్యమున కలిసికొనిరి. అప్పుడు రోమనుగావించిన యుక్తి అబూఉబైదాగారికిఁ దెలియనాయెను. ఇకపురము సంధిమూలమున జయింపఁబడెనా లేక యుద్ధ మూలమున జయింపఁబడెనా అను ప్రశ్నగలిగెను. పరస్పరము చర్చజరిగెను. తుదకు అబూఉబైదాగారుపూర్తి పట్టణము సంధిమూలము జయింపఁబడనది అని తీర్మానించిరి. రోమనులతో అబూఉబైదాగారుగావించిన సంధిషరతులను పుర మంతటికిని అన్వయించునట్లు చాటించిరి. సంధిషరతులు ఇట్లు న్నవి:- రోమనులు తమయొద్దనున్న వెండి బంగారము, ఆస్తి లోని అయిదిగట నొక భాగము ఇయ్యవలెను. తల ఒకటికి ఒకదీనారమును, ప్రతి యెకరమునకు ఒకతూము గోధుమ లును చెల్లించుచుండవలెను. దీనిపిదప రోమనుల ప్రాణములు సొత్తు, ధనము, ఆస్తి, గుడులు మొదలగునవి సురక్షిత ముగా నుండఁగలవు. వీనిఁగూర్చి ముసల్మానులు తమయేలాటి అధికారముచలాయింపరు. దమస్కు హి॥ శ॥ 14వ॥ సంవత్స

రము రజబునెలలో జయింపబడెను. అబూఉబైదాగారు హజ్రత్ ఉమరుగారికి దమస్కు విజయమును గూర్చి లేఖ వ్రాసిదెలిపిరి. యజీద్ బిన్ సుఫ్యానుగారు దమస్కునకు అధికారిగా నియమింపబడిరి. వారు దమస్కునకు చుట్టు పట నున్న సబీదా, అర్థా, జబీలు, బేరూతు మొదలగు పురములను జయించి వసవలుచుకొనిరి. వారితమ్ములగు మఱివియో గారు ఖైసారపై దండెత్తి దానిని జయించిరి.

—: ఫహలు యుద్ధము :—

దమస్కును జయించిన పిదప అబూఉబైదాగారు ఫహలుపై దండెత్తిరి. ఖాలిద్ బిన్ వలీదు. మొదలగు గొప్ప యుద్ధవీరులు వీరివెంటనుండిరి. రోమనులు ఫహలుపట్టణ రక్షణార్థము దాని చుట్టునున్న నీటికాలువల కట్టలను కోనొవేసిరి. దాని వలన ఫహలునకు చుట్టు స్థల కనబడుచుండెను. ముసల్మానుల సైన్యము ఫహలును సమీపించి దానిని ముట్టడించెను. ఒకరాత్రి రోమనుల సేనాధిపతియగు సఖ్లా గొప్ప సైన్యము దీసికొని అకస్మికముగా రాత్రి చీకటిలో ముసల్మానులపైబడవలెనని బయలుదేరినను. హజ్రత్ ఉమరుగారి సైన్య ననుసరించి షురహబీలుగారు తమ సైన్యమును సిద్ధముగాజేసికొని రాత్రియంతయు మేలుకొని యుండుచుండిరి. అందువలన రోమను సేనాధిపతి షురహబీలుగారి సైన్యముతో యుద్ధము సలుపవలసి వచ్చెను. ఘోరయుద్ధము పార్శ్వభ్రమాయెను. రాత్రియంతయు యుద్ధముజరుగుచుండెను. మరుసటి దినముకూడ ఘోరయుద్ధము జరుగుచునే యుండెను. దినము గ్రుంకి రాత్రికాగానే రోమనుల సేనాధిపతి

యుద్ధరంగములో ముసల్మానులచే వధింపబడెను. రోమనులు పరాజితులై యుద్ధరంగమువీడి పాటిపోసాగిరి. పురమునకు చుట్టు నీళ్ళుక్రమముకొని యుండెను. రాత్రిచీకటిలో ఎచ్చటికి పాటిపోగలరు. దాదాపు ఎనుబదివేల రోమనులు వధింపబడిరి. అమితముగా విజయధనము ముసల్మానులకు లభించెను. ఘోరపురము ముసల్మానుల వసమాయెను, అచ్చటను షుర హాబీలుగారు బైసానుతబరీయాపై దండెత్తిరి. ఆరెండు పట్టణములును జయింపబడెను. దమస్కువారు గావించుకొనిన షరతులపై అచ్చటివారు కూడ సంధిచేసికొనిరి.

— మిర్జెరూమ్ యుద్ధము :—

అబూఉబైదాగారు హిమ్మసువైపునకు పయనమైరి. ఖాలిద్ గారుకూడ నుండిరి. మార్గమధ్యమందు మిర్జెరూమ్ అనుచోట రోమనుల రెండు గొప్పసైన్యములు ముసల్మానులను మార్కొనుటకై వచ్చియుండెను. ఈరెండు సైన్యముల రోమను రాజు పంపియుండెను. అందు ఒక సైన్యమునకు తోజరును మఱొక సైన్యమునకు షనసును సేనాధిపతులుగా నుండిరి. అబూఉబైదాగారు షనసు సైన్యముతో యుద్ధము చేయుటకై సిద్ధమైరి. ఖాలిద్ గారు తోజరు సైన్యమును మార్కొనుటకై సిద్ధమైరి. ఉదయము కాగానే ఆకస్మికముగా దమస్కులోనున్న ముసల్మానులపైబడి యుద్ధము నలుపుటకై తోజరు పయనమాయెను అని ఖాలిద్ గారికి దెలియనాయెను. ఈవిషయము తెలియగానే ఖాలిద్ గారుకూడ తోజరును మార్కొన వలెనని దమస్కువైపునకు పయనమైరి. దమస్కులోనున్న ముసల్మానుల సేనాధిపతి

యజీద్ బిన్ అబీ సుఫ్యానునకు తోజరు సైన్యము తీసికొని వచ్చుచున్నాడు అని దెలిసెను. అప్పుడు ముసల్మానులకూడ యుద్ధమునకై సంసిద్ధులైరి. దమస్కునకు బయట మైదానములో ముసల్మానులకును రోమనులకును మధ్య యుద్ధము ప్రారంభమాయెను. యుద్ధము జరుగుచున్న సమయములోనే ఖాలిద్ గారుకూడ వచ్చిచేరిరి. ఖాలిద్ గారు తోజరు సైన్యముపై వెనుకనుండి యుద్ధము ప్రారంభించిరి.

రోమనులు ముసల్మానుల రెండు సైన్యముల మధ్య చిక్కుకొనిరి. ఒక్క రోమను సిపాయి మిగులకుండ అందఱు రోమనులు యుద్ధములో వధింపఁబడిరి. మిఝ్రాములో అబూ ఉబైదాగారు షనన్ సైన్యముతో యుద్ధము సలిపిరి. రోమనులు ఓడిపోయిరి.

—: హిమ్మసు విజయము :—

రోమనురాజు కైజరు హిమ్మసులో మకాము చేసియుండెను. తోజరు, షనసు ఓడిపోయిరి. ముసల్మానులు ముందుకు బయలుదేటి వచ్చుచున్నారు అను విషయము కైజరు నకుఁ దెలిసిన వెంటనే యాతఁడు హిమ్మసును వదిలి అంతాకియాకు వెళ్ళిపోయెను. అబూఉబైదాగారు బఅల్ బక్కును జయించి హిమ్మసుపై దాడిసలిపి దానినిముట్టడించిరి. హిమ్మసు పురమువారు తమకు రాజు సైన్యసహాయము పంపును అని చాల కాలము వఱకు వేచియుండిరి. కాని రోమను రాజు వారికేలాటి సహాయము పంపలేదు. తుదకు హిమ్మసువారు విసుగుచెంది అబూఉబైదాగారితో దమస్కువారికి విధింపఁబడిన సంధిపరతులతో సంధిగావించుకొనిరి. అబూఉబైదా

గారు హిమ్మసుపురములో ప్రవేశించిరి. ఆపిదప ఉబాదా బిన్ సామిత్ గారిని హిమ్మసునకు అధికారిగా నియమించి అబూఉబైదాగారు అచ్చటనుండి పయనమైరి. హీమా, షీజర్, మఅర్రా అను పురముల వారు దమస్కువారు గావించిన షరతులతో సంధిచేసికొనిరి. దీని పిమ్మట మసల్మానులు లాజిఖయ్యూపై దాడిసలిపిరి. అచ్చటివారు మసల్మానులతో యుద్ధముచేసి ఓడిపోయిరి. ఓడిపోయిన వారు తమ పురమును వదలి పాటిపోయి మసల్మానులతో అభయమును గూర్చియు తిరిగి వారు తమ పురములో వచ్చుటకు సెలవును గూర్చియు మనవిచేసికొనిరి. అబూఉబైదాగారు లాజిఖయ్యూవారి మనవిని అంగీకరించిరి. వారందఱు తిరిగి తమ పురములో శాంతితో ప్రవేశించి నివసించునాగిరి. మసల్మానులు లాజిఖయ్యూలోనొక జమామసీదు నిర్మించిరి.

—: ఖన్నరీను విజయము :—

అబూఉబైదాగారు, ఖన్నరీనుపై దాడిసలుపుటకై ఖాలిద్ గారిని నియమించిరి. హాజరు అనుచోట రోమనుల గొప్ప సేనాధిపతి గొప్ప సైన్యముతో మసల్మానులతో యుద్ధము సలిపెను. కాని యుద్ధములో ఓడిపోయెను. ఖాలిద్ గారు హాజరునుండి పయనమై ఖన్నరీను పట్టణమును ముట్టడించిరి. అపుడు ఖన్నరీను వారు పురద్వారములు మూసికొని లోపలనే నిలిచి పోయిరి. అపుడు అచ్చటి వారికిట్లు ఖాలిద్ గారు కబురు పంపిరి:— “మీరు తలుపులు వేసికొని పురములో నిలిచిపోవుట వలన ప్రయోజనము లేదు. మీరు ఆకాశముపై కెక్కి పోయినను దేవుడు మమ్ము అచ్చటికి చేర్చును. లేదా మీరేదిగి

మా యొద్దకు వచ్చునట్లు చేయును.” తుదకు విధిలేక ఖనస్సరీను వారు ముసల్మానులకు లొంగిపురద్వారముల తెఱచి దమస్కు-వారి షరతులవంటి షరతులపై సంధిగావించు కొనిరి.

ఖాలిద్ గారుగావించిన మహాకార్యములు హజ్రత్ ఉమరుగారికిఁ దెలిసిచాల సంతోషపడిరి. “ఖాలిద్ తన ఘన కార్యములచే తన్నుతాను సేనాధిపతిగాఁ జేసికొనెను, దేవుఁడు హజ్రత్ అబూబకరుగారిని అనుగ్రహించుగాత! వారు నాకంటె నెక్కువ జనులయోగ్యతను గుర్తించియుండిరి. అందులకేవారు ఖాలిద్ గారికిఁదగిన స్థానములో నియమించి యుండిరి. నేను ఖాలిద్ ను ఆస్థానము (సర్వసేనాధిపత్యము) నుండి తొలగించుటకు కారణము ఖాలిద్ యొక్క బలహీనతకాదు. కాని జనులు ఆతనిపై ననే ఆధారపడి ఇస్లాము విజయములన్నియు ఆతని వలన నేలభించుచున్నవి అని తలఁచి మోసపోకుండుటకై అట్లు చేసితిని” అని పలికి హజ్రత్ ఉమరుగారు ఖాలిద్ గారి పదవిని అధికారములను హెచ్చించిరి.

—: రోమనురాజు సిరియానువీడుట :—

రోమనురాజగు హిర్ ఖలు, అంతాకియాలో నుండెను. సిరియా దేశములో ముసల్మానులకు లభించుచున్న జయములనుచూచి తానుసిరియా దేశమునుగూర్చి నిరాశఁచెంది ఖుస్తన్ తున్యా (కాన్ స్టాన్ నోపిలు)కు పోవలెనని నిశ్చయించుకొనెను. హిర్ ఖలురాజు ప్రతినవత్సరము ఎరూషలేమునకు యాత్రకై వచ్చునాతఁడు. సిరియా సరిహద్దులను దాటిపోవుచు “ఓసిరియా! యాత్రికునినుండి సలామ్ (వందనములు) అంగీకరింపుము. నీయందేమనస్సు తగిలియున్నది. తిరిగిసియో

దక్షురానున్నాడు” అని పలుకుచు ఖుస్తుత్తున్యాకుపయ నమై పోవుచుండెను. కాని యీసారి షమ్షాతు అనుచోట చేరి ఒకకొండపై నెక్కి బైతుల్ముఖద్దనువైపున ముఖముచేసి “ఓసిరియా! నీనుండి వీడిపోవునట్టి వానివందనములు అంగీకరింపుము. ఈవియోగముపిమ్మట తిరిగికలియుట అసాధ్యము. ఇంకనీకు వీడుకోలుపలుకుచున్నాను” అనిపలికెను. అట్లుహిర్ఖలు నిరాశచేంది ఖుస్తుత్తున్యాచేరెను. ముసల్మానుల చేతనుండి తప్పించుకొని ఒకరోమను ఖుస్తుత్తున్యాచేరెను. హిర్ఖలు రాజు వానితో ముసల్మానులనుగూర్చి అడిగెను. ఆరోమను “ఓరాజా! ముసల్మానులు పగటిపూట గొప్పశౌర్యముతో యుద్ధమాడుదురు. రాత్రిపూట దేవునిస్మార్థనలలో గడుపుదురు. ముసల్మానులు జయించిన పట్టణములలో లోబడిన వారిసొత్తును వెలకుగైకొనుదురు. ఉచితముగా నొకవస్తువునైనను బలాత్కారముగాఁ దీసికొనరు. ముసల్మానులుజయించిన దేశములలో శాంతమేయుండును. రైతులుఏలాటి భయములేకుండ స్వేచ్ఛగానుందురు. ఎవరైన ముసల్మానులతో యుద్ధమునలిపినచో ముసల్మానులు తమశత్రువును ఓడించునంతవఱకు వదలరు” అని పలుకఁగా రాజువిని “ఇట్టిసుగుణములు ముసల్మానులు గలిగియున్నచో వారుతప్పక నాపాదముల క్రిందనున్న భూమినికూడ జయింతురు” అని పలికెను.

—: హాలబ్ విజయము :—

అబూఉబైదాగారు హాలబ్పై దాడి సలిపరి. హాలబ్ వారు కోట తలుపులువేసికొని పురములో నిలిచిపోయిరి. ముసల్మానులు పురమునుముట్టించిరి. హాలబ్ వారు విసిగి విధిలేక

అబూఉబైదా దాగారితో “మాప్రాణములకును, ఆలుబిడ్డలకును సొత్తునకును, గుళ్లకును, కోటలకును, అభయమునొసంగవలెను” అని మనవిచేసికొనిరి. అబూఉబైదా దాగారు వారిమనవిని అంగీకరించి దమస్కు వారి షరతులపై సంధిగావించు కొనిరి.

—: అంతాకియా విజయము :—

అబూఉబైదా దాగారు హాలబ్ ను జయించిన పిమ్మట అంతాకియాపై దాడి సలిపిరి. అంతాకియా రోమనురాజునకు ఏశియా దేశములో ముఖ్యపట్టణముగా నుండెను. అది సేనలకు ముఖ్యస్థానము గనుక రాజకీయ విషయములలో చాలప్రధానముగా నుండెను. ఖస్సరీను మొదలగు పట్టణముల నుండి ఓడిపోయిన క్రైస్తవులు అంతాకియాలో శరణాగతులై యుండిరి. ముసల్మానులు అంతాకియాను సమీపించగానే క్రైస్తవులు పురమునకు బయట ముసల్మానులతో యుద్ధము సలిపిరి. కాని ముసల్మానుల దెబ్బకు తాళలేక పరాజితులై పాటిపోయి పురములో ప్రవేశించి పురద్వారములు వేసికొనిరి. ముసల్మానులు పురమును నలుప్రక్కల నుండి ముట్టడించిరి. అట్లుకొన్ని దినములుగడచెను. తుదకు అంతాకియావారు అబూఉబైదాగారి యొద్దకు సంధిని గూర్చి మనవిచేయుచు “ఇష్టపడినవారు అంతాకియా వదలి పోవచ్చును. అంతాకియాలోనే యుండఁదలచినవారు దమస్కు షరతులప్రకారము జిజ్ఞాపన్ను చెల్లింతురు” అని కబురుపంపిరి. అబూఉబైదా దాగారు అంతాకియావారి మనవిని అంగీకరించి సంధిగావించికొని పురములో ప్రవేశించిరి. అంతాకియా జయింపఁబడిన పిదప అది ముసల్మానుల సైన్యమునకు ముఖ్యస్థానముగా

నియమింపఁబడెను. అపిదపలబూఉబై దాగారు చుట్టపట్లనున్న పురములపై సైన్యమును పంపి అనేకపురములను జయించిరి. ముసల్మానుల సైన్యము సిరియాయొక్క తూర్పు ప్రాంతమును పురాతనది సరిహద్దుల వఱకును పశ్చిమమున ఆసియామైనరు వఱకును జయించెను. అబూఉబై దాగారు సిరియాదేశమును జయించిన పిదప దాని ప్రతి పరగణాలో నొక్కొక అధికారిని నియమించి, దాని రక్షణార్థము సైన్యమును నియమించిరి. అబూఉబై దాగారు తిరిగి పాలస్తీనాకువచ్చిచేరిరి. అచ్చట నుండి కొంత సైన్యమును ఆసియామైనరు వైపునపంపిరి. రోమ నులును అరబ్బు క్రైస్తవులును ముసల్మానులతో యుద్ధము చేసిరి. కాని పరాజితులై చెల్లాచెదలై పోయిరి. ఖాలిద్ గారు మర్ అఘుపై దాడి సలిపిదానిని జయించిరి. తిరిగి రోమను లు అచ్చటి కోటలో తమస్థానము ఏర్పఱచుకొని యుద్ధము నకై సన్నాహములు చేయకుండుటకై దానిని ముసల్మానులు పడఁగొట్టిరి.

—: అజ్ నాదై ను యుద్ధము :—

మిరైరూమ్ ను ముసల్మానులు జయించిన పిదప రోమను రాజు తన కొంతసైన్యమును రమ్లానుచోట నియమించెను. మఱొక గొప్ప సైన్యమును బైతుల్ ముఖద్దసులో సేకరించెను. ముసల్మానులతో యుద్ధముచేయు సుద్దేశముతో అజ్ నాదై ను అనుచోట గొప్ప సైన్యముతోనిలిచి యుండెను.

అమర్ బిన్ ఆనుగారు ఉర్దును నుండి సైన్యము దీసి కొని అజ్ నాదు వైపునకు పయనమైరి. మఱియు అల్ ఖమాను మసూఖును బైతుల్ ముఖద్దసు వైపునకు పంపిరి. అబూ

అయ్యూబును రహ్మానైపునకు పంపిరి. ఈ విషయములన్నియు హజ్రత్ ఉమరుగారికి అమర్ బిన్ ఆసుగారు దెలియఁజేసిరి. అజ్ నాద్ లోనున్న సేనాధిపతి అరతబూను యుద్ధతంత్రము లోను ధైర్యములోను చాల ప్రసిద్ధికెక్కి యుండెను. అమర్ బిన్ ఆసుగారు ఈవిషయములో వానికిమించినవారు, కావున సరియైన పోటిపడెను.

అమర్ బిన్ ఆసుగారు అజ్ నాదుపురముచేరి దానిని ముట్టడించిరి. ఒక దినము ఆసుగారే స్వయముగా ముసల్మానుల పక్షమున రాయబార్లుగా అరతబూను యొద్దకు పోయి అచ్చటి సైన్యవిషయములను దెలిసికొనివచ్చిరి. ఆపిమ్మట అరతబూను సైన్యము ముసల్మానులతో ఘోర యుద్ధము చేసెను. తుదకు అరతబూను యుద్ధములో ఓడిపోయి బైతుల్ ముఖద్దసునకు పాటిపోయెను. అమర్ బిన్ ఆసుగారు అజ్ నాదును జయించి దానికి చుట్లుపట్లనున్న గజ్జా, అమ్వాసు, నాబలస్, యాఫ్ మొదలగుపురములను జయించిరి. ఆపిదప బైతుల్ ముఖద్దసు వైపునకు పయనమైపోయిరి.

—: బైతుల్ ముఖద్దసు విజయము :—

అమర్ బిన్ ఆసుగారు బైతుల్ ముఖద్దసునకు పోయి దానిని ముట్టడించి దాని నలాప్రక్కలు తమ సైన్యమును వ్యాపింపఁజేసిరి. దీని మధ్యకాలములో అబూఉబైదాగారును ఖాలిద్ గారును తమ విజయకార్యము నెఱవేర్చి బైతుల్ ముఖద్దసునకు వచ్చిచేరిరి. బైతుల్ ముఖద్దసువారు, రోమను రాజు తమకు సైన్యసహాయము చేయును అని చాల వేచియుండిరి. కాని రాజు వారి కేలాటి సహాయము పంపలేదు. మఱి

యు ముసల్మానుల గొప్ప గొప్ప సేనాధిపతులు తమ తమ సైన్యములతోవచ్చి యుండిరి. అజ్నాదైన్ యుద్ధములో ఓడిపోయి వచ్చిన అరతబూను కూడ ఒకరాత్రి పురమువదలి ఈజిప్టునకు పాటిపోయెను. కావున బైతుల్ ముఖద్దసువారు అన్ని విధముల నిరాశచెంది తమ పురమును ముసల్మానుల వసముచేయవలెనని నిశ్చయించుకొనిరి. కాని ముసల్మానులు తమ పవిత్రపురమును గూర్చి ఏమిచేయుదురో అని వారు భీతిల్లిరి. ఎందుకన ఎట్లు క్రైస్తవులకు బైతుల్ ముఖద్దసు పుణ్యస్థలమో అటులే ముసల్మానులకు కూడ చాలపుణ్యస్థలము. ముసల్మానులు తమ చేతినుండి పురములాగు కొనుదురేమో అని క్రైస్తవులకు భయముండెను. ఇంతవఱకు ముసల్మానులు జయించిన పురములను ఆయాపురవాసులకు వదలి ఏలాటి శాంతి భంగముచేయలేదు. ఈ విషయము బైతుల్ ముఖద్దసు వారికిఁదెలిసియు పై కారణమువలన భీతిల్లిరి. కావున బైతుల్ ముఖద్దసువారు “స్వయముగా మీఖలీఫా (హజ్రత్ ఉమర్ గారు) వచ్చి మాతోసంధిచేసికొని వారి చేతులార సంధి పత్రిము వ్రాసియిచ్చినచో మేము మాపురమును ముసల్మానుల వసము చేయుదుము” అని ముసల్మానుల సేనాధిపతులకు కబురుపంపిరి. ఈవిషయము అబూఉబైదాగారు హజ్రత్ ఉమరుగారికిఁదెలియఁజేయుచు “మీరు బైతుల్ ముఖద్దసునకు స్వయముగావచ్చి సంధి చేసికొనినచో ఏలాటి యుద్ధముగాని రక్త ప్రవాహముగాని లేకుండ పురముజయింపఁబడును” అని మనవిచేసిరి. బైతుల్ ముఖద్దసులో ముసల్మానులకు కూడచాల పవిత్రస్థలము. ఇందు పూర్వముగడచిన అనేకప్రకటనల చిహ్న

ములుగలవు. హజ్రత్ ముహమ్మద్ రసూవారు ఇచ్చట నుండి యే తమ గగన ప్రయాణము (మేరాజ్) సాగించిరి.]

—: ఖలీఫాగారు సిరియాకు పయనమగుట :—

హజ్రత్ ఉమరుగారు, ఉబై దాగారువ్రాసిన ప్రకారము బైతుల్ ముఖద్దసునకు పోవుటకు సిద్ధమై తమకు బదులుగా హజ్రత్ అలీగారిని మదీనాలో అధికారిగా నియమించి పయనమైరి. హజ్రత్ ఉమరుగారు ఏలాటి వైభవము లేక సాధారణముగా నొక గుట్టముపై నెక్కి తమ వెంట కొద్దిమంది ముహాజిర్లను, అన్నారలను దీసికొని వెడలిరి. పయనము కాక ముందే సిరియాలోనున్న అందఱు మసల్మాను సర్దారులు జాబియా ఆను చోటునకు రావలెనని హజ్రత్ ఉమరుగారు ఉత్తరువు చేసిరి. వీరి యుత్తరువు ననుసరించి యజీదు, ఉబై దాగారు, ఖాలిద్ గారు జాబియాలోవచ్చి ఖలీఫాకు స్వాగతము నొసంగిరి. ఆసర్దారు పట్టువస్త్రములు ధరించి యుండిరి. ఇది చూచి హజ్రత్ ఉమరుగారు చాల కుపితులై వారిపై రాతి బెజ్జలు విసరికొట్టి, “ఏమి! మీరు రెండు సంవత్సరములలోనే మాటిపోయి పరుల (అజమీల) వైఖరి అనుసరించినారా! మీరేలాటి దుస్తులు ధరించి నాయెదుటికి వచ్చియున్నారు! రెండు వందల సంవత్సరముల పిదపకూడ మీరిట్లు చేసినచో మిమ్ము ఈ పదవులనుండి తొలగింతును” అని మందలించుచు పలికిరి. అపుడు సర్దారు “ఓఅమీరల్ మూమినీన్! మా దేహములను ఆయుధములనుండి కాపాడుటకై పట్టువస్త్రములను ధరించితిమి. వేఱు ఉద్దేశము మాకులేదు” అని విన్నవించిరి.

అప్పుడు “సరే! అటులై నచో పర్వాలేదు” అని హాజ్రీత్ ఉమరుగారు సెలవిచ్చిరి.

—: సంధిపత్రము :—

హాజ్రీత్ ఉమరుగారు జాబియాలో మకాముచేసి యున్నారు అను విషయము బైతుల్ ముఖద్దసులోని కైస్త్రపులకుఁ దెలిసి వారిలో కొందఱు నాయకులు జాబియాకువచ్చి హాజ్రీత్ ఉమరుగారిని సంధినిగూర్చి మనవి చేసికొనిరి. హాజ్రీత్ ఉమరుగారు వారి మనవిని ఆంగీకరించి యిట్లు సంధి పత్రము వ్రాసి తమ దస్ఖతుతో వారికి నొసంగిరి.

“దేవుని సేవకుఁడును ముసల్మానుల ఖలీఫాయను అగు ఉమరు తరపున ఏలియా (బైతుల్ ముఖద్దసు) వారికి అభయపత్రము ఒసంగఁబడుచున్నది. ఏలియావారి ప్రాణములకును, వారి ధనమునకును వారి గుఱులకును వారి సిలువలకును అభయము ఒసంగఁబడుచున్నది. రోగులకును, ఆరోగ్యముగల వారికిని అన్ని మతముల వారికిని ఈఅభయము అన్వయించును. ముసల్మానులు వీరి గుళ్ళనుగాని దేవాలయములనుగాని వశపఱచుకొనరు. మఱి వానిని పడఁగొట్టరు. వారి మత విషయములో నేలాటి జోక్యము పుచ్చుకొనరు. (అసఁగా అన్ని మతముల వారు తమ మతాచారములను స్వేచ్ఛగా జరుపుకొన వచ్చును.) వారికేలాటి కష్టముకలుగింపఁబడవు. దీనిఁగూర్చి గట్టివాగ్దానము చేయఁబడుచున్నది. యూదులు మాత్రము వీరితోఁబాటు ఏలియాలో నుండ నేరరు ఏలియావారు జిజ్ఞాసన్ను చెల్లించుచు నుండవలెను. ముసల్మానులతో యుద్ధము చేయుచున్న రోమనులను తమ పురము

నుండి ఏలియావారు తఱుమఁగొట్టవలెను. పురమును విడిచి పోవు రోమనులు తమ పురములకు సురక్షితముగాఁ జేరునంత వఱకు వారి ప్రాణములకును వారి సొత్తులకును అభయము గలదు, వారి కేలాటి ఆటంకముండ నేరదు. ఏలియాలోవారిలో నెవరైన రోమనుల వెంటఁబోవఁదలఁచినచో పారుకూడ సురక్షితముగాఁ బోవచ్చును. రోమనులలో నెవరైన శాంతితో ఏలియాలో నుండఁదలఁచినచో సంధిషరతులకులోఁబడియుండ వచ్చును. ఈఅభయ పత్రమునకు, దేవుఁడు, ఆతని ప్రవక్త ఆతని ఖలీఫాలు, అందఱు ముస్లాములు జిమ్మాదారులుగా నున్నారు.”

—: బైతుల్ ముఖద్దసులో ప్రవేశించుట :—

పై విధమున సంధిజరిగిన పిమ్మట బైతుల్ ముఖద్దసు వారు తమ పురద్వారములను తెఱచిరి. హజ్రత్ ఉమరు గారు పురమునకుఁబోవ నుద్దేశించిరి. హజ్రత్ ఉమరుగారు మదీనానుండి యెక్కివచ్చిన గుఱ్ఱము అలసియుండెను. దాని గిట్టలు అతిగిపోయి నడవలేకుండెను. అందులకుఁగాను మంచి తుర్కీగుఱ్ఱము వారికొఱకు తేబడెను. వారు దానిపై నెక్కగా అది ఎగురసాగెను. అదిచూచి ఉమరుగారు దానినుండిదిగి ఓ గుఱ్ఱమా! ఈగర్వము నీవెచ్చట నేర్చుకొంటివి అని పలికి దాని పదలిపెట్టి నడచిపోవుటకు సిద్ధమైరి. హజ్రత్ ఉమరు గారు ధరించియున్న దుస్తులు చాల సాధారణమైనవి. క్రైస్తవులు ఏమి అనుకొందురో అని తలఁచి అబూఉబైదాగారు విలువైన వస్త్రములను హజ్రత్ ఉమరుగారి యొద్దకుఁదెచ్చిరి. అదిచూచి హజ్రత్ ఉమరుగారు ఈవిలువైన దుస్తులు నాకు

వలదు. దీనివలన గౌరవమేమియులేదు, దేవుడు ఇస్లాము మూలమున మాకొసంగిన గౌరవమే గౌరవము. ఇదియే మాకు చాలును అని పలికి ఆదుస్తులను ధరింపక వాపసుచేసి వేసిరి. అట్లు సాధారణమైన స్థితిలోనే బైతుల్ముఖద్దసులో రాత్రివేళ ప్రవేశించిరి. మొట్టమొదట మసీదులోని భాగములను పోయిరి. అచ్చట మెహ్రాబుదావూదు (హజ్రత్ దావూదు ప్రవక్త ప్రార్థన చేయుచుండిన) గూడలో రెండు రకాతులు సమాజ సలిపిరి. ఆపిదప ఉదయము అచ్చటనే సమాజెఫజర్ మసల్మానులతోబాటు సమాజ సలిపిరి. కైస్తవుల ముఖ్యమైన ఖమామా గుడికిపోయిరి. అచ్చట తిరిగి చూచుచుండు సమయములో సమాజవేళ ఆయెను. వారివెంటనున్న పెద్ద పాదరీ మారిచ్చటనే సమాజ చేసికొనుడు అని హజ్రత్ ఉమరుగారితో విన్నవింపగా దానిని సమ్మతింపక గుడికి బయట మెట్లపై ఒంటరిగా సమాజ చేసికొని “నేను మీగుడి లోపల సమాజ చేసినచో నా పిమ్మట మసల్మానులు “మాఖలీఫా ఇచ్చట సమాజ సలిపెను. ఇది మా హక్కు అని పలికి మీనుండి గుడిని లాగుకొని స్వాధీనపఱచుకొందురు.” అని పలికిరి. ఆపిదప “ముసల్మానులు గుడిమెట్లపై సమాజ సమాజ చేయకూడదు. ఇచ్చట అజానుకూడ నియ్యకూడదు” అని వానిని గుడిపాదీకి నొసంగిరి.

—: ఉమరుగారి మసీదు నిర్మాణము :—

హజ్రత్ ఉమరుగారు పాదరీతో “నేను ఒక మసీదు నిర్మింపను ద్వేించుచున్నాను, ఎచ్చట కట్టవలెను” అని అడుగెగా పాదీ సఖారాతిపై నిర్మింపుడు ఇచ్చట దేవుడు,

యాఖూబు ప్రవక్తతో సంభాషించి యున్నాడు అని విన్నవించెను. సఖ్రా రాయి ఉండుచోటు యూదులకు చాలపుణ్యస్థలము. క్రైస్తవులకును యూదులకును చాల విరోధము. ఈ ద్వేషముతోనే ఆస్థలమును కనవుదిబ్బగాఁ జేసియుండిరి. హజ్రత్ ఉమరుగారు అచోటిని శుద్ధిచేయుటకు ఆజ్ఞాపించిరి. తాముకూడ తమ అంగీకొంగులో వట్టినింపి పాటవేయసాగిరి. కాబెఆహ్బరు ఇది చూచి అల్లాహుఅక్బరు అని పలుకఁగా ముసల్మాను లందఱును అల్లాహు అక్బరు అని గట్టిగా పలికిరి. హజ్రత్ ఉమరు “ఇట్లుచేయుటకు కారణమేమని” కాబుతో ప్రశ్నింపఁగా కాబు “ఓఅమీరల్ మూమినీన్ ఇప్పుడు మీరు చేయుచున్న పనినిగూర్చి ఇస్రాయీలీయు ప్రవక్త 5 వందల సంవత్సరముల పూర్వము ప్రకటించి యున్నాడు. ఈవిషయము మామతగ్రంథములలోఁ గలదు” అని పలికెను.

సఖ్రా చోటును శుద్ధిచేసిన పిమ్మట హజ్రత్ ఉమరు గారు “ఓకాబు! మనీదు ఖబ్లా వైపున నియమింప వలెను” అని కాబుతో ప్రశ్నింపఁగా సఖ్రావైపున నియమింపుడు అని విన్నవించెను. అదివిని “ఓకాబు! ఇంకను మీయందు యూదత్వమున్నదిగదా! మీరు సఖ్రా యొద్దకు వచ్చినపుడు మీరు మీచెప్పలను విడుచుట నేను చూచితిని. అపుడే మీయందున్న యూదత్వమును గమనించితిని” అని పలుకఁగా “ఓఅమీరల్ మూమినీన్! ఈపుణ్యస్థలమును నాపాదములు తాకిన శుభములభించును అని అట్లు చేసితిని కాని సఖ్రాను గౌరవించుటకుఁగాదు” అని పలికెను. (మఁదు కాబు యూదుల గొప్ప విద్వాంసుడు. ఆయన యూదమతమును వదిలి ఇస్లాము

మతము స్వీకరించి యుండెను.) అపిదప కాబావసీదుండు దిక్కున మసీదు ఖిల్లా నియమింపవలెనని సెలవిచ్చిరి. ఆమ సీదు మన్ జెడెమరు అను పేరుతో ప్రఖ్యాతి గాంచెను. రమలాపురము వారుకూడ బైతుల్ ముఖద్దసుయొక్క సంధి పర తులపై సంధి గావించుకొనిరి. అటు రమలాపురముకూడ ముస ల్మానలకు వసమాయెను. హజ్రత్ ఉమరుగారు ఫాలస్తీనా పరగణాను రెండు భాగములుగాఁజేసిరి, ఒక భాగమునకు బైతుల్ ముఖద్దసును ముఖ్యపట్టణముగాఁజేసి అల్లమాను అధి కారిగా నియమించిరి. మఱొక భాగమునకు రమలాపురమును ముఖ్యపట్టణముగాఁజేసి అల్లమాబిన్ హకీమును అధికారిగా నియమించిరి. అన్ని విధముల యేర్పాటులు గావించి హజ్రత్ ఉమరుగారు మదీనాపురమునకు తిరిగి పయనమైరి. ఇది హీ॥శ॥ 16 వ యేట సంభవించెను.

— : హిమ్మనుపై రోమనులు దాడినలుపుట : —

ముసల్మానుల గొప్ప విజయముల వలన రోమనులు ధైర్యము వీడిరి. హిల్లలు రాజయొక్క గొప్ప రోమను ప్రభు త్వములోని తూర్పుభాగము తెగిపోయెను. అదిముసల్మానుల వసమాయెను. హిల్లలురాజు, ఫాలస్తీనా, సిరియాదేశముల గూర్చి ఆసవదలెను. ఇట్టి సీతిలో జజీరా(పురాతన దజ్జానదుల మధ్య భూభాగము) వారు “మీరు ముసల్మానులతో అంతిమ యుద్ధము చేయుటకు ధైర్యము పూని దానికి సిద్ధమైచో మేము మీకు గొప్ప సహాయము చేయుదుము “అని హిల్లలు రాజునకు కబురుపంపిరి. జజీరావారి సందేశము విచింతనే రాజయొక్క హృదయములో ఆసయున్న ధైర్యమును గలిగి మన

ల్లానులతో యుద్ధము చేయుటకు సిద్ధమై చెల్లాచెదరై యున్న రోమనుల బలమును సేకరింపసాగెను. హిఖలు గొప్పసైన్యముతో సముద్రమార్గమున హిమ్మసుపై దండెత్తి వెడలెను. జజీరావారుకూడ ముప్పది వేలసైనికులతో ఆతని సహాయమునకు వచ్చిరి.

హజ్రత్ ఉబైదాగారు స్వయముగా హిమ్మసులో నుండిరి. వారు, ఖస్సరీనుండి ఖాలిద్ గారిని రప్పించి యుద్ధమును గూర్చి సలహా దీసికొనిరి. మేము పురమునకు బయట మైదానములోనుండి శత్రువును మార్కొనవలెనని ఖాలిద్ గారు సలహానిచ్చిరి. కాని యితర సర్దారులు ఖాలిద్ గారి యభిప్రాయమును సమ్మతింపక “శత్రువుల సైన్యము చాల గలదు. మాయొద్దకు ఖలీఫానుండి సహాయము వచ్చునంత వఱకు మేము పురములోనేయుండి శత్రువును మార్కొనవలెనని సలహాచెప్పిరి. అబూఉబైదాగారు ఈసలహాను సమ్మతించి పురద్వారములను మూసి వేసిలోపలనేనిలిచిరి. రోమనుల సైన్యము పురమును ముట్టడించెను. సిరియాదేశములో నచ్చుటచ్చుట ముసల్మానుల సైన్యముండెను. ఆయామకాముల నుండి సైన్యములను రప్పించుట ఉచితము కాదు అని తలచి అబూఉబైదాగారు విషయమంతయు హజ్రత్ ఉమరుగారికిఁ దెలిపి సైన్యసహాయము కోరిరి. అందులకు హజ్రత్ ఉమరు గారు కూఫాలోను డివ ఖాఖాగారిని అబూఉబైదాగారి సహాయమునకు సైన్యమిచ్చిపంపవలెను. అయాజును సైన్యముతో జజీరావాని మందలించుటకై జజీరాకు పంపవలెను అని సాదు గారికి ఉత్తరువు పంపిరి. అపిదప హజ్రత్ ఉమరుగారు స్వయ

ముగా కొంత సైన్యమును దీసికొని, తమకుబదులుగ హజ్రత్ అలీగారిని మదీనాలో నియమించి హిమ్మనునకు పయనమైరి. ముసల్మానుల సైన్యము జజీరాలో ప్రవేశించెను అను విషయము జజీరావారికిఁ దెలియఁగానే తమ దేశమును రక్షించు కొనుటకై రోమనురాజును వదలి జజీరాకు పాటిపోయిరి. స్వయముగ హజ్రత్ ఉమరుగారు సైన్యము దీసికొని ముసల్మానుల సహాయమునకు వచ్చుచున్నారు అను విషయము రోమనులకుఁ దెలియఁగానే రోమనులు ధైర్యము వీడసాగిరి. ఆపిదప అబూఉబైదాగారు ముసల్మానులను యుద్ధమునకై పురికొల్పుచు గొప్ప యుపన్యాసముగావించి పురమునకు బయట వెడలిమైదానములో శత్రువులను మార్కొనవలెనని సెలవిచ్చిరి. వారి యుత్తరువును అనుసరించి ముసల్మానులు పురమునకు బయటవచ్చి మహా ధైర్యముతో రోమనులపైఁబడి యుద్ధము సలుపసాగిరి. ముసల్మానుల దెబ్బకు రోమనులుతాళలేక బిత్తరపోయి పరుగెత్తసాగిరి. యుద్ధరంగములో నిలువలేక పోయిరి. ఖాఖాగారిసైన్యము ముసల్మానులు జయముపొందిన మూడవ దినముహిమ్మనునకు వచ్చి చేరెను. హజ్రత్ ఉమరుగారు సరాఅనుచోట చేరఁగానే ముసల్మానులు జయముపొందిరి అను సంతోషవార్త వారికిఁ దెలియనాయెను. ఇది హి॥ శ॥ 17 వయెట సంభవించెను.

—: జజీరా విజయము :—

జజీరావారు ముసల్మానులకు విరోధులై రోమనులకు తోడుపడి హిమ్మనుపై దాడివెడలిరి. అందులకు జజీరాపై దండెత్తుటకై అయాజుగారు ఖలీఫాచే నియమింపఁబడిరి.

అయాజుగారు జజీరాపై దాడి సలిపి అందలి పురములన్నిటిని జయించిరి. వారు పడమటి దిక్కున బాదియేషామ్ వఱకును తూర్పుదిక్కున ఆర్మీనియా వర్దిస్తాను వఱకును జయించిరి. ఆ పిమ్మట దరబును జయించుచు తల్చీసుచేరిరి. అచ్చట నుండి ఖలాతు, ఐ నెహామిజావఱకు పోయిచేరిరి.

జజీరాజయింపఁబడిన పిమ్మట అచ్చటి అరబ్బు క్రైస్తవులు రాయబారులు హజ్రత్ ఉమరుగారి సన్నిధికిపోయి “మేము జిజ్యాపన్ను చెల్లింపలేము. ఇది మాకుచాల అగౌరవము. దీనిని మేముసహింపలేము. మీరు జిజ్యా పన్నును గూర్చి మమ్మునిర్బంధించినచో మేము దేశము విడిచిపోమనుల దేశమునకు పోవుదుము” అని విన్నవించిరి. అపుడు హజ్రత్ ఉమరుగారు “మీరు రోమనుల దేశమునకుఁ బోయినచో రోమను రాజునకు వ్రాసిమిమ్ము పట్టిరప్పింతును” అని పలికిరి. అపుడు హజ్రత్ ఆలీగారు సిఫారసుచేసి జిజ్యాపన్నుకంటె రెండింతలు పైకము జజీరావారు చెల్లింతురు. ఇది జిజ్యాపన్నుగా భావింపఁగూడదు అని తీర్మానము చేయునట్లుచేసిరి. దీనిని జజీరావారు సమ్మతించిరి. ఇది హి॥ శ॥ 17వ యేట సంభవించెను.

—: అమ్యూసులో ప్లేగు :—

హి॥ శ॥ 18వ యేట సిరియా, ఇరాఖు, ఈజిప్టు దేశములలో తీవ్రముగా ప్లేగు వ్యాధి వ్యాపించెను. ఈ విషయము హజ్రత్ ఉమరుగారికిఁ దెలిసి దానిఁ గూర్చి యేర్పాట్లు చేయుటకై స్వయముగా సిరియా దేశమునకు పయనమైరి. మార్గమధ్యమున సరాఅనుచోటు చేరఁగా అచ్చట సేనాధిపతులు వచ్చి ఖలీఫాకు స్వాగత మొసంగి వ్యాధిచాలబలముగా నున్నది.

మీరు అచ్చటికి వచ్చుట ఉచితముకాదు అని విన్నవించిరి. అపుడు హజ్రత్ ఉమరుగారు మహాజర్లను అన్నారీలను సమావేశపఱచి సలహాఅడిగిరి. అందు భేదాభిప్రాయము గలిగెను. తుదకు సరానుండియే మదీనాకుతిరిగి పోవుట ఉచితమని తీర్మానించు కొనిరి. అపుడు అబూఉబైదాగారు ఏమిదేవుని నియామకము (తబ్దీరు) నుండి పాటిపోవుదురా అని హజ్రత్ ఉమరుగారితో పలుకఁగా “అవును దేవుని నియామకమునుండి అతని నియామకము వైపునకు పాటిపోవుచున్నాను.” అని హజ్రత్ ఉమరుగారు పలికి ఏకాంతమున దీనిగూర్చి అబూఉబైదాగారితో సంభాషించిరి. రెండవదినము అబ్దుల్ రహ్మాన్ బిన్ బౌఫుగారువచ్చి “ఒక పురములో ప్లేగువ్యాధి యున్నది అని విన్నచో ఆపురములో ప్రవేశింపఁగూడదు అనియు వ్యాధి వ్యాపించియున్న పురమునుండి భయపడి అచ్చట నుండి పాటిపోఁగూడదు అని హజ్రత్ ముహమ్మద్ రసూలువారు ఉపదేశించుచుండగా నేనువింటిని” అని హజ్రత్ ఉమరుగారితోపలికిరి. అది వినఁగానే హజ్రత్ ఉమరుగారు తాము నిశ్చయించుకొన్నది హజ్రత్ రసూలు వారి యుపదేశము ననుసరించి యున్నది అని దేవుని కృతజ్ఞతసలిపి సరానుండియే తిరిగి మదీనాపురమునకుఁ బోయిచేరిరి.

హజ్రత్ ఉమరుగారు మదీనాపురము చేరినప్పటికి సిరియాలో ప్లేగు వ్యాధివలన చాల ప్రాణ నష్టముగలుగుచున్నది అని తెలిసికొని అబూఉబైదాగారికి “మిత్రోనాకొక పనిగలదు. కావున మీరు మదీనాకువచ్చి కొన్నిదినములుండవలసివది” అని వ్రాసిరి. అపుడు అబూఉబైదాగారు “నేను

ఇతర ముసల్మానులను వదిలియొంటరిగారాలేను. నాతో మీకున్న పని నాకుఁదెలియును. మీరు నాక్షేమము, ప్రాణ రక్షణకోరి రప్పించుచున్నారు. నేను ఇంక జీవించు వాఁడనుకాను. మీరునన్ను క్షమింపవలెనను ఒదులు వ్రాసిరి. ఆపిదప అబూఉబైదాగారు జబ్బుపడిరి. వ్యాధితీవ్రముకాఁగానే ముసల్మానులను సత్కార్యములు చేయుచుండ వలెనని బోధించి తమకు ఒదులుగ మఱజుగారిని అధికారిగా నియమించిరి. తుదకు ఆవ్యాధితోనే వారు పరలోకము చేరిరి.

అమరుబిన్ అసుగారు “పూర్వము ఇస్రాయిలీయులపై వచ్చిన ఆపదవంటిదే యీ ఆపద. కావున నిచ్చటనుండి పాటిపోవలెను అని ప్రజలతో చెప్పిరి. ఈమాట మఱజుగారు విని ముసల్మానులను సమావేశపఱచి గొప్ప యుపన్యాసము గావించి ఈవ్యాధి ఆపదకాదు. ఇది దేవుని యనుగ్రహము లోనిది. పాటిపోనక్కఱలేదు అని పలికి తమగుడారము లోనికిపోగా వారి కుమారుఁడు జబ్బుపడి యుండెను. అది చూచి “ఓకుమారా! ఇది దేవునియొద్దనుండి వచ్చిన సత్యము. నీవు ఏలాటి సందేహము పడకుము అని పలుగా ఆతఁడు దేవుఁడు కోరినచో నేను సహించువారిలో నుండుటను మీరు చూచెదరు అని పలికెను. ఆపిదప కొంతసేపటికి వారి కుమారుఁడు పరలోకము చేరెను. వారి కుమారుఁడు చనిపోయిన కొంతసేపటికి మఱజుగారుకూడ జబ్బుపడిరి. కొంత కాలము తరువాత వారుకూడ మహాశాంతితో ప్రాణము విడిచి పరలోకము చేరిరి.

మఱజగారు జబ్బుపడినపుడు తమకు బదులుగ అమర్ బిన్ ఆసుగారిని అధికారిగా నియమించి యుండిరి. అమరుగారు సైన్యమును కొండలపైకిఁ దీసికొనిపోయి అచ్చటచ్చట మకాము చేయించిరి. ఆపిదప ఆవ్యాధినుండి ముసల్మానులకు రక్షణలభించెను. అమరుగారు గావించిన యత్నమును హాజ్రత్ ఉమరుగారు సమ్మతించిరి. ఈవ్యాధి వలన సిరియా దేశములో ముసల్మానుల బలమునకు చాల నష్టము కలిగెను. సగము లోకమును జయింపఁగలనట్టి ఇరువదైదువేల ముసల్మానులు ఆవ్యాధిలో పరలోకముచేరి దేవుని కృపకు పాత్రులైరి. ముసల్మానులు జయించిన దేశములో వారు తమ రైతుల యెడ న్యాయముచేసి వారి హృదయములను జయింపకయు న్నచో వ్యాధివలన ముసల్మానులకుఁ గలిగిన కష్టములో రోమనులు ముసల్మానులపై తిరుగుబాటు సలిపి గొప్ప లాభము పొందియుందురు. కాని అట్లు సంభవించలేదు.

—: హాజ్రత్ ఉమరుగారి సిరియా ప్రయాణము :—

వ్యాధిబలముతగ్గి శాంతము గలిగిన తరువాత వ్యాధిలో మృతినొందినవారి యాస్తిని వారి వారసులకు పంచిపెట్టుట కుఁగాను సిరియాలో మంచి యేర్పాటులు చేయుటకుఁగాను హాజ్రత్ ఉమరుగారు హాజ్రత్ అలీగారిని తమకు బదులుగ మదీనాలో అధికారిగా నియమించి సిరియా దేశమునకు పయనమైరి. హాజ్రత్ ఉమరుగారు ఏలాపురమును సమీపించినపుడు తమ గుఱ్ఱమును తమ బానిసకునిచ్చి యాతని యొంటెపై నెక్కిపోయిరి. ప్రజలు “ఖలీఫాగారెక్కడ నున్నారు” అని ప్రశ్నింతురు. అపుడు హాజ్రత్ ఉమరుగారు “ఖలీఫా మీయె

దుట నున్నాడు" అని పలుకుచు సాధారణ స్థితిలోనే ఏలా పురములో ప్రవేశించిరి.

హజ్రత్ ఉమరుగారు సిరియా చేరి మొట్టమొదట, మృతినొందినవారి యాస్తిని వారివారసులకు పంచిపెట్టిరి. దేశములో తిరిగి అచ్చటచ్చట తగునేర్పాటులు గావించి లోపములను సవరించి సిరియా యొక్క సరిహద్దులపై సైన్యము నియమించి మిసిగియా బిన్ అబీసుఫ్యానుగారిని దమస్కుపై అధికారిగా నియమించిరి. ఇచ్చట నే ఒకదినము నమాజునకుఁ గాను హజ్రత్ బిలాలుగారు అజానుపలుకునట్లు సెలవునొసంగ వలెనునని హజ్రత్ ఉమరుగారితో ముసల్మానులు విన్నవింపఁగా హజ్రత్ బిలాలుగారు అజాన్ పలుకునట్లుగ హజ్రత్ ఉమరుగారు నియమించిరి. హజ్రత్ బిలాలుగారు అజానుపలుకుఁగానే ముసల్మానులందఱు హజ్రత్ ముహమ్మద్ రసూలువారి కాలమును జ్ఞప్తిఁ దెచ్చుకొని గడ్డములు తడయునట్లుగ నేడ్చిరి. (హజ్రత్ బిలాలుగారు హజ్రత్ పై గంబరుల వారి కాలములో అయిదుపూటలు నమాజునకుఁ గాను అజానుపలుకుచుండిరి. హజ్రత్ రసూసువారి పిదప దుఃఖముతో ఆపదవిని మానుకొని యుండిరి).

—: గొప్ప కఱపు :—

అరేబియా దేశములో గొప్ప కఱపు సంభవించెను. పూర్తి తొమ్మిది నెలలవఱకు వర్షము కురియలేదు. దానితోఁ బాటు విషవాయువులు వీచిపైర్లను నాశముచేసెను. ధాన్యములేక జనులు అల్లాడసాగిరి. అట్టి కష్టకాలములో హజ్రత్ ఉమరుగారు గొప్ప శృద్ధవహించి అతిశీఘ్రముగా ఈజిప్టు సిరి

యా దేశములనుండి వలయుధాన్యము రప్పించి జనులకుపంచి పెట్టుటకు గొప్పయేర్పాటులు చేసిరి. తాముకఱవు పోవునంత వఱకు నెయ్యిగాని తేనెగాని భుజింపనని శపథముగావించు కొనిరి. వారు ఆలవినూనెతో రొట్టెతినుచుండిరి. తుదకు వారి కడుపులో బాధకూడకలిగెను. ఒకదినము సేవకుఁడు హజ్రత్ ఉమరుగారి అనారోగ్యమును చూచినెయ్యితేనె బజారునుండి కొని తెచ్చి “ఓఅమీరల్ మూమినీన్! మీరు మీశపథమును వదలి దానికి పరిహారమిచ్చి దీనిని భుజింపుఁడు. మీఆరోగ్యము చెడి పోవుచున్నది” అని విన్నవింపగా అట్లుకానేరదు. స్వయముగా నేను కష్టపడనిచో నితరులకష్టములనెట్లు గుర్తింపఁగలను అని హజ్రత్ ఉమరుగారుపలికి నెయ్యిని తేనెను బీదలకు దానముచేయుము అని తమ సేవకునికి సెలవిచ్చిరి. రైతులకష్టములను గుర్తించుటకుఁగాను ప్రభువుకూడ వారితోఁ బాటు కష్టము అనుభవించుటయే రాజసీతిగదా! వర్షములేక దేశము మాడిపోవుచుండెను. హజ్రత్ ఉమరుగారు మదీనా పురములో ముసల్మానులతోఁబాటు నమాజుసలిపి భయభక్తులతో దేవుని ప్రార్థించిరి. దేవుఁడుకరుణించి వర్షము పంపెను. దేశమంతటను మంచివానలుకురిసి కఱవుతోలఁగెను. ఆపుడు హజ్రత్ ఉమరుగారు దేవునికి కృతజ్ఞతనలిపి శాంతమువహించిరి

—: ఈజిప్టు విజయము :—

అమర్ బిన్ ఆసుగారు ఈజిప్టును జయింపవలెనని చాల కోరుచుండిరి. ఎందుకనవారు ఇస్లామునకు పూర్వము ఈజిప్టు దేశమునకుపోయి అచ్చట వైభవములను ధనధాన్యములను పైరుపంటలను చూచియుండిరి. సిరియా (అమ్మాసు)లో ప్లేగు

వ్యాధి తగ్గిన పిదప అచ్చట ఏర్పాటుచేయుటకుఁగాను హజ్రత్ ఉమరుగారు పోయియుండిరి. అపుడు అమరుగారు హజ్రత్ ఉమరుగారితో ఈజిప్టుపై దాడివెడలుటకు సెలవడిగిరి. ఆకాల మందు ముసల్మానుల సైన్యములు సిరియా, జాజీరా, పారసు దేశములోనుండెను. షతీయు ప్లేగు వ్యాధివలన ముసల్మానుల బలమునకు చాలనష్టము గలిగియుండెను. అందులకు హజ్రత్ ఉమరుగారు ఈజిప్టుపై దాడివెడలుటకు సెలవునొసంగ లేదు. అమరుగారు దాని గూర్చిచాల పట్టుపట్టిరి. అపుడు హజ్రత్ ఉమరుగారు అమరుగారికి సెలవిచ్చుచు ఒక వేళ నేను దానిఁ గూర్చి రద్దుచేయఁపెచ్చును. అట్లునా లేఖ మీకు వచ్చినచో తిరిగిరావలెను అని పలికి అమరుగారిని నాల్గువేలమంది సైనికులతో ఈజిప్టు (మిసరు) పై దండెత్తుటకై సాగనంపిరి.

అమరుగారు ఈజిప్టుసరిహద్దులలో చేరకమునుపే హజ్రత్ ఉమరుగారి లేఖవచ్చెను. కాని అమరుగారు దానిని అరీఘు అనుచోటికిపోయి రాయబారినుండిలేఖతీసికొని చూడఁగా “మీరు ఈజిప్టు సరిహద్దులో చేరకయున్నచో తిరిగి రావలసినది. సరిహద్దులో చేరియుంటిరేని ఈజిప్టుపై దండెత్తి పోవలసినది. నేను మీకు సైన్యసహాయము పంపుదును అని యుండెను. అరీఘుపురము ఈజిప్టు దేశములో చేరినది. కావున ఖలీఫాగారి సెలవు ననుసరించి అమరుగారు తమ సైన్యమును ఈజిప్టుపై దీసికొని వెడలిరి.

ఈజిప్టు రోమను ప్రభుత్వమునకు లోబడిన దేశము. అచ్చటి అధికారియగు మఖ్ఖను రోమను రాజునకు కప్పము చెల్లించుచుండెను. ఈజిప్టులో రోమనుల సౌకర్యములకుఁ

గాను రోమనురాజు ఒక అధికారిని అచ్చట నియమించి యుం
డెను. రోమనుఅధికారి నాయకత్వమున ఖసరెషమాలోను
అలజ్జాండియాలోను రోమనుల గొప్ప సైన్యముకూడ నుండు
చుండెను. ముసల్మానులు దండెత్తి వచ్చుచున్నారను వార్త
రోమనులకుఁ దెలిసి ఘర్నా అనుచోట ముసల్మానులతో
యుద్ధముచేసిరి. ఒక నెలవఱకు యుద్ధము జరుగుచుండెను.
తుదకు రోమనులు ఓడిపోయిరి. ముసల్మానులు ఖవాసిరుపై
దండెత్తి దానిని సుళువుగానే జయించిరి. దాని పిదప బల్బేసు
పురమును ముట్టడించిరి. అచ్చట మఖోఖసుయొక్క కుమార్తె
'అర్మానూసా' నివసించుచుండెను. అర్మానూసా యొక్క
పెండ్లి హిర్ఖలురాజుయొక్క కుమారునితోనాయెను. ఈమహా
నైభవముతో భేసారియాపురమునకు పోవుచుండెను. బల్బేసు
ముసల్మానులు జయించినపుడు అర్మానూసాకూడ పట్టువడె
ను. కాని అమరుగారు, అర్మానూసాను మహాగౌరవముతో
ఆమెయొక్క సామగ్రితో ఆమె తండ్రి మఖోఖసు యొద్దకు
పంపివేసిరి. అమరుగారు గావించిన ఈగొప్ప యుపకారము
వలన మఖోఖసు హృదయములో అమరుగారిపై గౌరవము
నెలకొనెను.

—: ఖసరెషమా విజయము :—

ముసల్మానులు బల్బేసునుండి ఖసరెషమపై దండె
త్తిరి. అది నైలునది యొడ్డున నుండెను. దానికోట చాల
గట్టిగా నుండెను. దానికి నెదురుగ నైలునది అవతలి యొడ్డున
ఈజిప్టుయొక్క ముఖ్యపట్టణము మసఘ్ముండెను. ఖసరెషమా
లో రోమనుల సేనాధిపతియగుఅయ్యారజు గొప్పసైన్యముతో

నుండెను. మనవులో ఈజిప్టురాజు మఖోఖను ఉండెను. ముస
ల్మానులు ఆఱు, ఏడు, మాసముల వఱకు ఖసరెషమాను
ముట్టడించి యుండిరి. కాని విజయ మార్గము కానరాలేదు.
తుదకు అమరుగారు హజ్రత్ ఉమరుగారికి సైన్యసహాయము
కోరి వార్తపంపిరి. హజ్రత్ ఉమరుగారు పండ్రిండువేల
సైన్యమును అమరుగారికి సహాయముగా పంపిరి. అందు
హజ్రత్ జుబైరుబిన్ అవామువంటి గొప్ప యుద్ధవీరులు
నుండిరి. ఆసహాయము చేరగానే ముసల్మానులకు చాల
ధైర్యము వచ్చెను. అమరుగారు రాళ్లురువ్వునట్టియంత్రముతో
కోటగోడలపై రాళ్ళు రువ్వసాగిరి. హజ్రత్ జుబైరుగారు
గొప్ప ధైర్యము గలవారు. కావున వారు నిచ్చెన తగిలించి
కోటగోడపై నెక్కి అల్లాహు అక్బరు అని గట్టిగా పలికిరి.
వారి తరువాత నితర ముసల్మానులుకూడ నిచ్చెన నెక్కి కోట
గోడపై నెక్కి అల్లాహు అక్బరు అని నినాదములు చేయసా
గిరి. బుర్జులనుండి అల్లాహుఅక్బరు అను శబ్దములువిని శత్రు
వులు బిత్తర పోయిరి. రోమనులు ముందుగానే కోటవెనుక
నదిలో పడవలు సిద్ధముగానుంచి యుండిరి. ఆపడవలలో నెక్కి
రోజాద్గీషమునకు పాటిపోయిరి. ఖసరెషమాలో ముసల్మా
నులు ప్రవేశించి దానిని తము వసముగావించు కొనిరి.

ఇక ఖసరెషమాను జయించిన పిదప ముసల్మానులు
మఖోఖన్ రాజుండు ముఖ్యపట్టణమగు మనవుపై దాడి వెడల
వలసియుండెను. ముఖోఖనురాజు రోమనులు ఓడిపోయిన
విషయమువిని యుండెను. మఱి ముసల్మానులు ఆతని కుమార్తె
ను గౌరవించివదలిపెట్టి ఆతనికిగావించిన యుపకారమును

తలచి తన నాయకులతో సలహాచేసి అమ్మగారి యొద్దకు తన రాయబారులను సంధినిగూర్చి మాటలాడుటకు పంపెను. రాయబారులు ముసల్మానుల విషయము బాగుగఁదెలిసికొన వలెనని అమరుగారు, రాయబారులను రెండుదినముల వఱకు తమ అతిథులుగా నుంచుకొని ఉచితమైన జవాబునిచ్చి వారిని సాగనంపిరి. రాయబారులు మఖోఖసురాజు నొద్దకుఁబోగా రాజు తన రాయబారులతో ముసల్మానులఁగూర్చి విచారించెను. ఆరాయబారు ఇట్లు జవాబిచ్చిరి:- “ఓరాజా! ముసల్మానులకు బ్రతుకుకంటె చావు చాల యిష్టమైనది. వారికి గర్వముకంటె అడంకువ చాల ప్రియమైనది. వారిలో నెవ్వరును ఇహలోక తుచ్ఛభోగములను ఆసించువారు లేరు. వారందఱు నేలపై కూర్చుందురు. అందు అగౌరవము గలదు అని తలంపరు. దస్తరుఖాను లేకుండనే సాధారణముగానే భోజనము చేయుదురు. వారి సేనాధిపతికూడ వారివలె నున్నాఁడు. ఆతనికి లేలాటి ప్రత్యేక సౌకర్యములేదు. ఆతని యందును ఒక్క సిపాయి యందును ఏలాటి వ్యత్యాసములేదు. బానిసయందును యజమానునియందు నేలాటి భేదములేదు. ఏలాటి వ్యత్యాసములేక అందఱు సమాసులుగా నున్నారు. సమాజవేళ రాగానే అందఱు వజ్రాచేసి ఒక్కవంక్తిలో నిలిచి భయభక్తులతో దేవుని ప్రార్థనలో నిమగ్నులై సమాజు సలుపుదురు.” మఖోఖసురాజు ముసల్మానుల విషయము విని తన జనులతో నిట్లు పలుకసాగెను:- “ఓజనులారా! ఇట్టి ముసల్మానులు పర్వతములను డీకొన్నచో వానినికూడ వాని స్థాయి ములనుండి తొలగింపఁగలరు. కావున ముసల్మానులు మూపై

దండెత్తి రాకమును పే మేము వారితో సంధి గావించుకొనుట మాకు మేలు.” అపిమ్మట మఖోఖనురాజు స్వయముగ అమరు గారిని దర్శించుటకుఁగాను మనవి చేసికొనెను. వారిద్దఱు కలిసికొనిరి. ముసల్మానులకును ఈజిప్టువారికిని ఈక్రింది షరతులపై సంధికుదురెను:-

ప్రతిపురుషుఁడును ప్రతినగవత్సరము రెండుదీనారములు ముసల్మానులకు నొసంగవలెను. స్త్రీలును బిడ్డలును వృద్ధులును ఇయ్యవక్కఱలేదు. యుద్ధకాలములో ముసల్మానులు ఏమార్గమున పోవుదురో అచ్చటి ఖబీలు (ఈజిప్టు దేశస్థులు) ముసల్మానులకు సహాయముచేసి సామగ్రి సమకూర్చవలెను. ఖబీల ధనముతోఁగాని వారి భూమితోఁగాని ముసల్మానుల కేలాటి పనియుండదు. ఈజిప్టులోనున్న రోమనులు కోరినచో ఖబీలు గావించుకొన్న సంధిషరతులను అనుసరించి ఈజిప్టులోనుండ వచ్చును లేదా తమ రోమను దేశమునకు పోవచ్చును.” మఖోఖనురాజులోఁబడి, ముసల్మానులతోఁ గావించుకొన్న సంధి విషయము రోమనురాజునకుఁ దెలియఁగానే యాతఁడు కోపముతో మండిపడి“సిపు తత్త్వణమే ముసల్మానులతోఁ జేసికొని యున్న సంధిని త్రొపి ఈజిప్టులోనున్న రోమను అధికారులతోఁబాటు ముసల్మానులతో యుద్ధము చేయవలెను” అని మఖోఖనునకు వ్రాసెను. కాని మఖోఖను రోమనురాజు యొక్క యుత్తరువును తిరస్కరించి యుద్ధము చేయలేదు. దీనికి కారణమేమనగా ఈజిప్టులోని ఖబీలు, తూర్పుచర్చి వారలు గావించుచున్న అన్యాయములను అసహించుచుండిరి. మఱివారు (ఖబీలు)రోమనురాజుయొక్క ఆధిపత్యమునుగూర్చి

చాల రోతపడి యుండిరి. ఖబ్తీల విషయమున ముసల్మానులు వహించిన న్యాయపద్ధతిని ఖబ్తీలు గమనించియుండిరి. ముసల్మానులు తమ రైతుల మతమునుగూర్చిగాని వారి యాచారమునుగూర్చిగాని యేలాటిఆటంకములు చేయకుండిరి. రైతులకు మతనాగరిక విషయములలో పూర్తి స్వేచ్ఛ యుండెను. మఱియు ముసల్మానుల యుద్ధపీఠులు, సిరియా ఈరాను దేశములలో రోమనురాజును ఈరానురాజును ఓడించియున్న విషయము ఖబ్తీలు తెలిసికొని యుండిరి. ఇతర ముసల్మానుల దెబ్బకు ఈజిప్టులోనున్న రోమనుల బలము ఎక్లు తాళగలదు అని తలచిరి. కావున సహజముగ ఖబ్తీలు రోమనురాజు యొక్క బానిసత్వమునుండి తప్పించుకొని ముసల్మానులతో సంధిగావించుకొనవలెనను తీర్మానము వారు చేయవలసి వచ్చెను.

—: ఇతర విషయములు :—

మఖోఖసుతో సంధి జరిగిన పిమ్మట అమరుగారు, మసఫునకు చుట్టుపట్లనున్న పురములను జయించుటకుఁగాను తమ సైన్యములను నియమించిరి. అచ్చటచ్చట రోమను సైనికులు ముసల్మానులను మార్కొని యుద్ధము చేసిరి. ఖబ్తీలు గావించియున్న సంధివరతులను అనుసరించి వారు యుద్ధ సమయములలో ముసల్మానులకు అన్ని విధములతోడుపడిరి. కావున ముసల్మానులు రోమనులను ఓడించి ఐనెషన్సు, ఫయూము, ఉష్మానీన్, అఖీమ్, బ్రహూదాత్, ఖురాసయ్యాద్, తసిసు, దమ్యాత్, తూనా, దమీరా, బూసీర్ మొదలగు స్థలములను జయించి తమ స్వాధీన పఱచుకొనిరి.

—: అలెగ్జాండ్రియా విజయము :—

అలెగ్జాండ్రియాలో రోమనుల సైన్యములుండెను. అది సముద్రతీరమున నుండెను. కావున రోమనులకు సుఖపుకాస ద్రమార్గమున సైన్యసహాయము పంపుటకు వీలుండెను. ఈపుకాసముసల్మానుల విజయవార్త రోమనురాజునకుఁ దెలియఁగానే గొప్ప సైన్యము సముద్ర మార్గమున అలెగ్జాండ్రియాకు పంపెను. అమరుగారుకూడ తమ సైన్యమును దీసికొని అలెగ్జాండ్రియాపై దాడివెడలి దానిని ముట్టడించిరి. అలెగ్జాండ్రియాలో రోమనులకు గట్టికోటలుండెను. అందు రోమనులు స్థిరముగా నిల్చియుండిరి. మఱి రోమనులకు సముద్రమార్గమున ఆహారము మొదలగు సామగ్రి అందుచుండెను. కావున చాల కాలమువఱకు ముసల్మానులు దానిని జయింపలేకుండిరి.

హజ్రత్ ఉమరుగారు అలెగ్జాండ్రియా విజయమును గూర్చి యెదురు చూచుచుండిరి. దానిఁగూర్చి చాలకాలము వఱకు ఏలాటి వార్తకూడ రాలేదు. అపుడు హజ్రత్ ఉమరుగారు “బహుశః ముసల్మానులు ఖురానెషరీఫ్ ధర్మములను హజ్రత్ రసూలు వారి యాచారములను అనుసరించుటలో ఎక్కువ శ్రద్ధవహించలేదు కాఁబోలు. లేనిచో అసత్యము, సత్యమునకు నెదుట ఇన్నాళ్ళు నిలువఁగలదా!” అని పలికి విజయము గావించుటలో ఆలస్యమైనందులకు అమరుగారిని మందలించుచునిట్లు లేఖవ్రాసిరి:— “ముసల్మానులు తమగుణములను ఆచారములను ఖురానెషరీఫ్ యొక్కయు హజ్రత్ రసూలువారి యొక్కయు నుపదేశములను అనుసరించి చేయు

టలేదు కాబోలు! అందులకు అందఱు ముసల్మానులను సమావేశపఱచి వారిపొరపాటులనుగూర్చి మందలింపవలెను. మఱి యుద్ధమును గూర్చియు కష్టములందు సహనము వహింపవలెనను విషయమును గూర్చియు చిత్తశుద్ధిని గూర్చియు ముసల్మానులకు ప్రోత్సాహపఱపవలెను. జుబైరు, మిఖ్దాద్, ముసల్మా, ఉబాదా అను వారిని సైన్యమునకు ముందుగా నుంచి శత్రువుతో నొక తీర్మాన యుద్ధము చేయవలెను.” హబ్రిత్ ఉమరుగారి లేఖ అమరుగారికిఁ జేరఁగానే అమరుగారు ముసల్మానులను సమావేశపఱచి అందఱకు ఆలేఖను చదివి వినిపించిరి. ఆపిదప ముసల్మానులు మహ్మద్ సాహసములతో రోమనులతో యుద్ధము సలిపిరి. తుదకు దేవుని యచగ్రహము వలన అలెగ్జాండ్రియాను ముసల్మానులు జయించిరి. ఆపిదప అమరుగారు అలెగ్జాండ్రియాను రక్షణార్థము సైన్యమును నియమించి తొలుత ఖైరేషనాకు తిరిగి వచ్చిరి.

—: మదీనాకు విజయవార్త పంపుట :—

అమరుగారు, అలెగ్జాండ్రియా విజయమును గూర్చి సంతోషవార్త హబ్రిత్ ఉమరుగారికిఁ దెలుపుటకుఁగాను ముఱివియాబిన్ ఖదీజను మదీనాపురమునకుపంపిరి. ముఱివియాగారు ఒంటె పై నెక్కి దానిని త్వరితగతిన దీసికొని పోయి మిట్టమధ్యాహ్నము మదీనాపురములో ప్రవేశించిరి. “ఇప్పుడు మధ్యాహ్నము ఎడతీవ్రముగానున్నది. హబ్రిత్ ఉమరుగారు విశ్రాంతిగైకొనుచుందురేమో! వారికి కష్టమిచ్చుట ఉచితముకాదు” అని తలఁచి ముఱివియాగారు మదీనులో కూర్చుండిరి.

అప్పుడు హజ్రత్ ఉమరుగారి బానిస అచ్చటికి వచ్చుట తటస్థించెను. ముఱవివాగారు విజయవార్తగైకొని వచ్చియున్నారు అని ఆమెకుఁదెలియనాయెను. ఆమె పరుగెత్తిపోయి ఆవిజయవార్త హజ్రత్ ఉమరుగారికిఁదెలిపెను. తత్క్షణమే హజ్రత్ ఉమరుగారు ముఱవియాగారిని రప్పించి అలెగ్జాండ్రీయావిజయమును గూర్చి వివరములు దెలిసికొని ఆనందముపొంది దేవునికి కృతజ్ఞత సలుపుచు సబ్దా (సాష్టాంగము) చేసిరి. హజ్రత్ ఉమరుగారు యథాప్రకారముగా మదీనావారినందఱిని మసీదులో సమావేశపఱచిరి. ముఱవియాగారు అలెగ్జాండ్రీయావిజయమును గూర్చి సర్వవిషయములు ముసల్మానులకుఁదెలిపిరి. ఆపిదప హజ్రత్ ఉమరుగారు, ముఱవియాగారిని తమ వెంటఁదీసికొని యింటికివచ్చి వారిని ఆతిథ్యముసలిపిరి. తినుటకు, రొట్టె అలివినూనె, తెచ్చిబానిసవడ్డించెను. రొట్టెతినుచు హజ్రత్ ఉమరుగారు “ఓముఱవియా! మీరెందులకు మసీదులోనికి పోయి కూర్చుండియుంటిరి. అప్పుడే నాయొద్దకు నెందులకు రాకపోయితిరి” అని అడుగఁగా ముఱవియాగారు “ఓఅమీరల్ మూమినీన్! మిట్టమధ్యాహ్నమున మీరు విశ్రాంతి పుచ్చుకొనుచుందురేమో! పోయిలేవుట ఉచితముకాదు” అని తలఁచి మసీదులో కూర్చుంటిని అని పలికిరి. అప్పుడు “మీరీలాగు తలఁచుట చాలవ్యసనకరము. నేను పగటిపూట నిద్రపోయితి నేని ఈఖలాఫత్ యొక్కభారము నెవరువహింతురు?” అని సెలవిచ్చిరి.

—: పుస్తాతు పురనిర్మాణము :—

అమరుగారు అలెగ్జాండ్రీయాను జయించిన పిమ్మట,

ఖసరెషమాకువచ్చి చేరిరి. అపుడు వారు హజ్రత్ డమరుగారి సలహాను అనుసరించి మనవునకు ఎట్టయెదుట నైలునది యొడ్డును తూర్పు దిక్కున క్రొత్తగా నొకపురమును నిర్మించుటకు పునాదులు వేసిరి. దానికి పుస్తాతు అను పేరు బెట్టబడెను. ప్రతికుటంబము వారికి నొక్కక్క వీధి నిర్మింపబడెను. హజ్రత్ డమరుగారి సెలవుననుసరించి పురమునకు మధ్య నొక జమామసీదు నిర్మింపబడెను. అది ఏబదిగజముల పొడవును వెడల్పును గలిగియుండెను. దానికి మూడుద్వారములుంచబడెను. అది జామియే అమరు అను పేరుతో ప్రసిద్ధమాయెను. ఇపుడు కూడ రమజానునెలలోని ఆకరు శుక్రవారపు నాటి జమానమాజు దానియందే చేయబడుచున్నది. పుస్తాతు పురము ఈజిప్టులో ముసల్మానుల ప్రభుత్వమునకు ముఖ్య పట్టణముగా నియమింపబడెను. ఆపురముచాల వృద్ధిపొందెను.

—: నైలునదికి కన్యకాబలిదానము :—

అమరుగారు ఈజిప్టును జయించినపుడు అచ్చట పురాతనకాలమునుండి యొక దురాచారముండెను. ప్రతి సంవత్సరము బూనా (ఖబ్తీల) నెల 12వ తేదీన ఒక కన్యకు పెండ్లి కూతురువలె బాగుగనలంకరించి నైలునదిలో పడవేయుచుండిరి. ఆదినమును గొప్ప పండుగగానెంచి సంతోషపడుచుండిరి. ఇతరవిగ్రహ రాధకులవలె ఖబ్తీలు (ఈజిప్టులోని ఆదిమ నివాసులు) కూడ నైలునదిని ఒక దేవతగా విశ్వసించి దానికికన్యను బలిగానియ్యనిచో అది అగ్రహముపొంది తమకు నీళ్లు ఒసంగదు అని తలంచుచుండిరి. ఖబ్తీలు తమ వాడుకప్రకారము ఆబలిని గూర్చి సెలవు ఇయ్యవలెనని మనవిచేయుటకై అమరు

గారియొద్దకు వచ్చిరి. అప్పుడు అమరుగారు “ఇది అన్యాయము. కన్యకాహత్యను నేను సమ్మతించను. ఇట్టి కన్యకాబలిని నర బలిని ఇస్లాము నిషేధించినది. ఈ మూఢాచారములు వదల వలెను. నేను సెలవియ్యను” అని పలికిరి. దైవికముగా ఆసంవత్సరము నైలునదిలో నీళ్లురాలేదు. సేద్యమునకు చాలకష్టమాయెను. సేద్యముపై ననే ఆధారపడియున్న కుటుంబముల వారు తమ యూళ్లను వదలిపోవుటకు సిద్ధమైరి. అప్పుడు అమరుగారు ఆవిషయమంతయు హజ్రత్ ఉమరుగారికిఁ దెలియఁజేసి దీనిఁగూర్చి వారి సెలవునడిగిరి. అప్పుడు హజ్రత్ ఉమరుగారు “ఓఅమరు మీరు అవలంబించిన పద్ధతి ధర్మమైనది. మీరు ఖబ్రీలతో పలికినమాట నిజమైనది. నేను ఒక లేఖను పంపుచున్నాను. దీనిని నైలునదిలోపడ వేయుఁడు” అని తెలుపుచు జాబువ్రాసిరి. హజ్రత్ ఉమరుగారు వ్రాసిన లేఖ విషయమిలాగున నున్నది:-

“దేవుని సేవకుఁడును ముసల్మానుల అమీరును అగు ఉమరునుండి నైలునది పేరట. నైలునది! నీవు స్వతంత్రముగా ప్రవహించుచుంటివేని నీవు ప్రవహింపకుము. కాని నీ ప్రవాహము సర్వశక్తుఁడగు దేవునిచేతిలో నున్నయెడల మేము ఆసర్వశక్తుఁడగు దేవుఁడు నిన్ను ప్రవహించునట్లు చేయుగాఁత! అని ప్రార్థించుచున్నారము.” అమరుగారు హజ్రత్ ఉమరుగారి సెలవుననుసరించి ఆ లేఖను నైలునదిలో పడవేసిరి. ఆ సంవత్సరము దేవుని యనుగ్రహమువలన పూర్వముకంటె హెచ్చుగా నీటిప్రవాహమువచ్చెను. ఖబ్రీలు మహానందము పొందిరి. కన్యకాబలిదురాచారము రద్దుకయెను.

—: బరఖా విజయము :—

అమరుగారు ఈజిప్టు దేశమును జయించి అచ్చటవలయు నేర్పాటులుగావించి బరఖాపై దాడివెడలిరి. బరఖాపురము ఈజిప్టునకును పడమరతరాబలసునకును మధ్యనున్నది. బనగాజీ అను ప్రసిద్ధమైన రేవుదీనిచే. బరఖాపుర నివాసులు ముసల్మానులతో సంధిగావించుకొని జిజ్ఞాసన్ను చెల్లించుటకు నొప్పుకొనిరి. ఆపిదప అమరుగారు పడమరతరాబలసుపై దండెత్తిరి. అచ్చటి వారు యుద్ధముచేసిరి. తుడకు ముసల్మానులకు యుద్ధములో జయములభించెను. ఆపురము కూడ ముసల్మానుల వసమాయెను. తరాబలసును జయించిన పిదప అమరుగారు “మేము తరాబలసునకు చేరినాము. తరాబలసునకును ఆఫ్రికా (తూనును) కును మధ్యతోమ్మిది దినముల ప్రయాణమున్నది. మీరు సెలవిచ్చినచో దానిని కూడ జయింతుము” అని హజ్రత్ ఉమరుగారికి వ్రాసిరి. కాని హజ్రత్ ఉమరుగారు దాని గూర్చి సెలవియ్యలేదు. అందులకు అమరుగారు బరఖాపై ఆఖ్బాబిన్ నాఫీగారిని అధికారిగా నియమించి తాము ఈజిప్టునకు తిరిగివచ్చిరి. ఇది హి. శ॥ 23వ యేటసంభవించెను. ఖబీలలో అనేకులు ఇస్లామ్ మతధర్మములను అందలిమేలిమిని ముసల్మానుల న్యాయమును, సత్ప్రవర్తనమును భక్తిని చూచి మనస్ఫూర్తిగా ఏలాటిబలాత్కారము లేకయే ఇస్లాము మతములో చేరిరి. దినదినము ఈజిప్టులో ఇస్లాము వ్యాపింపసాగెను.

—: హజ్రత్ ఉమరుగారి హత్య :—

మదీనాపురములో ముగ్దరాబిన్ షాబాగారికి నొక

ఈరాసీ బానిసీఁడుండెను. వానిని అబూలూలూ అనుదురు. ఒకదినము అబూలూలూ, హజ్రత్ ఉమరుగారి సన్నిధికివచ్చి “నాయజమానుఁడు నావైచాల పన్నువిధించి యున్నాఁడు. మీరు దానిని దగ్గించుఁడు” అని పలికెను. అపుడు హజ్రత్ ఉమరుగారు ప్రతిదినము నీవెంతపన్ను చెల్లించుచున్నావు. అని ప్రశ్నింపఁగ “రెండు దిర్హము (పావులా)లు” అని పలికెను. నీవేమి వృత్తిచేయుదువు అని హజ్రత్ ఉమరుగారు వాని నడుగఁగా “నేను వడంగిపని, కమ్మరిపని, చిత్రించుపని చేయుదును” అని అబూలూలూ పలికెను. అపుడు హజ్రత్ ఉమరుగారు “అటులైనచో నీకుఆపన్ను హెచ్చుగాలేదు” అని బదులు చెప్పఁగా “సరే నేను చూచుకొందును” అని పలుకుచు అబూలూలూ వెళ్లిపోయెను. అపుడు “ఒకదానుఁడు నన్ను బెదరించెను” అని హజ్రత్ ఉమరుగారు పలికిరి. రెండవదినము పాత్రకాలమున హజ్రత్ ఉమరుగారు నమాజు చేయుటకు మసీదునకు వచ్చిరి. అందఱు ముసల్మానులు సామాజిక ప్రార్థనకు సిద్ధమై పంక్తులుగానిలిచిరి. హజ్రత్ ఉమరుగారు నమాజు చేయించుటకై ముందునిలిచి అల్లాహు అక్కరు అని పలుకుచుండఁగ అబూలూలూ ఆకస్మికముగా హజ్రత్ ఉమరుగారి వైఁబడి ఖడ్గముతో నాభిపై నను మూఁపుపై నను ఆఱుగాయములు తగిలించి పాటిపోసాగెను. అచ్చటనున్న ముసల్మానులు వానిని పట్టుకొనుటకు పరుగెత్తిరి. వానిని పట్టుటకు వచ్చిన ముసల్మానులను కూడ వాఁడు ఖడ్గముతో గాయపఱచెను. తుదకు తాను పట్టువడక తప్పించుకొనుటకు మార్గములేదు అని తలఁచి తన ఖడ్గముతోనే తనఆత్మ హత్యచేసి

కొనెను. అపిదప హాజిత్ అబ్దుల్ రహ్మాను బిన్ ఔఫుగారు నమాజు చేయించవలెను అని హాజిత్ ఉమరుగారు సెల విచ్చిరి. అపుడు అబ్దుల్ రహ్మానుగారు నమాజు తొందరగా చేయించిరి. అంతవఱకు హాజిత్ ఉమరుగారు నేలపై పడియుండిరి. నమాజుముగిసిన పిమ్మట హాజిత్ ఉమరుగారిని గృహమునకు నెత్తుకొని వచ్చిరి. అపుడు హాజిత్ ఉమరుగారు “ఎవఁడు నన్ను గాయపఱచెను” అని ప్రశ్నింపగా “అబూలూలూ” అని ముసల్మానులు పలికిరి. అపుడు హాజిత్ ఉమరుగారు “దేవునికి కృతజ్ఞత! నాహత్యకు ముసల్మానుఁడు కారకుఁడు కాలేదు” అని పలికిరి. హాజిత్ ఉమరుగారి గాయములకు చికిత్సచేయుట ఒక అన్నారీవైద్యుఁడు రప్పింపఁబడెను. ఆ వైద్యుఁడు హాజిత్ ఉమరుగారికి బలమునకై పాలు త్రాగించెను. కాని ఆపాలు కడుపులోతగిలిన గాయముల నుండి బయటికి వచ్చెను. అపుడు ఆవైద్యుఁడు “ఓఅమీరల్ మూమి సీన్! ఇక మీరు మీప్రతి నిధిని (ఖలీఫాను)నియమింపుఁడు” అని పలికెను. (అనఁగా నిక మరణకాలము సమీపించినది అని భావము.) వైద్యుని మాటవిని అచ్చటనున్న వారు ఏడ్వసాగిరి. అపుడు హాజిత్ ఉమరుగారు “ఏడ్చువారందఱు నాయొద్దనుండి వెళ్లిపోవలెను. బంధువులు ఏడ్చినచో మృతినొందిన వానికి శిక్షగలుగును అని హాజిత్ రసూలువారు ఉపదేశించినది మీరు వినలేదా” అని పలికిరి.

హాజిత్ ఉమరుగారు తాముఇహలోకమును వదలి పరలోకమునకుఁ బోవుకాలము సమీపించినది అని దెలిసికొని తమకుమారునితో “ఓ అబ్దుల్లా! నీవు ఉమ్మల్

మూమినీన్ బీబీ ఆయిషాగారియొద్దకుఁబోయి వారికి నాతరపున సలాము పలుకుము. నా పేరు చెప్పుము. అమీరుల్ మూమినీన్ అనినన్నుగూర్చి పలుకకుము. ఎందుకన నేను ఇప్పుడు అమీరుల్ మూమినీన్ (ముసల్మానుల అమీరు) కాను. హజ్రత్ రసూలు వారియొక్కయు హజ్రత్ అబూబకరుగారియొక్కయు సమాధులయొద్ద మీయింటిలోన సమాధికిఁగాను స్థలము నొసంగవలెను అని బీబీ ఆయిషాగారితో మనవిచేయుము” అని పలికిపంపిరి. అబ్దుల్లాగారు బీబీ ఆయిషాగారి సన్నిధికి పోగా వారు దుఃఖముతో వచ్చుచుండిరి. అప్పుడు హజ్రత్ ఉమరుగారి మనవి బీబీ ఆయిషాగారికి విన్నవింపగా “ఈస్థలము నాసమాధికిఁగాను ఉంచుకొనవలెనని తలఁచుచుంటిని. కాని మీకు నొసంగుచును” అని పలికి అబ్దుల్లాగారికి తెలియఁజేసిరి. అబ్దుల్లాగారు బీబీ ఆయిషాగారి యొద్దనుండి తిరిగి హజ్రత్ ఉమరుగారియొద్దకు రాగానే తమియొద్దనున్న జనులతో “నన్ను లేపి కూర్చుండఁజెప్పుడు” అని హజ్రత్ ఉమరుగారు సెలవిచ్చిరి. ఆపిదపవారు ఆనుకొనికూర్చుండి “ఓఅబ్దుల్లా! ఏమిజవాబు తెచ్చితివి” అని ప్రశ్నింపగామీఁగోరిక నెఱవేఱినది అని అబ్దుల్లాగారు పలికిరి. అప్పుడు హజ్రత్ ఉమరుగారు దేవుని కృతజ్ఞత! నాగోరికలలో అన్నిటికంటె ఇదియే చాల గొప్పది. చూడుడు! నాజనాజ (శవము) నెత్తుకొని బీబీఆయిషాగారి యింటియొద్దకుపోయి మరల ఉమరు సెలవు కోరుచున్నాడు అని పలుకవలెను. అప్పుడు బీబీ ఆయిషాగారు రావచ్చును అని సెలవిచ్చినచో మీరు నాశవమును అచ్చట సమాధి గావింపవలెను, లేనిచో అందఱు ముసల్మానుల గోరి

లతోఁబాటు నన్ను కూడ సమాధిగావింపవలెను అని పలికిరి. బహుశః బీబీ ఆయిషాగారు ఖలీఫాగారి జీవితకాలములో ఇష్టము లేకయున్నను సెలవిచ్చి యుండవచ్చును. కావున మృత్యునొందిన పిదప తిరిగి సెలవుపొందినచో బీబీఆయిషాగారు మఃపూర్తిగా సెలవిచ్చిన విషయము తేటతెల్లమగును అని వారిభావము. హజ్రత్ ఉమరుగారికి మరణకాలము సమీపింపఁగా వారు దేవుని భయముతో నేడ్వసాగిరి.

అపుడు హజ్రత్ అబ్దుల్లాః బిన్ అబ్బాసుగారు “ఓఅ మీలల్ మూమినీన్. మీరుసంతోష పడుదురుగాత! హజ్రత్ రసూలువారు ఇహలోకమును విడచిపోవునపుడు మీతో సంతోషముగానే యుండిరి. ఇటులే హజ్రత్ ఆబూబకరుగారు కూడమీతో సంతోషముగానేయుండి పరలోకము చేరిరి. ఇఁకమీరు ఇహలోకమును వదిలిపోవుచున్నపుడు ముసల్మాను లందఱుమీతో సంతోషముగానున్నారు. మీవిషయమున ఏలాటిఅసమ్మతము ముసల్మానుల హృదయములలోలేదు” అని పలుకఁగా హజ్రత్ ఉమరుగారు “దేవునిసాక్షి! ఏమిమీరు నన్ను మోసములో పడవేయ తలంచుచున్నారా! ఇఁకరా నున్నస్థితినిగూర్చి నేను చాల భయపడుచున్నాను. ఈభయమునుండి రక్షణపొందుటకుఁగాను లోకమందున్న అన్ని ఖజానాలద్రవ్యము నాయొద్దనున్నచో ఆసర్వము నొసంగి నేను మోక్షము పొందఁగోరుదును” అని పలికిరి. అవసానకాలము ప్రారంభమాయెను. అపుడు హజ్రత్ ఉమరుగారు తమకుమారునితో “ఓకుమారా! నా నొసటిని భూమిపై ఆనునట్లు చేయుము అని పలుకఁగానే అబ్దుల్లాగారు అటులేగావించిరి.

హజ్రత్ ఉమరుగారు: “నేలపై తమశిరస్సునుంచి ‘ఓ దేవా! నన్నుక్షమింపుము, నీవుక్షమింపనిచో నాకును, నన్ను కన్న తల్లికిని వ్యసనమగును అని భయభక్తులతో ప్రార్థించుచు తమ ప్రాణమును వదిలి స్వర్గలోకము చేరిరి. ఇన్నా-లిల్లాహి-వ-ఇన్నా-ఇల్లాహి-రాజిజ్జాన్.

హజ్రత్ ఉమరుగారుగాయపడిన మూడవదినము హి||శ|| 23వ యేట జిల్ హజ్ నెల 27వ తేది బుధవారమునాడు రాత్రి పూట మృతినొందిరి. మరుసటిదినము గురువారమునాడు ఉదయమున సమాధి గావింపబడెను. మృతినొందినపుడు వారికి 63 సంవత్సరముల వయస్సుండెను. వారు, పది సంవత్సరములు ఆఱు నెలలు నాలుగుదినములు ప్రభుత్వముచేసిరి.

—: హజ్రత్ ఉమరుగారి సంతానము :—

హజ్రత్ ఉమరుగారికి, అబ్దుల్లాః ఉబైదుల్లాః ఆసిమ్, అబూషహమా, అబ్దుర్ హక్కును, జైదు, ముజీరుఅను కుమారులును, హాఫ్సా, రుఖ్సూ, అను కుమార్తెలునుండిరి. వారి కుమార్తెలలో బీబీహాఫ్సా, హజ్రత్ మహమ్మదురసూలు వారి ధర్మపత్ని, కుమారులలో అబ్దుల్లాః, ఉబైదుల్లా ఆసిము యొక్క సంతానములు వృద్ధిపొందెను. వారు ముగ్గురువిద్యను బట్టియు ఇతర సుగుణములను బట్టియు చాల ప్రఖ్యాతిగాంచిరి. హజ్రత్ ఉమరుగారు పరలోకము చేరునపుడు ఇస్లాము ప్రభుత్వములోనుండిన రాష్ట్రములకు అధికారులుగా నియమింపబడియుండిన వారి పేర్లు ఈలాగున్నవి:—

రాష్ట్రములు

అధికార పేరు

మక్కా-

నాఫ్థిబ్ అబిల్ హారిస్

తాయిఫ్	సుఫ్ఫాన్ బిన్ అబ్దుల్లాః
కూఫా	ముగై రాబిన్ షూబా
బసరా	అబూమూసా అష్ అరీ
ఈజిప్టు (మిసర్)	అమరుబిన్ ఆస్
దమస్కు	మఆవియాబిన్ అబీసుఫ్ఫాన్
హిమ్మన్	ఉమైర్ బిన్ సాద్
బహరైన్	ఉస్మాన్ బిన్ అబీఆస్

జైద్ బిన్ సాబిత్ గారు హజ్రత్ ఉమరు గారికి తేఖరిగా నుండిరి. బైతుల్ మాల్ (ప్రభుత్వ ఖజానా)కు అబ్దుల్లాబిన్ అర్ఖమ్ పెద్దగానుండెను. యర్ఫా అను బానిసీఁడు హజ్రత్ ఉమరు గారికి ద్వారపాలకుఁడుగా నుండెను.

—: హజ్రత్ ఉమరు గారి మరణ శాసనము (వసీయత్) :—

హజ్రత్ ఉమరు గారికిఁ దగిలిన తీవ్రగాయముల వలన వారి జీవితమునుగూర్చి ముసల్మానులకు నిరాశగలిగెను. అప్పుడు కొందఱు ముసల్మానులు “ఓఅమీరల్ మూమినీన్! మీ పిమ్మట ముసల్మానులకుఁగాను ఒకప్రతినిధిని నియమించినచో బాగు” అని హజ్రత్ ఉమరు గారితో విన్నవించిరి. అప్పుడు “నేను ఒకరిని ఖలీఫాగా నియమించిన నియమింప వచ్చును. అందేలాటి దోషములేదు. ఎందుకన హజ్రత్ అబూబకరు గారు అట్లు చేసియున్నారు. నేను ఖలీఫాగా ఒకరిని నియమింపనిచో అందేలాటి దోషముకూడలేదు. ఎందుకన హజ్రత్ ముహమ్మద్ రసూలువారు తమ ప్రతినిధిని నియమింపకయే పరలోకము చేరిరి.” అని హజ్రత్ ఉమరు గారు పలికిరి. అప్పుడు ముసల్మానులు ఏమియు పలుకక, యూరకయుండిరి. అపిదప

రెండవసారి ముసల్మానులు ప్రతినిధినిగూర్చి హజ్రత్ ఉమరు గారితోవిన్నవింపగా “నేను పరలోకమునకు బోవుచున్నాను, నాజీవిత కాలము వహించినట్టి భారమును బాధ్యతను ఒకరిని నియమించి మరణించిన తరువాత ఆబాధ్యతను వహింపజాలను కావున అలీ, ఉస్మాను, అబ్దుల్ రహ్మాన్ బిన్ బిన్ బిన్ బిన్ అబీవఖాస్ జుబైరుబిన్ అవామ్ తలహాబిన్ ఉబైదుల్లాః అను ఆఱుగురుచేరి నెవ్వనినైన ఒకనిని అధికారిగా నెన్నుకొనవలెను” అని సెలవిచ్చిరి. ఆపిదప మిఖ్లాద్ బిన్ అస్వదును రప్పించి “ఓమిఖ్లాద్! మీరు ఈ ఆఱుగురిని ఒకగృహములో సమావేశపఱుపవలెను. మూడు దినములలోపల వారు (ఆఱుగురు) తమలో నొక్కనిని ఖలీఫా (అధికారి)గా నెన్నుకొనవలెను. ఒకవేళ ఏకగ్రీవముగా నెవరైన ఒకరు ఎన్నుకొనఁబడనిచో ఎవని పక్షమున నెక్కువ అభిప్రాయములుండునో ఆతఁడు అధికారి కావలెను. అభిప్రాయములు సరిసమానముగా నున్నచో నా కుమారుడగు అబ్దుల్లాను దాని గూర్చి పెద్దచేసి ఆయన ఎవని పక్షమున తన అభిప్రాయమిచ్చునో ఆతఁడు ఖలీఫాకావలెను. అబ్దుల్లాకు మాత్రము ఖలాఫత్ లో నేలాటి హక్కుండదునుమా! ఒకవేళ తీర్మానమునకు పెద్దగా అబ్దుల్లాః కానిచో అబ్దుల్ రహ్మానుబిన్ బిన్ బిన్ ఎవరి పక్షముననుండునో ఆతఁడు అధికారి కావలెను. అందఱు తీర్మానించి ఒకనిని అధికారిగా నియమించుకొన్న పిదప నెవఁడు ఖలీఫాకువిరుద్ధముచేసి ముసల్మానులలో విప్లవము(తిరుగుబాటు) గలిగింపఁబూనునో వానినివధింపుము” అని సెలవిచ్చిరి. హజ్రత్ ఉమరుగారి మరణశాసనముబట్టి వారు మరణించిన పిదప

ఆ ఆటుగురిలో హజ్రత్ ఉస్మాను గనీగారు ఖలీఫాగా నెన్నుకొనఁబడిరి. ఈ విషయము మూడవ ఖలీఫా హజ్రత్ ఉస్మాన్ గనీగారి చరిత్రములో వ్రాయదుము. ఇక హజ్రత్ ఉమరుగారు తమ ప్రభుత్వకాలములో గావించిన ఘనకార్యములును, వారి సుగుణములును, వారి శీలమును వివరింతుము. ఇందు ప్రభుత్వముచేయు ప్రతి అధికారికి గుణపాఠముగలదు. అందఱు ప్రభువులును అధికారులును హజ్రత్ ఉమరుగారి ప్రభుత్వ పద్ధతిని అనుసరించి వారి సుగుణములు వహించినచో లోకమంతటను శాంతమును న్యాయమును నెలకొనును.

—: హజ్రత్ ఉమరుగారి ఘనకార్యములు :—

యుద్ధకాలములలో న్యాయము పాటించుట:- హజ్రత్ ఉమరుగారి ప్రభుత్వకాలములో అనేక దేశములను ముసల్మానులు జయించిరి. ఆవిజయములను గూర్చి వివరముగా ముందు వ్రాసియున్నాము ముసల్మానులు గొప్ప యుత్సాహముతోను ధైర్యముతోను సిరము గాయుద్ధరంగములందు నిలిచి రోమను రాజ్యమును, పారసీక ప్రభుత్వమును తల్లకిందులుగఁజేసి వేసిరి. ఇట్లు దీనికి పూర్వము సంభవించి యుండలేదు. లోక చరిత్రములో దీనికి ఉదాహరణము దొరక నేరదు. ఎడారిలో నివసించుచున్న కొందఱు అరబ్బులు కొద్దికాలములోనే యింతటి గొప్ప మార్పును లోకములో కలిగించుట గొప్ప విషయముగదా! అలెగ్జాండరు, చింగీజు, తైమూరు అనువారు దేశములపై దండెత్తి లోకమును తల్లకిందులుగఁజేసి వేసిరి. కాని హజ్రత్ ఉమరుగారు దండయాత్రలుగావించి పొందిన జయములకును వారి జయములకును చాలతారతమ్యముగలదు.

అలెగ్జాండరు మొదలగువారు ఒక గొప్ప తుపానువలెలేచి దేశములను నాశముచేయుచు హత్యలు గావించుచు అన్యాయములు చేయుచు ఒక మూలనుండి మరొక మూలకు పోయి చేరిరి. తైమూరు, గావించిన హత్యల విషయము అందఱకు తెలిసియే యున్నది. చంగీజులను వాఁడు హిందూదేశముపై పలుమార్లు దాడి సలిపి అందలి పురవాసులను వధించి దోపిడిలు గావించి అన్యాయముగా పెక్కుహింసలు గావించి రైతులకు కష్ట పెట్టెను.

అలెగ్జాండరు సిరియాదేశములో నూరులను పట్టణమును జయించి ఒక వేయిమంది పురవాసుల తలలను నఱకి కోటగొడపై వ్రేలాడఁగట్టెను. నేరములేనట్టి ముప్పది వేలమంది స్త్రీపురుషులను బానిసలుగాఁజేసి యితరులకు అమ్మి వేసెను. ఇటులే ఈరాసు (పారసీక) దేశములో అస్తఖరు పురమునుజయించి అందలి పురుషులందఱిని నేరములేకయే వధించెను. దీనికి వ్యతిరేకముగా హజ్రత్ ఉమరుగారు జయించిన దేశములో నిట్టి హత్యలు, అన్యాయములుగల యొకయుదాహరణముకూడ లభింపనేరదు. “బిడ్డలను, స్త్రీలను, వృద్ధులను వధింపఁగూడదు. వారిజోలికి పోఁగూడదు. ఎవరు యుద్ధము చేయుదురో వారినేమాత్రము వధింపవలెను. యుద్ధములో పాల్గొనని సామాన్యపురవాసులను వధింపఁగూడదు. వారిజోలికి పోఁగూడదు, చెట్లనుకూడ నఱకఁగూడదు” అని హజ్రత్ ఉమరుగారు తమపై నిఘనముగా కఠినముగా నుత్తరపు చేయుచుండిరి. ముసల్మాను అధికారులుకూడ తమకులోఁబడినరైతులయెడల చాల న్యాయము పాటించుచు వారియెడ

చాల మర్యాదగలిగియుండిరి. కావుననే రైతులు, ముసల్మానుల యధికారులయెడ చాల విధేయత, భక్తిగలిగి యుండిరి. రైతులు ఇస్లాము ప్రభుత్వమును దేవుని యనుగ్రహము అని దలఁచుచుండిరి. ఇంతేకాక రైతులు ముసల్మానులయెడ తమ కృతజ్ఞతచూపుచు వారికి తోడుపడు చుండిరి. గొప్ప శాంతి తోనుండుచుండిరి. ముసల్మానులు సిరియాదేశముపై దండెత్తి నపుడు అచ్చటి రైతులే ముసల్మానుల సుగుణములను న్యాయమునుచూచి తమ దేశములోని రహస్యములను ముసల్మానుల కుఁదెలుపుచు గూఢచారులుగఁ బనిచేసి చాల తోడుపడిరి. ముసల్మానులు ఈజిప్టు (మిసరు) దేశముపై దండెత్తి నపుడు అచ్చటి పురవాసులు (ఖ్రీష్టిలు) ముసల్మానుల సైన్యమునకు మందు పోవుచు మార్గములను సవరించుచుండిరి. ఇటులే ఇరాకు దేశములోఁగూడ అచ్చటి పురవాసులు ముసల్మానుల సైన్యములకు తోడుపడి వంతెనలుకట్టి శత్రువుల రహస్యములను వాకిరిఁదెలుపుచుండిరి.

అలెగ్జాండరు, చింగీజు తమ తమ దండయాత్రలలో గావించిన అన్యాయముల వలనను ఘోరహత్యల వలనను దేశవిజయములు వారికి లభించెను. కాని అన్యాయములపై పునాదివేసిన ప్రభుత్వమునకు నిలకడయుండదు గదా! అది కొన్నాళ్లులోనే వినాశమొందును గదా! కావుననే వారి ప్రభుత్వములు నీటి బుడుగలవలెనాశమై పోయెను. దీనికి విరుద్ధముగా హాజత్ ఉమరుగారు స్థాపించిన ప్రభుత్వము యొక్క పునాది న్యాయముపై శాంతిముపై చేయఁబడెను. కావున అది సిరముగానున్నది. వారు పరలోకముచేరి ఇప్పటికి

(10-10-1950) 1350 సంవత్సరములాయెను. వారు జయించిన దేశములు, ముసల్మానుల చేతులలోనే యున్నవి.

రోమను, పారసీక సామ్రాజ్యములు కొలఁదికాలము లోనే ముసల్మానులయెదుట నిలువలేక ఓడిపోవుటకు గొప్ప కారణములు, ఇస్లామ్ మతమునందుఁగల ప్రభుత్వపద్ధతియును, ఖలీఫాయొక్క న్యాయపరిపాసమును.

—: ప్రభుత్వ పద్ధతి :—

ఇస్లాములోఁగల ప్రభుత్వము (ఖిలాఫత్) హజ్రత్ అబూబకరుగారి కాలములోనే ప్రారంభమాయెను. వారి ప్రభుత్వముకొలఁది కాలముండినను గొప్ప గొప్ప కార్యములు నెఱవేఱెను. కాని అన్ని విధములుగ ప్రభుత్వనియమములును శాఖలును హజ్రత్ ఉమరుగారు తమప్రభుత్వ కాలములో ఏర్పఱచి రోమను పారసీక దేశములను ఇస్లామురాజ్య లోఁచేర్చిరి. వారు ప్రభుత్వమునకు కావలసిన అన్ని యేర్పాటులు గావించిరి.

—: సలహా గైకొనుట :—

హజ్రత్ ఉమరుగారు సాంఘిక దేశీయ విషయములన్నిటిని గూర్చి గొప్ప గొప్ప నాయకుల సభగావించి వారి అభిప్రాయము గైకొని ఏకగ్రీవముగా తీర్మానింపఁబడినవిషయములను అమలుపఱచుచుండిరి. సాంతముగా నెద్దియును చేయకుండిరి. సాధారణమైన కార్యములను గూర్చి ప్రతిదినము సలహా పుచ్చుకొనుటకు ప్రత్యేకముగా కొందఱనాయకులసభ నిర్మింపఁబడియుండెను. ఆ సభలో, హజ్రత్ ఉస్తాను, హజ్రత్ అలీ, హజ్రత్ అబ్దుల్ రహ్మాన్ బిన్ జాఫరు, హజ్రత్ మఆజు బిన్

జల్, హజ్రత్ ఉబైబిన్ కాబు హజ్రత్ జైద్ బిన్ సాబిత్ అను వారు ముఖ్యసభ్యులుగా నుండిరి. ఈప్రత్యేకమైన సభగాక ఏదైన గొప్ప విషయము సంభవించినచో దానిఁగూర్చి చర్చించి సలహా పుచ్చుకొనుటకు సర్వసామాన్యమైన సభ (జనరల్ మీటింగ్) జరుగుచుండెను. అందు మహజిల్లును అన్నార్లును అన్ని కుటుంబముల నాయకులును పాల్గొనుచుండిరి. ఒకపుడు ప్రత్యేకముగా ముహజిల్ల సభగావించి వారితో సలహాగై కొనఁబడుచుండును. హజ్రత్ ఉమరుగారు సభగావింపఁదలచు కొన్నపుడు మదీనాపురములో తిరిగి చాటించుటకుఁ గాను ఒకని నియమింతురు. ఆతఁడు వీధులకుఁబోయి అస్ సలా తుజామి అతున్ అని పలుకుచు పోవును. వినినవారందఱు మసీదులో వచ్చికూడుదురు. అపుడు హజ్రత్ ఉమరుగారు రెండు రకాతులు నమాజుచేసి తాము ఉద్దేశించియున్న కార్యమును గూర్చి గొప్ప ఉపన్యాసముగావెంతురు. ఆపిదప దానిఁగూర్చి ఒక్కొక్కని యభిప్రాయము అడుగుదురు. ఆ విషయము ఏకగ్రీవముగా సమ్మతింపఁబడిన పిదప దానిని చేయుదురు. ఖలాఫత్ (ధర్మప్రభుత్వము)లో ప్రతి మనుజునకును ప్రాణ, మాన, ధనరక్షణ హక్కులును, వాక్కు స్వాతంత్ర్యమునుండును. ఖలీఫాయొక్క అధికారములు మితముగా నుండును. ప్రతి మనుష్యునకును ఖలీఫా చేయుకార్యములను గూర్చి విమర్శించుటకు హక్కుగలదు. ఇవన్నియు సంపూర్ణముగ హజ్రత్ ఉమరుగారి ఖలాఫత్ లో నుండెను. కావున ప్రతి మనుజుఁడును నిర్భయముగా తన హక్కులను గూర్చి వారిని నడుగుచుండెను. మఱియుహజ్రత్ ఉమరుగారు అనేక సమ

యములలో ఖలీఫా యొక్క అధికారములను గూర్చి స్పష్టముగాఁ దెలిపి యున్నారు. వారుగావించియున్న నొక యుపన్యాసముయొక్క కొన్ని వాక్యముల తర్జుమా ఇచ్చట వ్రాయుదుము. దీనివలన ఖలీఫా పదవినిబట్టి వారికెంత అధికారముండెనో తెలియనగును.

“ఓ ప్రజలారా! అనాధశిశువుల పోషకునివలె నేను మీకున్నాఁడను. వారి సొత్తులో పోషకునికెంత హక్కుగలదో అంతేనాకును మీసొత్తు (ప్రభుత్వధనము)లో హక్కుగలదు. నేను ధనికుఁడనైనచో ఏమియు వుచ్చుకొనను. బీదవాఁడనైనచో నాయక్కఱ కొలఁది మితముగాఁదీసి కొందును. ఓ జనులారా! నాపై మీహక్కులు గలవు. మీరు వానిని గూర్చి నన్ను ప్రశ్నింపవచ్చును. నేను పన్నులరాబడిని విజయధనమును సేకరించి వృథాగానిలువఁబెట్ట గూడదు. మఱియు నాయుద్ధకు వచ్చినప్రభుత్వ ధనమును నేను వృథాగా ఖర్చు చేయఁగూడదు. మఱి మీవేతనములను నేను హెచ్చింపవలెను. మఱి దేశసరిహద్దులను కాపాడవలెను. మఱియు మిమ్ము వినాశములకు పాలుచేయఁగూడదు.”

హజ్రత్ ఉమరుగారు తొముగావించిన ఉపన్యాసమును చాలకఠినముగా అనుసరించిరి. వట్టి డంబాలు పలుకలేదు. దీనిఁగూర్చి డెలుపుకొన్ని విషయములనిందు వ్రాయుదుము:-

ఒకసారి హజ్రత్ ఉమరుగారు మసీదులో గొప్ప సభగావించి యుపన్యాసమిచ్చుచుండిరి. అపుడు ఒకఁడులేచి “ఓ ఉమరు! నీఉపన్యాసమును చాలింపుము. మేము నీమాటవినము” అని పలికెను. అపుడు హజ్రత్ ఉమరుగారు ధానికి కారణ

మేమని అడిగిరి. అపుడాతఁడు “నిన్నటి దినము విజయధనము లో యమనునుండి కొన్ని దుప్పట్లు వచ్చియుండెను. అందు ఒక్కొక్కనికి ఒక్కొక్క దుప్పటి లభించెను. నీవుధరించి యున్న ఈపొడగాటి చొక్కాయ ఒక దుప్పటిలో కాఁజాలదు. కావున నీవు నీభాగముకంటె నెక్కువ వుచ్చుకొన్నావు. కావున నీమాట మేము వినము” అని పలికెను. అపుడు హజ్రీత్ ఉమరుగారు “నాకుమారుఁడగు అబ్దుల్లాః దీనికి సమాధాన మిచ్చును” అని పలికిరి. అపుడు అబ్దుల్లాగారు లేచి “అమీరుల్ మూమినీన్ గారికి చొక్కాయ లేకుండెను. వారి పొడగాటి దేహమునకు ఒక దుప్పటిలో చొక్కాయ కాకుండెను. అపుడు నాభాగమునకు వచ్చిన నాదుప్పటిని వారికి నొసంగితిని” అని పలుకఁగా ప్రశ్నించిన యాతఁడు సరే! ఇపుడు మేము నీమాట వినదుము అని పలికి కూర్చుండెను.

ఒకసారి హజ్రీత్ ఉమరుగారి యొద్దకు విజయధనము వచ్చెను. వారి కుమార్తె బీబీ హఫసా (హజ్రత్ హైగంబరుల వారి ధర్మపత్ని) వారి యొద్దకువచ్చి “అమీరుల్ మూమినీన్ నేను హైగంబరులవారి బంధువులలో చేరిన యామెను. కావున నాకు కూడ ఈవిజయధనములో కొంత నొసంగుఁడు “అని విన్నవించెను. అపుడు హజ్రీత్ ఉమరుగారు” ఓ నాకుమారి! నాసొంత సొత్తులో నీకు తప్పక భాగము గలదు. కాని ఈధనము ముసల్మాను లందఱకు చేరవలసినది. నీవు నీతండ్రిని మోసపుచ్చ నెంచితివా! ఇది చాల విచార్యము” అనిపలుకఁగా బీబీహఫసా తలవంచుకొని వెళ్ళిపోయెను.

ఒకసారి హజ్రత్ ఉమరుగారు జబ్బుపడిరి. వారికి మందులో తేనె కావలసి యుండెను. ఎచ్చట దొరకలేదు. బైతుల్మాలు (ప్రభుత్వ ఖజానా)లో తేనెయుండెను. స్వయముగా ప్రజల సెలవు లేనిది తీసికొనలేరు. కావున మసీదులో పోయి ముసల్మానులతో “మీరు సెలవిచ్చినచో కొంచెము తేనె తీసుకొందును” అని అడిగిరి. అప్పుడు ప్రజలు “మీరు తీసికొన వచ్చును” అని సెలవు నొసంగగా తేనె దీసికొనిరి. చూచితిరా! చిన్నచిన్న విషయములోకూడ హజ్రత్ ఉమరుగారు ఎంత జాగ్రత్తగా నుండుచుండిరి. ఇక గొప్పగొప్ప విషయములలో నెట్లు ధర్మమును సత్యమును న్యాయమును అనుసరించుచుండిరో పాఠకులే యూహింపవలెను. “అధికారులు ఏదైన పొరపాటు చేసినచో వారిని ఆక్షేపింప వచ్చును” అని హజ్రత్ ఉమరుగారు ప్రజలకు అధికారము నొసంగియుండిరి. కావున అధికారులు చాల జాగ్రత్తతో న్యాయముగ ప్రవర్తించుచుండిరి. అధికారులు అటుండనిండు హజ్రత్ ఉమరుగారి నే ప్రజలు నిర్భయముగా ఆక్షేపించుచుండిరి. వారు ప్రజల యాక్షేపణములను గొప్పసహనముతో విని వారికి సమాధాన మిచ్చుచుండిరి. ఒక సమయమందు గొప్ప సభలో ఒకఁడు అనేక పర్యాయములు హజ్రత్ ఉమరుగారితో “ఇల్-తఫ్లూహ్-యాఉమర్ అనగా ఓఉమరు దేవునికిభయముపడుము” అని పలికెను. ఆసభలో ఒకరు అతని మందలింప నుద్దేశించిరి. కాని హజ్రత్ ఉమరుగారు “మీరు మందలింప వలదు. అతని పలుకనిండు. మీరు ఆక్షేపింపనిచో మీరుండియు ఫలములేదు. మేము విననిచో మేముండియు ఫలములేదు” అని పలికిరి. పురు

మలేకాక స్త్రీలుకూడ ఖలీఫాను ఆశ్చేపించుచుండిరి. ఒకసారి హజ్రత్ ఉమరుగారు మహారు (స్త్రీధనము)నుగూర్చి ప్రజలకు బోధించుచు “ప్రజలు స్త్రీలకు చాల ధనము (మహారు) ఇచ్చుచున్నారు. ఎక్కువ మహారు ఇచ్చుటలో గౌరవమున్నచో హజ్రత్ పై గంబరులవారు ఎక్కువ మహారు ఇచ్చియుందురు. కావున తక్కువ మహారు ఇయ్యవలెను” అని పలికిరి. అపుడు ఒక వృద్ధురాలులేచి “ఓఉమరు దేవునికి భయపడుము. దేవుడే ఖురానెవరిపురో స్త్రీల మహారునుగూర్చి పురుషులు మహారులో స్త్రీలకు బంగారు కుప్పనిచ్చినను తిరిగి తీసికొన కూడదు అని యుపదేశించి యున్నాడు దీనివలన శక్తియున్న చాల మహారుకూడ నియ్యవచ్చును. అని తెలియుచున్నది. కావున నీవెట్లు స్త్రీల హక్కును తగ్గింపగలవు” అని ఆశ్చేపించెను. అపుడు హజ్రత్ ఉమరుగారు “ఒక వృద్ధురాలకు ఉమరుకంటె నెక్కువ తెలిసియున్నది” అని పలికి తమ పొర పాటును ఒప్పుకొనిరి. ఇట్లు ప్రజలకు హక్కు స్వాతంత్ర్యమును సమానత్వము నుండుట వలననే హజ్రత్ ఉమరుగారి ప్రభుత్వము చాల ప్రకాశించి వృద్ధిపొందెను. ప్రజలుకూడ మహా భక్తితోను ధైర్యసాహసములతోను ప్రభుత్వకార్యములలో ఖలీఫాకు తోడుపడుచు త్యాగమూర్తులై యుండిరి.

—: హజ్రత్ ఉమరుగారి యేర్పాట్లు :—

హజ్రత్ ఉమరుగారు ఇస్లామునకు లోబడిన దేశములను రాష్ట్రములుగను, జిల్లాలుగను విభజించిరి. అవి మక్కా మదీనా, సిరియా, బహరైను, బస్రా, కూఫా, మిసరు-(ఈజిప్టు) దనుష్కు అను ఎనిమిది రాష్ట్రములు. ప్రతి రాష్ట్రములను

గొప్పగొప్ప అధికారులు. డు చుండిరి. అందు, రాష్ట్రమునకు అధికారియగు గవర్నరును, ప్రభుత్వ కార్యములను వ్రాసి యుంచునట్టి హెడ్ క్లర్కును, సైన్యశాఖకు సంబంధించిన విషయములను వ్రాయు హెడ్ క్లర్కును, పన్ను వసూలుచేయు కలక్టరును, పోలీసు అధికారియును ప్రభుత్వ ఖజానా అధికారి యును, ఖాజీ తగవులను తీర్పుచేయు న్యాయాధికారియును ఉండుచుండిరి.

హజ్రత్ ఉమరు గారు గొప్పగొప్ప అధికారులను నియమించునపుడు సలహా సభయందు సభ్యుల అభిప్రాయము గైకొని యెన్నుకొనుచుండిరి. హజ్రత్ ఉమరుగారు ప్రజల స్వభావమును వారి యోగ్యతను బాగుగా నెఱింగియుండిరి. కావున వారు తమ అనుభవమునుబట్టి ఒక పనికిగాను ఒకని పేరును సభలో తెలుపుదురు. సభ్యులుకూడ దానిని ఏకగ్రీవముగా సమ్మతించుదురు. ఇటులే సహావందుపై దాడిసలుపుటకై నూమాను సేవాధిపతిగా ఎన్నుకొనఁబడెను. దీనిగూర్చిమందు వ్రాసియున్నాము.

అధికారుల గుణశీలనములను వారి కార్యములను పరిశీలించుచుండుటయును ప్రజలు దూరాచారములలోను దుర్గుణములలోను పడకుండ చూచుచుండుటయును ప్రతిఖలీఫా యొక్కవిధి. దీనిగూర్చి హజ్రత్ ఉమరుగారు చాల శ్రద్ధ వహించుచుండిరి. తాము నియమించు ప్రతి యధికారితో “తుర్కీ గుఱ్ఱముపై సవారి చేయకూడదనియు, సన్నని వస్త్రములు ధరింపకూడదనియు, పిండి జల్లెడపట్టి రొట్టెచేసికొనకూడదనియు, ద్వారపాలకులుంచ కూడదనియు, అక్కట గల

వారికిఁగాను ఎల్లప్పుడు తలుపులు తెఱచి యుంచవలెననియు” వాగ్దానము పుచ్చుకొనుచుండిరి, అధికారిని పంపునపుడు వాని కెంత ఆస్తియును సొమ్మునుగలదో దాని పట్టిక తయారుచేసి బద్దముగా నుంచుచుండిరి. ఒకవేళ అధికారియొద్ద ఎక్కువ ధనము చేకూరినచో దానిని పరిశీలించి అందు సగము ప్రభుత్వఖజానాలో చేర్చుచుండిరి. ఒకసారి చాలమంది అధికారుల సొమ్మును రాబట్టి ఖజానాలో చేరిర్చి, కాబాయాత్రాకొఱకు అన్నిరాష్ట్రములనుండి అనేకులు వచ్చుచుండిరి. ఎవరికైన ఏయధికారియైన అన్యాయము చేసియున్నచో దానిఁగూర్చి తమకుఁ దెలుపవలెను అని హాజిత్ ఉమరుగారు చాటించుచుండిరి. దానిఁబట్టి ప్రజలు తమకు అధికారుల వలన గలుగుచిన్నచిన్న కష్టములను కూడ హాజిత్ ఉమరుగారికిఁ దెలుపుచుండిరి. తత్క్షణము హాజిత్ ఉమరుగారు విచారించి న్యాయమువిధించుచుండిరి. ఒకసారి ఒకఁడువచ్చి “ఓఅమీరుల్ మూమినీన్! ఫలాని అధికారి అన్యాయముగ నన్నువందకొరడాదెబ్బలుకొట్టెను” అని విన్నవించెను. తత్క్షణమే హాజిత్ ఉమరుగారు విచారించి ఆయధికారిని వందకొరడా దెబ్బలు అందఱి యెదుట వాది కొట్టవలెను అని తీర్మానించిరి. అప్పుడు అమరుబిన్ ఆసుగారు “ఓ అమీరుల్ మూమినీన్! ఇట్లుచేయుట అధికారులకు చాలభారముగా దోచును” అని విన్నవింపఁగా అట్లు కానేరదు. నేను నేరసుని శిక్షంపక వదలను అని పలికిరి. అప్పుడు అమరుబిన్ ఆసుగారు వాదినిబ్రతిమాలి ఒక్కొక్కదెబ్బకు బదులుగరెండు సవరములు పుచ్చుకొనిక్షమింపవలెనని వేడుకొనిరి, అప్పుడు ఆవాది దీనికి సమ్మతించి సవరములు

తీసికొని తుమించెను. హజ్రత్ ఖాలిద్ బిన్ వలీదుగారు గొప్ప యుద్ధ వీరులుగదా! వారు ఇస్లామునకుఁగావించిన సేవచాల గొప్పది గాదా! ఒకసారి వారు ఒక కవికి గొప్ప బహుమానము నిచ్చిరి. అది హజ్రత్ ఉమరుగారికిఁదెలిసి సర్వసేనాధిపతియగు అబూఉబైదాగారికిట్లు వ్రాసిరి:—

“ఖాలిద్ ఆ బహుమానము తన సొంత సొత్తునుండి యిచ్చినచో వృథాఖర్చుచేసెను. లేక ప్రభుత్వఖజానానుండి యిచ్చినచో నమ్మికద్రోహముచేసెను. కావున ఆతనిని పదవి నుండి తొలగింపవలసినది.” అపిదప ఖాలిద్ గారు వారి గొప్ప పదవినుండి తొలగింపఁబడిరి.

అబూమూసా అష్అరీగారు బస్తాకు గవర్నరుగా నుండిరి. ప్రజలు వారిపై మూఁడు నిందలు మోపిరి. ఒకటి, యుద్ధ ఖైదీలనుండి అటువదిమందిగొప్పవంశమునకు చేరిన వారిని తమ కొడుకు ప్రత్యేకించుకొని యున్నారు. రెండవది వారు ప్రభుత్వకార్యము లన్నియు జియాద్ బిన్ సుఫ్యానుపై వదలి పెట్టియున్నారు. మూడవది వారియొద్ద ఒక బానిసస్త్రీగలదు. సర్వసాధారణముగ ముసల్మానులకు లభింపనిమంచి యాహారము ఆమెకియ్యఁబడుచున్నది. హజ్రత్ ఉమరుగారు ఆ నిందలను గూర్చి అబూమూసాగారితో విచారింపఁగా మొదటి రెండునిందలకు సరియైన సమాధానము నొసంగిరి. కాని మూడవదానికి సరియైన సమాధానమియ్యలేక పోయిరి. కావున ఆబానిస స్త్రీ వారినుండి తీసికొనఁబడెను.

హజ్రత్ సాద్ బిన్ వఖాసుగారు కూఫాలో నొక మహలు కట్టించిరి. దానికి నొక ముఖ్యద్వారము నిర్మించిరి. అది

హజ్రత్ ఉమరుగారికిఁ దెలిసి అక్కఱగలవారికిది అజ్ఞాపితమునకుండు నేమో అని దానిని తగులఁబెట్టవలసినది అని ఆజ్ఞాపించి ముహమ్మద్ బిన్ ముస్లిమాను కూఁఁతుపంపిరి. ఆయనపోయి ఆముఖ్య ద్వారమును కాల్చివేసెను. సాదుగారు ఊరకనిల దిచూచుండిరి.

అయాజుబిన్ గనమ్ ఈజిప్టునకు అధికారిగా నుండెను. ఆయన సన్నని వస్త్రములు ధరించుచున్నాఁడు. మఱియు ద్వారపాలకుల నియమించియున్నాఁడు అను విషయము హజ్రత్ ఉమరుగారికిఁ దెలిసిదానిని విచారించుటకై ముహమ్మద్ బిన్ ముస్లిమాను నియమించిరి. ముహమ్మద్ బిన్ ముస్లిమా ఈజిప్టునకుఁబోయి చూడఁగా ఆతనిని గృహము నొద్ద ద్వారపాలకులుండి. మఱియు ఆయన సన్నని వస్త్రములు ధరించియుండెను. తత్క్షణమే ముహమ్మద్ బిన్ ముస్లిమా ఆతని ఆస్థితిలో నే మదీనాకుఁ దీసికొనివచ్చెను. అపుడు హజ్రత్ ఉమరుగారు అయాజుధరించి యున్నసన్నని వస్త్రములు దీయించి రోమముల చొక్కాయతోడఁగించి మేఁకలను మేఁపవలెనని ఆజ్ఞాపించిరి. అయాజు ఖలీఫాయాజ్ఞకు లోఁబడిఅటులే చేసెను. కాని దీనికంటె చావుమేలు అని మాటిమాటికి పలుకుచుండెను. అపుడు హజ్రత్ ఉమరుగారు “నీవెందులకు సిగ్గుపడెదవు. ఇది నీపెద్దల వృత్తికాదా” అని వుండలించిరి. తుదకు అయాజుమనః పూర్వకముగా తనబుద్ధిని మార్చుకొని మన్నన వేడి తన పదవిధర్మములను బాగుగా నెఱవేర్చసాగెను.

హజ్రత్ ఉమరుగారు అధికారుల గుణములను సవరించుటయేగాక స్రజల గుణశీలములను సవరించుటలో చాల

శ్రద్ధ వహించుచుండిరి. అధికారులును రైతులును మంచి గుణములు గలిగియున్నపుడేగదా రాజ్యముబాగుపడి శాంతమును న్యాయమును నెలకొనును. హజ్రత్ ఉమరుగారు ఇస్లాముబోధించునట్టి ధర్మములనుసరించుచు సుగుణ శీలములను ఎట్లుతాము వహించియుండిరో అటులే ప్రజలందఱు ఇస్లాము ధర్మములకు విధేయులై సుగుణములు గలిగియుండవలెనని ప్రయత్నించుచుండిరి. అరబ్బులకు వంశగర్వము చాలయుండెను. ఇతరులను లెక్కపెట్టకుండిరి. కాని హజ్రత్ ఉమరుగారు వారి గర్వమును అణచివేసిరి. కావున, రాజు, భటుఁడు అనియు యజమానుఁడు సేవకుఁడు అనియు భేదములేకుండెను. అందఱును సమానగౌరవము గలిగియుండిరి. ఒకసారి సఫవాను తబకులో ఆహారము తెచ్చి హజ్రత్ ఉమరుగారి యెదుటనుంచెను. అపుడు హజ్రత్ ఉమరుగారు తమతోఁబాటు సేవకులను బానిసలను కూర్చుండఁబెట్టుకొని ఆహారము భుజించిచు “ఎవరు బానిసలతోఁబాటు కూర్చుండి భుజించుటలో అవమానమని తలంతురో దేవుఁడు వారినిశపింతుగాత!” అని యుపదేశించిరి.

హజ్రత్ ఉబై బిన్ కాబుగారు చాలఘనత గలవారు ఒకదినము వారుసభనుండి లేచిపోవసాగిరి. అపుడు ప్రజలు వారి గౌరవార్థమువారి వెనుక గుమికూడి పోవుచుండిరి. అపుడు హజ్రత్ ఉమరుగారు వచ్చుట తటస్థించెను. అది చూచివారు ఉబై గారిని ఒకకొరడా దెబ్బకొట్టఁగా ఉబై గారికిచాల ఆశ్చర్యమాయెను. ఉబై గారు “ఇదేమిచేసితిరి” అని అడుగఁగా “ఏమి ఇట్లుపోవుటవలన ముందు నడచు వానికి అహంకారమువలని

అపాయమును వెంబడించు వారికి అగౌరవమును గలుగుట మీరు గ్రహించుటలేదా!” అని హాజ్రత్ ఉమరుగారు ఉపదేశించిరి.

సామాన్యముగా అరబ్బులు పరులను దూషించుచు కవిత్వము చేయుచుండిరి. హాజ్రత్ ఉమరుగారు దానినిచాలకఠినముగా నిషేధించిరి. హతయ్యాయను కవినిందకవిత్వముచేయుటలో చాలప్రసిద్ధి కెక్కియుండెను. హాజ్రత్ ఉమరుగారు, అతనిని చెఱశాలలోనుంచిరి. తుదకు “పరులను నిందింపగూడదు” అను షరత్తుపై వానిని చెఱనుండి వదలిపెట్టిరి. కవులు తమ కవిత్వములో శృంగారమును వర్ణించు నపుడు స్త్రీల పేర్లు తీసికొనగూడదని కఠినముగా నిషేధించిరి. ప్రజలు వృథాపనులును, అసహ్యకార్యములను చేయకూడదు అని శాసించిరి. వద్యపానము చేయువారికిశిక్ష నలువది కొరడా దెబ్బలు కొట్టుటయుండెను. ఆశిక్షను హెచ్చించి ఎనుబది కొరడాదెబ్బలు కొట్టవలెనని విధించిరి.

ప్రజలు లోక సౌఖ్యములలో పడగూడదు అని హాజ్రత్ ఉమరుగారు చాల పాటుపడుచుండిరి. ప్రజలుప్రతి కార్యములో సాధారణత్వమును వదలకూడదనియు, సాధారణ దుస్తులుధరించి సాధారణమైన యాహారము భుజింపవలసినది అని యాజ్ఞాపించుచుండిరి. అందులకే పారసీకులు, సస్రానీలు ధరించునట్టి దుస్తులు అధికారులు ధరింపకూడదు అని విధించిరి. ఎందుకన పారసీకులును సస్రానీలును విలువైన పట్టువస్త్రములు ధరించుచుండిరి.

హాజ్రత్ ఉమరుగారు, ప్రజల దుర్గుణములను మాన్పించు

నట్లు సుగుణములును కూడ వారికి అలవాటుపడునట్లు చేయచుండిరి. ప్రజలకు స్వాతంత్ర్యమును, సమానత్వమును, ఆత్మగౌరవమును లభించునట్లు చేయుచుండిరి. అధికారులు “అన్యాయముగా ప్రజలను కొట్టి వారిని అవమానపఱుపఁ గూడదు” అని శాసించిరి.

—: భూముల యేర్పాట్లు :—

ముసల్మానులు సిరియా, ఈరాను దేశములను జయించినపుడు అచ్చటి భూములు ఎవరి వసములో నుండవలెననుచర్చజరిగెను. అందు కొందఱు భూములు సేనాధిపతులకు జాగీరుగా నొసంగబడవలెను. ఎవరు జయించిరో వారు ఆ భూములను తమస్వాధీనములోఁ జేసుకొనుటకు వారికి హక్కుగలదు అని వాదించిరి. దీనిగూర్చి హజ్రత్ బిలాలుగారు చాల పట్టుపట్టిరి. కాని హజ్రత్ ఉమరుగారు దానిని వ్యతిరేకించి భూములు రైతులస్వాధీనములో నుండవలెను. అచ్చటి నివాసులే దానికి హక్కుదారులు అని అభిప్రాయపడిరి. హజ్రత్ అలీ, హజ్రత్ ఉస్మాను, హజ్రత్ తలహాకూడ హజ్రత్ ఉమరుగారి అభిప్రాయముతో ఏకీభవించిరి. తుదకు దానిగూర్చి చర్చించుటకై యొక గొప్పసభ గావింపబడెను. ఆసభలో చాలవఱకు దానిగూర్చి చర్చజరిగి తుదకు హజ్రత్ ఉమరుగారి యభిప్రాయమే ఏకగ్రీవముగా సమ్మతించబడెను. హజ్రత్ ఉమరుగారు భూములను కొలిపించి సేద్యమునకుఁ దగిన భూములను గూర్చి ఏర్పాట్లులు చేయించిరి. భూములపై పన్ను విధించిరి. పన్నులను వసూలుచేయు పద్ధతులను నియ

మించిరి. ఇటులే సిరియా, ఈజిప్టు దేశములలోఁగూడ భూములకుఁ దగినట్లు పన్ను విధించిరి.

—: వ్యాపారపన్ను :—

ముసల్మానులు వ్యాపారమునకు పర దేశములకుఁబోవుచుండిరి. అచ్చటి ప్రభుత్వము ముసల్మానులతో నూరింట పదిరూపాయలు వంతున పన్ను వుచ్చుకొనుచుండెను. ఈ విషయము హబ్శిత్ ఉమరుగారికిఁ దెలిసి పర దేశములనుండి వచ్చిన వ్యాపారులుకూడ నూరింట పదిరూపాయలు పన్ను ఇయ్యవలసినది అని విధించిరి. ముందు స్వారికిఁగ్గాను వ్యాపారమునకుఁగానుండు గుట్టములకు జకాతుపన్ను లేకుండెను. కాని హబ్శిత్ ఉమరుగారు, వ్యాపారమునకుఁగానుండు గుట్టములపై జకాతు పన్ను (నలుబదింట ఒక భాగము) విధించిరి.

హబ్శిత్ ఉమరుగారు దేశమంతటనున్న ప్రజలలెక్క చేయించిరి.

—: న్యాయము :—

హబ్శిత్ ఉమరుగారు తమ దేశములో న్యాయమును నెలకొల్పుటకు చాల కృషిసలుపుచుండిరి. దానిఁగూర్చి చాల యేర్పాట్లు చేసిరి. వారి కాలములో న్యాయము విధించుటలో ధనవంతుఁడు, బీదవాఁడు, రాజు, బంటు అను భేదములేకుండెను. అందఱకు ఒకే న్యాయముండెను. అందఱకు ఒకే న్యాయ పద్ధతియును ధర్మమును ఉండెను. అందేలాటి వ్యత్యాసము లేకుండెను. ఒకదినము అమరుబిన్ ఆసుయొక్క కుమారుఁడు అబ్దుల్లాః అన్యాయముగా నొకని గొట్టెను. అప్పుడు హబ్శిత్

ఉమరుగారు అబ్దుల్లాను రప్పించి అతని తండ్రి యెదుటనే దెబ్బలు తిన్నవాడు అబ్దుల్లాను కొట్టవలెనని న్యాయము విధించిరి. అమరుగారి యెదుటనే దెబ్బలు తిన్నవాడు అబ్దుల్లాను కొట్టెను, అమరుగారు తన పుత్రుని గతి చూచియు ఏమియు చెప్పక యూరక కూర్చుండియుండిరి. సిరియా దేశమునకు అధికారిగా నుండిన జబలా అను నాతడు ఇస్లాములో చేరెను. అతడు మక్కాకు వచ్చి కాబామసీదును ప్రదక్షిణించునపుడు ఒక ముసల్మానునకు చెంపకాయ వేసెను. దానికి బదులుగ ఆ చెంపకాయ తినినవాడుకూడ జబలాకు నొక చెంపకాయ వేసెను. అపుడు జబలా మండిపడి నేను గొప్పవాడనుగదా! నన్ను ఈతడు కొట్టువాడా అని తలచి తత్క్షణమే హజ్రత్ ఉమరుగారి యొద్దకుపోయి ఆవిషయము వారికిఁ దెలిపెను. అపుడు హజ్రత్ ఉమరుగారు, వాడు కొట్టినది న్యాయమే. నీవెట్లు చేసితివో అటులే అనుభవించితివి అని పలికిరి. వారి జవాబు విని జబలా ఆశ్చర్యపడి ఏమిరా! ఇచ్చట గొప్పవారు బీదవారు అను భేదములేదే. ఛీ నేనిచ్చట నుండుట ఉచితము గాదురా! అని తలచి మతభ్రష్టుడై ఖున్ తుకాతున్యా (ముసల్మానుల శత్రువుల దేశమున)కు పాఠిపోయి రోమనురాజులో కలిసికొనెను. హజ్రత్ ఉమరుగారు అందఱకు వేతనములు నియమించిరి. వారు తమ కుమారుడగు అబ్దుల్లాకు నియమించిన కంటె నెక్కువ ఉసామాకు నియమించిరి. ముందు ఉసామా బాసెనగానుండెను. అందులకు అబ్దుల్లాః “ఓనాయనా! ఉసామా నాకుమించిన వాడుకాడుగదా” అని విన్నవించెను. అపుడు హజ్రత్ ఉమరుగారు సరే! కాని హజ్రత్ పైగంబ

రులవారు ఉసామాను నీకంటె నెక్కువగా ప్రేమించుచుండిరిగదా! అని పలికి సమాధాన మిచ్చిరి.

హజ్రత్ ఉమరుగారు న్యాయము చేయుటలో వక్ష పాతములేక ముసల్మానులను, యూదులను, క్రైస్తవులను, ఇతర మతస్థులను సరిసమానముగా చూచుచుండిరి. ఒకసారి బకరుబిక్-వాయిల్ కుటుంబమునకు చేరిన ఒక ముసల్మానుఁడు ఒక క్రైస్తవుని వధించెను. హజ్రత్ ఉమరుగారికి అది తెలిసి హత్యగావించిన వానిని చంపుటకై వధింపఁబడిన వాని వారసులకు హత్యగావించిన వాని నప్పగింపవలెను అని ఉత్తరువు చేసిరి. దాని ప్రకారము హత్యగావించినవాఁడు వధింపఁబడెను. ఒకసారి హజ్రత్ ఉమరుగారు ఒక ముసలివానిని వీధిలో బిక్షుమెత్తుచుండఁగచూచి “నీ వెందులకు బిక్షుమెత్తుచున్నావు” అని అడిగిరి. అప్పుడు ఆతఁడు నేను చాలబీదవాఁడను. నాయొద్ద పైకములేదు. నేను పన్ను చెల్లింపవలసియున్నది” అని విన్నవింపఁగా హజ్రత్ ఉమరుగారు ఆతని తమ యింటికిఁ దీసికొని వచ్చి వానికి కొంత పైకమునిచ్చి వానికి వేతనము నియమించిరి. జిమ్మిరైతులలో పనిచేయలేని ముసలి వారికి వేతనములు నియమింపవలెనని ఖజానా అధికారులకు ఉత్తరువు చేసిరి. అరబ్ సూసులోనున్న క్రైస్తవులు పలుమార్లు తిరుగుబాటు చేయుచు దేశశాంతికి భంగము కలిగించుచుండిరి. అందుచే వారికి దేశభష్టులుగా చేయవలసి వచ్చెను. అప్పుడు క్రైస్తవులకుఁగల పూర్తి యాస్తికి రెండింతలువెల వారికిచ్చి మర్యాదగొ దేశమునుండి సాగనఁపిరి. ఇటులే నజరానులో నున్న క్రైస్తవులతో గావింపఁబడెను.

—: న్యాయశాఖ :—

ప్రజల తగవులను తీర్చుట ఖలీఫాయొక్క విధులలో నొకవిధి. దీనికిఁగాను ఖలీఫా తన తరపున కొందఱు ప్రతి నిధులను నియమింపవచ్చును. హజ్రత్ ఆబూబకరుగారి కాలములో కలెక్టరును, గవర్నరును, న్యాయాధికారులుగా పనిచేయుచుండిరి. కాని హజ్రత్ ఉమరుగారి కాలములో కలెక్టరును, గవర్నరును పని యెక్కువ ఆయెను. వారికి న్యాయముచేయుటకు తీసిక లేకుండెను. కావున హజ్రత్ ఉమరుగారు న్యాయశాఖను ప్రత్యేకముగాఁజేసి దానికిఁగాను ఖాజీ (న్యాయాధికారు)లను నియమించిరి. వారు ఖాజీలను నియమించు నపుడు వారి యోగ్యతనుగూర్చి చాల పరిశీలించుచుండిరి. ఖురానును హజ్రత్ పైగంబరులవారి హదీసు (ఉపదేశము)లను బాగుగ నెఱింగి భయభక్తులు న్యాయముగల విద్వాంసులను నియమించుచుండిరి. ఖాజీలు లంచము వుచ్చుకొనక యుండుటకు హజ్రత్ ఉమరుగారు వారికి గొప్ప గొప్ప జీతములు ఒసంగుచుండిరి. తఱచుగ ధనికులను గౌరవముగల పెద్దమనుష్యులను నియమించుచుండిరి. ఇట్లు చేయుటవలన ఖాజీలు ధనాసలేకన్యాయము చేయుదురుగదా! ఒకసారి హజ్రత్ ఉమరుగారు దమష్ఖు యొక్క ఖాజీతో “జగడములు తీర్చుటలో మీ రేవద్దతిని ననుసరించుచున్నారు” అని ప్రశ్నింపగా ఖాజీ “మొట్టమొదట నేను ఖురాను గ్రంథములో దానిఁగూర్చి గల ధర్మములను చూచెదను, ఆపిదప హజ్రత్ పైగంబరులవారి యుపదేశములను చూచెదను. అందు స్పష్టముగా దానిఁగూర్చి ధర్మము లేనిచో దానివంటి జగడములలోఁగలతీర్పును యోచింతును.

మఱియు ఇతర విద్వాంసులతో దానిఁగూర్చి చర్చించి వారి సలహాను అనుసరించి తీర్పుచేయుదును” అని విన్నవించెను. అపుడు హాజ్రీత్ ఉమరుగారు “మీపద్ధతి సరిగానే యున్నది. ఆయిన మీరు తీర్పుగావించుటకు న్యాయకూటమునందు కూర్చుండు నపుడు దేవునితో ఓదేవా! నేను జ్ఞానముగలిగి సరియైన ధర్మములు ప్రజలకుఁ దెలుపునట్లును, ఖురాను గ్రంథమును పై గంబరులవారి యుపదేశముల ననుసరించి తీర్పు చేయునట్లు నాకు బుద్ధి నొసంగుము. ఓదేవా! నేను కోపముతో నున్నపుడును, సంతోషముతో నున్నపుడును న్యాయనియమములను మీఱిపోకుండ నన్ను అనుగ్రహింపుము అని వేడుకొనుచుండుఁడు” అని యుపదేశించిరి.

న్యాయాధికారులు వీలై సంత వఱకు వారి ప్రతివాదుల మధ్య రాజీకుదుర్పుటకు ప్రయత్నింపవలెను అని హాజ్రీత్ ఉమరుగారు ఆజ్ఞాపించి యుండిరి. ఖాజీలుచేయు తీర్పువలన జగడములు పోయినను వాది ప్రతివాదుల మనస్సులు కుదురవుగదా! అందులకే రాజీకుదుర్పవలెనని హాజ్రీత్ ఉమరుగారు ఆజ్ఞాపించుచుండిరి.

ఖాజీలు వాది ప్రతివాదులయందు సమాన భావము గలిగి ఏలాటి పక్షపాతము వహింపఁగూడదు అని చాల కఠినముగా హాజ్రీత్ ఉమరుగారు శాసించిరి. ఒకసారి హాజ్రీత్ ఉమరుగారు ప్రతివాదిగా ఖాజీగానున్న జైదుగారి యొద్దకు పోవలసి వచ్చెను. అపుడు జైదుగారు ప్రత్యేకముగా హాజ్రీత్ ఉమరుగారిని గౌరవింపఁదలచిరి. కాని హాజ్రీత్ ఉమరుగారు చాలకోపపడి అట్లు చేయకూడదు అని యుపదేశించిరి. ప్రతిపట్ట

ణములోను కొందఱు పండితులును విద్వాంసులు నుండుచుండిరి. చిక్కుగల వ్యాజ్యములను తీర్చుటలో ఖాజీలకు సలహా నొసంగి తోడుపడుచుండిరి. ఇంతవఱకు హజ్రత్ పై గంబరుల వారి యుపదేశములు గ్రంథములలో వ్రాయఁబడలేదు. హజ్రత్ రసూలువారి శిష్యులు అచ్చటచ్చటపోయి పట్టణములలో నివసించుచుండిరి. ఉపదేశములు వారికిఁ దెలిసియుండెను. తెలిసిన ధర్మములు వారు ప్రజలకు బోధించుచుండిరి. అందువలన ఒకపుడు వేర్వేరు పట్టణములలోనుండు ఖాజీలతీర్పులు కూడ పలువిధములగ నుండుచుండెను.

మత విద్వాంసులు ఉచితముగా ప్రజలకు మతధర్మములు బోధించుట వారి విధిగానుండెను. కావున ప్రజలు విద్యను గ్రహించుటకై దూరదూర దేశములనుండి వచ్చుచుండిరి. ఆవిధమున అనేకులు విద్యను గ్రహించి మత ధర్మముల ననుసరించుచుండిరి.

న్యాయము తీర్చుట ఖలీఫాయొక్క ముఖ్యవిధిగా నుండెను. దీని కొరకు ప్రజలకు ఏలాటిధనము ఖర్చుచేయవలసిన అక్కఱ లేకుండెను. కోర్టులఘీనుగాని, వకీళ్ళఘీనులుగాని చెల్లించవలసినట్టి అక్కఱ ప్రజలకు లేకుండెను. న్యాయముపొందుట చాల సుఖపుగా నుండెను. సాధారణముగ మసీదులలోనే న్యాయము జరుగుచుండెను. వాది ఏలాటి కష్టములేకుండ నేరుగా న్యాయాధికారి యొద్దకుపోయి తనదావా(వ్యాజ్యము) ప్రవేశపెట్టుచుండెను. ఖాజీ ప్రతివాదిని రప్పించి సాక్షుల సాక్ష్యమును విని ధర్మప్రకారముగా తీర్పుచేయుచుండెను. ఆతీర్పుని వాది ప్రతివాదులు ధానిని తమంట తామే అను

సరించుచుండిరి. ప్రభుత్వమునకు తన బంటులను నియమించి తీర్పును అమలుపఱుప వలసినట్టి అక్కఱలేకుండెను. అప్పుడు ప్రజలు న్యాయము, సత్యము దెలిసికొనుటకు న్యాయాధికారి యొద్దకువచ్చి న్యాయము దెలిసిన పిదప దాని ప్రకారము నడచుకొనుచుండిరి. ఇప్పటి కాలములో న్యాయముపొందుటకు ఎన్ని కష్టములకు పాలుపడి ఎంత ధనము ఖర్చుచేయవలసి వచ్చుచున్నదో చదువరులకుఁ దెలిసియే యున్నది.

—: పోలీసు శాఖ :—

హబ్రిత్ ఉమరుగారు దేశములో శాంతము నెలకొల్పి నేరములు జరుగకుండుటకై పోలీసుశాఖను ప్రత్యేకముగా ఏర్పఱచిరి. వ్యాపారులు కొలఁతలలోను తూనికలలోను మోసముచేయకుండునట్లును జూతువులపై నెక్కువబరువు వేయ కుండునట్లును సారాయి బహిరంగముగా అమ్మకబడకుండుట కును రాజ బాటలలో నెవరును కట్టడములు కట్టకుండయుండు నట్లును చూచుట పోలీసువారి విధిగానుండెను.

అరేబియా దేశములో మందు చెఱశాలలు లేకుండెను. హబ్రిత్ ఉమరుగారు మొట్టమొదట చెఱశాలలు నియమించిరి. మక్కాపట్టణములోను ఇతరపట్టణములలో చెఱశాలలుండెను. వారు కొన్ని నేరములుచేసిన వారిని దేశభ్రష్టులు గావించుచుండిరి. మిహాజ నెసఖీ మాటిమాటికి సారాయి త్రాగు నేరములో పట్టువడుచుండెను. తుదకు ఆతనికి ఆతని జన్మదేశమునుండి వెలివేసి ఒకద్వీపకల్పములో నుండునట్లుగ శిక్షవిధించిరి.

—: రక్షణశాఖ :—

రోమను, ఈరాను రాజ్యములు ఇస్లామ్ ప్రభుత్వములో చేరెను. ఇస్లామ్ ప్రభుత్వపు సరిహద్దులు చాలవిశాల మాయెను. శత్రువులదాడి నుండి దేశమును కాపాడి రక్షించుట చాల అవసరమాయెను. అందుకు కావలసిన సైన్యము సరిహద్దుల లోనియమింపవలసి వచ్చెను. సైన్యములను సమకూర్చివానికి దగినవసతులును, నియమములను కల్పింపవలసి వచ్చెను. అందులకు హజ్రత్ ఉమరుగారు దేశములోనున్న వారందఱిని నిర్బంధముగా సైన్యములో చేర్పవలెనని తలచిరి. కాని అది వీలుకాదని తలచిముందు అందఱు ఖురైషులును అన్నారు లును సైనికులుగా కావలెనని విధించి అందఱి నామములను రిజిస్టర్ లో వ్రాయించునట్లు ఏర్పాటుగావించిరి. మఱి వారి వారి యోగ్యతను బట్టి వేతనములు నియమించిరి. మఱి వారి భార్య బిడ్డలకుఁగూడ వేతనములు నియమించిరి. బిడ్డపుట్టగానే వాని ఖర్చులకుఁగాను వేతనము నియమించిరి. అట్లు ప్రతి శిశువు పుట్టఁగానే ప్రభుత్వ సైనికుఁడు అని యేర్పడెను. కొన్నాళ్ల పిమ్మట అరబ్బులందఱికిని ఈయేర్పాటు జరిగెను. అందఱి సంఖ్య లెక్కింపఁబడి వారివారికిఁదగిన వేతనములు నియమింపఁబడెను.

ప్రతి సిపాయికి జీతమేకాక భోజనమును దుస్తులును లభించుచుండెను. పదిమంది సిపాయిలపై నొక నాయకు డుండెను. ఆనాయకుల మూలముననే సిపాయిలందఱకు జీత ములులభించుచుండెను. అరబ్బులుకాని యితర ముసల్మానులు సైన్యములో చేరవలసినది అని నిర్బంధము లేకుండెను. వారు

ఇష్టపడినచో సైన్యములో చేరవచ్చును. లేనిచో వారి యిష్టము, ఏలాటి బలాత్కారము లేకుండెను.

హజ్రత్ పైగంబరుల వారి కాలములోను హజ్రత్ అబూబకరుగారి కాలములోను సైనికులకు జీతములు లేకుండెను. అక్కఱవడినపుడు యుద్ధమునకు రావలసినది అని చాటింపఁబడుచుండెను. శక్తిగలవారు యుద్ధములో పాలుగొనుచుండిరి. యుద్ధములో జయముగలిగి విజయధనము లభించినపుడు ఆధనము యుద్ధములో పాలుగొన్నవారికి పంచఁబడుచుండెను. కాలిబంటులకు ఒక భాగమును, స్వారిబంటులకు మూడు భాగములును లభించుచుండెను. కాని హజ్రత్ ఉమరు గారి కాలములో పైవిధముగ సైనికులకు నియమముగా జీతములు నియమింపఁబడెను.

—: యుద్ధ పద్ధతి :—

ఇస్లామునకు పూర్వము మల్ల యుద్ధము జరుగుచుండెను. రెండు పక్షములవారును ఒక మైదానములో నిలుచుచుండిరి. రెండు పక్షముల నుండి ఒక్కొక్క యుద్ధవీరుఁడు మైదానము లోనికివచ్చి తన తన శౌర్యము చూపుచుండెను. అట్లు కొంతసేపుజరుగుచుండెను. ఆపిదప రెండుపక్షములవారు ఒకరిపై నొకరుపడి యుద్ధము సలుపుచుండిరి. ఒకపుడు వెనుకకు పాటిపోవుచు మఱొకపుడు ముందుకువచ్చి మార్కొనుచుండిరి.

ఇస్లాములో పై పద్ధతి అనుసరింపఁబడలేదు. సైనికులు పంక్తులలో వరుసగానిలిచి యుద్ధము సలుపుచుండిరి. హజ్రత్ ఖాలిద్ గారి సలహాప్రకారము హజ్రత్ ఉమరుగారి కాల

ములో యుద్ధపద్ధతి యీలాగుండెను:-కొందఱుపై నికులు ముందుగాపోయి యుద్ధమునకుఁదగిన వసతులు చూచుచుండిరి, మఱి కొందఱు పై న్యమునకు ముందు నిలుచుచుండిరి, కొందఱు పై నికులు మధ్యలోనిలుచుచుండిరి, ఇందు సేనాధిపతి యుండుచుండెను, కుడిప్రక్కనను ఎడమప్రక్కనను కొందఱు పై నికులు నిలుచుచుండిరి, కొందఱుపై నికులు వెనుకనిలుచుచుండిరి, పై న్యమునకుకట్టకడపట సహాయపై న్యముండు చుండెడిది, పై న్యములో కొందఱు నీటివసతులును మేత ఏర్పాటులును చేయుచుండిరి, నియమములేని కొందఱు పై నికులుండు చుండిరి, కొంత పై న్యము ఒంటెలపై సవారి చేయునదియును మఱి కొంత పై న్యము గుట్టములపై సవారి చేయునదియు నుండుచుండెడిది, మఱి కొందఱు కాలిబంటులును మఱి కొందఱు బాణములు వేయువారునుండుచుండిరి, సేనాధిపతులు వరుసగా పై న్యములో ఈలాగుండుచుండిరి:- పై న్యమున కంతటికి నొక సర్వసేనాధిపతి యుండును, వానికిలోబడి యొక సేనాధిపతి యుండును, వానితరువాత కుడి యెడ ప్రక్కల యుండుండు సేనలపై అధికారులుందురు, వారికి తరువాత చిన్నచిన్న అధికారులుందురు, ఒక వేయిమంది సిపాయులపై నొక అధికారి యును వందమంది పై నికులపై నొక అధికారియునుండును, ప్రతి శాఖకుచేరిన వారిపై నొక్కొక్క నాయకుడుండును, ఈ అధికారులేకాక పై న్యమువెంట, ఖజానాధికారి, వైద్యులు, ఖాజీలు, బోధకులు, ప్రచారకులు, గూఢచారులు ద్విభాషలు, లేఖకులుందుదురు.

—: ఆయుధములు :—

హాజ్రత్ ఉమరుగారి కాలమునందు యుద్ధమునకు కావలసిన ఆయుధములలో చాల వృద్ధిగలిగెను. పూర్వము అరబ్బులు ఖడ్గములతోను బల్లెములతోను, బాణములతోను యుద్ధము సలుపుచుండిరి. ఈ ఆయుధములు కూడ అంత బాగుగా లేకుండెను. ఖాదసి యాయుద్ధములో ఈరాసీయులు ముసల్మానుల బాణములను చూచి ఇవిరాట్న పుకదుల్లు అని పలికియుండిరి గదా! కాని రోమనులును ఈరాసీయులును యుద్ధములలో మంచి ఆయుధములను ప్రయోగించుచుండిరి. ముసల్మానులు కూడ అట్టి ఆయుధములను ఉపయోగింపసాగిరి. కావున ముసల్మానులు దమస్కు యుద్ధములో రాళ్లను విసరి వేయునట్టి సాధమునమును, కోట గోడలపై నెక్కు త్రాటినిచ్చెనలను చెక్కతో చేసిన టాంకులను ప్రయోగించిరి. ఆయా కాలమునకుఁ దగిన ఆయుధములు ప్రయోగించుటయే యుక్తముగదా!

—: యుద్ధ మందలి నేర్పు :—

అరబ్బులు పూర్వము నుండియు చాల యుద్ధప్రియులు. కాని ఇస్లామునకు పూర్వము వారి బలమంతయు పరస్పరము జగడములును హత్యలును గావించుటలో వృథాపోవుచుండెను. ఇస్లామువలన వారిమధ్య వికృతమునమును, సోదర భావమును గలిగెను. మఱి పరలోక జీవితమునకు పాటుపడవలెనను ముఖ్యాంశము ఇస్లాము బోధించెను. ఈ యుద్దేశముతో ముసల్మానులు పర దేశములకుఁ బోసాగిరి. అట్టి సమయమున హాజ్రత్ ఉమరు వంటివారి నాయకత్వము వారికి లభించెను. లభింపవలసిన ఫలితము ముసల్మానులకు లభించెను. రోమను,

ఈరానువంటి గొప్ప రాజ్యములను మార్కొని గొప్ప విజయములు ముసల్మానులు గాంచిరి. అందు ముసల్మానులు తమ గొప్ప యుద్ధ సామర్థ్యమును నేర్పును శూరత్వమును చూపిరి. దీనికి ఉదాహరణము ఏచరిత్రములో కూడను దొరక నేఱదు. ఈసందర్భమున కొన్నిముఖ్యవిషయము లిందు వ్రాయుదుము.

మొట్టమొదట ముసల్మానులు తమ దేశమునకుచుట్టు పట్లనున్న ప్రాంతములపై దండెత్తి పోవుచుండిరి. దైవికముగ ఒకవేళ అపజయము గలిగినచో తత్క్షణము సురక్షితముగా తమ దేశములో ప్రవేశింపవచ్చును. శత్రువు వెంటబడించి వచ్చుటకు సాహసింపఁడు అను భావముతో అట్లు చేయుచుండిరి. యుద్ధప్రారంభముకాగానే శత్రువుభీతిల్లునట్లుగ గొప్ప శౌర్యముతో యుద్ధము సలుపుచుండిరి. శత్రువులు యుద్ధరంగములో నిలువలేక వెనుకంజవేసి పోవును. దానికి యర్మాకు, ఖాదిసియా యుద్ధములే సాక్షులు. ఈయుద్ధమునందలి జయములే సిరియా, పారసీక దేశములు ముసల్మానులుకు లోబడునట్లు చేసినవి.

ముసల్మానులు శత్రువుల దేశముపై దండెత్తి పోవునపుడు తమ వెనుక ఒక సహాయ సైన్యము నియమించి సమయము పడినపుడు వెనుకకు మరలిపోవుటకు మార్గముండునట్లు ఏర్పాటులు చేయుదురు. శత్రువు తమ వెనుకనుండివచ్చి పైబడునట్లు అవకాశము లేకుండ ఏర్పాటులు చేయుదురు. ఇట్టి యేర్పాటులుచేసియే యర్మాకు యుద్ధముసలుపఁబడెను.

శత్రువుల పురమును ముట్టడించునపుడు శత్రువులకు బయటనుండి యేలాటినహాయము రాకుండ చేయుదురు. పుర

ములోపల నున్న శత్రువుకును ఇతరపురముల వారి కేలాటి సంబంధము లేకుండ చేయుదురు. అబూఉబైదాగారు దమష్కును జయించినపుడు దానికిచుట్టు పట్లనున్న ఫహాలు, హిమ్మసు, ఫాలస్తీన పట్టణముల మార్గములందు సైన్యములను నియమించిరి.

ముసల్మానులు జయించిన దేశముపై శత్రువులు దండెత్తివచ్చెదరు అను భీతియున్నచో ముసల్మానులు తమ బలమునంత ఒకచోటికి సమకూర్చును. సరిహద్దులందు అచ్చటచ్చ ముఖ్యస్థానములందు శత్రువును మార్కొనుటకు సైన్యములు నియమింతురు. కావున ఇరాకు దేశమునందు అటులే చేయబడెను.

శత్రువులను జయించుటకెట్టి మంచి అవకాశము దొరకినను దానిని బోగొట్టరు. దాని వలన లాభముపొందుటకు ప్రయత్నింతురు. కావున దమస్కును జయించుటలో ఖాలిద్ బిన్ వలీదుగారు చూపిన ధైర్యసాహసములు ముందు వ్రాసియున్నాము. శత్రువులను జయించుటకు కావలసిన యత్నములు చేయుదురు. కావున ఆమరుబిన్ ఆసుగారు రాయబారి వేషము ధరించి ఆర్తబూను సైన్యములోఁబోయి కావలసిన విషయములు దెలిసికొనివచ్చిరి. లాజఖీయాను జయించినపుడు ఉబైదాబిన్ సామితుగారు తమ సైన్యమును అగడ్తలోఁదాచి పెట్టి పాటిపోయినట్లు నటించి శత్రువు భ్రమపడు నట్లుచేసి దానిని జయించిరి.

ముసల్మానులు, శత్రువులు గావించు ప్రయత్నమును దెలిసికొనుటకు చాల శ్రద్ధవహింతురు. దానికిఁగావల

సిన యేర్పాటులు గావించురు. అవసరముపడి నపుడు దేశ మంతటనున్న ముసల్మానుల సమస్త సైన్యములను ఒక ఖిషీనువలెపనిచేయును. కావున హిర్ఖలురాజు ముసల్మానుల పై దండెత్తుటకు నుద్దేశించినపుడు తత్తణమే ఒక వైపునుండి సిరి యాలోనున్న ముసల్మానుల సైన్యమును మఱొక వైపునుండి ఇరాకులోన్న ముసల్మానుల సైన్యమును బయలు దేశి హిర్ఖలురాజు పన్నినకుట్రను నిష్ఫలముగావించినది. ముసల్మానులు శత్రువును ఒకేచోటనిలిచి మార్కొనరు. పలుచోట్ల యుద్ధమునకు సిద్ధమగుదురు. దాని వలనశత్రుబలము ఒకేచోట నుండక చీలిపోయి అనేకస్థలములకు పోవలసి వచ్చును. శత్రువులబలము తగ్గిపోవును. శత్రువులు పరస్పరము సహాయము పొందలేక పోవుదురు. కావున హిర్ఖలురాజు హిమ్మనుపై దండెత్తినపుడు జజీరావారితో సహాయముకోరెను. తత్తణమే ఇరాకులో నున్న ముసల్మానుల సైన్యము జజీరాపై దండెత్తెను. అందుచే జజీరావారు హిర్ఖలునకు సహాయము చేయలేక పోయిరి.

ముసల్మానులు శత్రువులబలమును తెంపుటకు ప్రయత్నింతురు. శత్రువుల మనుష్యులనే గూఢచారులుగా నియమించి కాలవసిన విషయములు దెలిసికొనుదురు. కావున తక్కితు మూసలు యుద్ధములో ఈరానీయులకు విరోధముగ అచ్చటి క్రైస్తవ అరబ్బులను తమ వైపునజేసికొని ముసల్మానులు జయుముగాంచిరి. తస్తరుపట్టణము కూడ ఒక ఈరానీ గావించిన యత్నమువలననే జయింపబడెను. దానిగూర్చి ముందు వ్రాసియున్నాము.

—: ఆర్థికశాఖ :—

హాజిత్ పై గంబరాలవారి కాలమందును, హాజిత్ అబూబకరుగారి కాలమందును వచ్చురాబడిని అప్పటప్పటికి ప్రజలకును అక్కటగలవారికి పంచబడుచుండెను. కాని హాజిత్ ఉమరుగారి కాలములో రాబడి చాలహెచ్చెను. ప్రభుత్వము చాలవ్యాపించెను, కావున రాబడిని నిలువబెట్టుటకు ఆర్థికశాఖ నియమింపబడి సర్కారు ఖజానా ఏర్పాటు చేయబడెను. హిజ్రీ 15వ సంవత్సరము బహరై నునుండి ఐదు లక్షలు దిర్హములు వచ్చెను. దానిని ఖర్చుచేయుటను గూర్చి సలహా పుచ్చుకొనుటకు హాజిత్ ఉమరుగారు సభగావించిరి. ప్రభుత్వపురాబడిని నిలువబెట్టి అక్కటపడినపుడెల్ల ఖర్చు చేయవలెను. రాబడిఖర్చుల లెక్కకుగాను రిజిస్టర్ల ఏర్పాటు చేయవలెను. పైకము పుచ్చుకొనువారి పేర్లరికార్డు ఉండవలెను. వానికిగాను ఖజానాధికార్డు నియమింపబడవలెను. మదీనపురములో దాని ప్రధానాధికారియును ఆఫీసునుండవలెను అని తీర్మానింపబడెను. ప్రభుత్వమునందలి ముఖ్య పట్టణములలో కూడ ఆర్థికశాఖలు నియమింపబడెను. ఆయా పురముల వారి సౌకర్యమునకుగాను ఆయా దేశభాషలలో రికార్డు ఉండునట్లు ఏర్పాటుజరిగెను. పూర్వమునుండి వని చేయుచుండినవారే ఆక్షిద్యమములో నియమింపబడిరి.

—: రాబడి వివరములు :—

ముసల్మానులనుండియు ముసల్మానులు కాని వారినుండియు ప్రభుత్వమునకు రాబడి గలుగుచుండెను. ముసల్మానులు కానివారికిసంభంధించిన రాబడివివరము ఈలాగున్నది:—

ఖరాజుపన్ను:— ముసల్మానులు యుద్ధము చేసి జయించిన దేశములోని భూములను అచ్చటి నివాసులకే యొసంగబడెను. ఆభూములలోఁ గలుగు పైరుపంటలకుఁ దగినట్లు కొంతపన్ను విధింపబడెను. దాఁదాపు, గోధుమలు పండు భూములపై ఒక యెకరమునకు ఒక్కరూపాయిపన్ను సంవత్సరమునకుఁగాను విధింపబడెను. ఇతరపంటలుపండు భూమిపై ఎకరమునకు ఎనిమిది అణాలు మాత్రము విధింపబడెను. ఖర్జూరపుపండ్లకు పన్నులేకుండెను. ఇరాకునుండి 2½ కోట్ల రూపాయలుపన్ను వసూలు అగుచుండెను. తిరుగుబాటుచేసి పాటిపోయిన విప్లవకారల భూములు ప్రభుత్వ ఆధీనములోనుండెను. దాని ఆదాయము 17 లక్షలు రూపాయలు గలుగుచుండెను. ఈ పైకము ప్రజల సౌకర్యములకు ఖర్చుచేయఁబడుచుండెను.

(2) జిజ్యాపన్ను:— ముసల్మానులు జయించిన దేశములలోనున్న ప్రజలు ఇస్లాములో చేరనిచో వారిని జిమ్మా అనుదురు. జిమ్మా అనఁగా ఒకరి రక్షణలోనుండు వారలు. జిమ్మాల ధనము ప్రాణము, మానము కాపాడుట ఇస్లాము ప్రభుత్వముయొక్క విధిఅగును. ఆరక్షణకు బదులుగ సంవత్సరమునకు కొంత పన్ను జిమ్మా రైతులు ఇయ్యవలసి వచ్చును. దీనినే జిజ్యాపన్ను అనుదురు. ఆపన్ను సైన్యములోచేర శక్తిగలిగియు చేరనివారినుండి సైన్యసేవకుబదులుగ వుచ్చుకొనఁబడును. కావున ఇరువదియేండ్ల వయస్సునుండి ఏంబదియేండ్ల వఱకు వయస్సు గలిగిన పురుషులనుండియే జిజ్యాపన్ను వసూలు చేయఁబడును. ముదసలివారి నుండియు

బాలురనుండియు స్త్రీలనుండియు, కుంటి గుడ్డి మొదలగు అంగహీనుల నుండియు జిజ్ఞాపన్ను వసూలు చేయఁబడదు. సైన్యసేవకుఁ దగినవారుకూడ నిరుపేదలైనచో వారినుండి జిజ్ఞాపన్ను గ్రహింపఁబడదు. జిమ్మిరైతులలో నెవరైన స్వయముగా సైన్యసేవఁ జేయఁదలచినచో వారినుండికూడ జిజ్ఞాపన్ను గ్రహింపఁబడదు. కావున ముసల్మానులు అర్హి నియాను జయించినపుడు అచ్చటి వారలు మేము సైన్యసేవ చేయుదుము. జిజ్ఞాపన్ను ఇయ్యము అని సంధి చేసికొనిరి. దానిఁగూర్చి ముందు వ్రాసియున్నాము.

ఒక వేళ ముసల్మానులు ఏదైన కారణముచే జిమ్మిరైతులను శత్రువులనుండి రక్షింపలేక పోయినచో ముసల్మానులు జిమ్మిలనుండి జిజ్ఞాపన్ను తీసికొనరు. తీసికొని యుండిన పక్షమునతిరిగి యిచ్చి వేయుదురు. దానిఁబట్టియే హజ్రత్ ఉమరుగారి కాలములో యుద్ధకారణముల వలన ముసల్మానులు హిమ్మసును వదలిపోవు నపుడు జిమ్మిరైతులనుండి పసూలు చేసియున్న జిజ్ఞాపన్ను తిరిగి రైతులకిచ్చి వేసిరి.

విజయధనము:-యుద్ధములలో ముసల్మానులకులభించు ధనము గసీమత్ (విజయధనము) అనఁబడును. విజయ ధనములో అయిదింట నొకభాగము సర్దారు ఖజానాలో చేర్చఁబడుచుండెను. మిగత నాలుగు భాగములు యుద్ధవీరుల మధ్య పంచఁబడు చుండెను.

ముసల్మానులకు సంబంధించిన పన్నులు ఈలాగున్నవి:-
జకాతు:- ముసల్మానుల ధనములోను వ్యాపారము లోను, పశువులలోను నలుబదింట నొకభాగము పన్ను ప్రతి

సంవత్సరము వసూలు చేయబడును. దీనినే జకాతు అనుదురు. దీని వివరము ఫిఖా గ్రంథములలోఁ గలను. (మేము వ్రాసి ప్రకటించిన జగత్ ప్రవక్తలోను, అహ్మదాబాద్ ఇస్లాము లోను గలదు.)

ఉమ్మీ: ముసల్మానుల భూములపై పన్నులు విధించుటకు బదులుగా అందు గలుగు పైరులో పదింట నొక భాగము ప్రభుత్వము తీసికొనును. దీనిని ఉమ్మీ అనుదురు. ఇది ప్రతి పంటకుఁ దీసికొనఁబడును.

సదఖాత్:- ప్రతి రమజాను పండుగ దినమున ముసల్మానులు కొంత ధనము ఒసంగవలెను. దీనిని సదఖయేఫితర్ అనుదురు. ముసల్మానులు ప్రతి సంవత్సరము ఒకరీదు పండుగ నాడు ఖర్చునీచేయుదురు. పాపపరిహారములకుఁగాను కొంత ధనము ఖర్చుచేయుదురు. దాని వివరము ఫిఖా గ్రంథములలోఁ గలదు. అక్కఱ పడినపుడు ముసల్మానులు గొప్పగొప్ప చందాలు ఒసంగి ప్రభుత్వ కార్యములకు తోడుపడుదురు. ప్రభుత్వమునకుఁపైని వివరింపఁబడిన ఆదాయమేగాక పరదేశీయులు ఇస్లామ్ రాజ్యములో వ్యాపారసామగ్రి దెచ్చినచో దానిపై కొంతపన్ను విధింపఁబడుచుండెను. ముసల్మానుల వ్యాపారులు పన్ను ఇతర దేశములకు పోయినచో నెంత ఆదేశము లోని ప్రభుత్వము ముసల్మానులనుండి తీసికొనుచుండెనో అంతయే ఇస్లామ్ ప్రభుత్వము తీసికొనుచుండెను. రెండుపందల దిరహములకంటె తక్కువ విలువగలసామగ్రి యున్నచో దానిపన్ను తీసికొనఁబడదు. సంవత్సరములో నొకసారి మాత్రము పన్ను తీసికొనఁబడును.

—: పన్నువసూలు చేయుటలో జాగరూకత: —

పన్నుల పట్టికను గవనించి చూచినచో ఇస్లామ్ ప్రభుత్వములో ముసల్మానులు కానట్టివారికంటె నెక్కువగా ముసల్మానులే ప్రభుత్వమునకు పన్ను చెల్లింపవలసియున్నది. జిమ్మీరై తులనుండి పన్నువసూలు చేయునపుడు చాల న్యాయముపాటించి కొంచెమైనను బలాత్కారము చేయఁ గూడదని హబ్రిత్ ఉమరుగారు అధికారులకు కఠినముగా నుత్తరువుగావించి యుండిరి. ఇరాకునుండి పన్నువసూలుఅయి మదీనాపురమునకు తేబడునప్పుడు కూఫా, బస్రీపురముల నుండి పదిపదిమంది పెద్దనాయకులను రప్పించివారితో శపథముగైకొని పన్నువసూలు చేయుటలో రైతులపై నేలాటి అన్యాయము జరిగినదా అని ప్రశ్నింతురు. అపుడు వారందఱు పన్నున్యాయముగానే వసూలుచేయఁబడినది. ఏలాటిఅన్యాయము జరుగలేదు అని శపథముచేసి సాక్ష్యమిత్తురు. హబ్రిత్ ఉమరుగారు పరలోకముచేరుటకు నాలుగుదినముల ముందు, హుజై ఫాగారితోను ఉస్మానుబిన్ హసీఫ్ గారితోనుపవయ్యా! మీరు ఇరాకులో పన్నువిధముగా వసూలుచేయుచున్నారు నియమింపఁబడిన దానికంటె నెక్కువవసూలు చేయుచున్నారేమోఅని నాకు భయముగలదు అని చింతతో పలుకఁగా “ఓమహానుభావా! అట్లు కానేరదు” అని వారిద్దఱు విన్నవించిరి. అపుడు హబ్రిత్ ఉమరుగారు “నేను బ్రతికియున్నచో ఇరాకుదేశములోనున్న విధవస్త్రీలందఱును సురక్షితముగా తమజీవితము గడపునట్లు ఏర్పాటులు చేయుదును”అని పలికిరి.

కానిదీనికి నాలుగుదినముల పిమ్మట దైవవశమున వారు వధింపఁబడి పరలోకముచేరిరి.

—: మతసేవ :—

మతసేవలో చాల ముఖ్యమైనది మత ప్రచారము. దానిఁగూర్చి హజ్రత్ ఉమరుగారు చాలశ్రద్ధ వహించి పాటు పడుచుండిరి. కత్తిబలముతో నెవరినికూడ ఇస్లామ్ మతములో చేరునట్లు చేయలేదు. కాని మతబోధచేయుచు తమ సుగుణముల మూలమున ప్రజలు ఇస్లామ్ లో చేరునట్లు చేయుచుండిరి. వారు తమయొద్ద నున్న బానిసను ఇస్లామును గూర్చి చాల బోధచేసి ప్రోత్సహపఱచిరి. కాని అతఁడు ఇస్లాములో చేర లేదు. అప్పుడు వారు లా-ఇక్రాహ-ఫిద్ దీన్ (ఇస్లామును స్వీకరించుటలో నేలాటి బలాత్కారములేదు.) అని పలికి ఊరకుండిరి. యుద్ధమునకు ముందు ఇతరమతస్థులకు ఇస్లాము లోగల మేళ్లను దాని మహిమములను తెలుపవలెను అని అధికారులకు వారు ఉత్తరువుచేసి యుండిరి. మఱియులండఱు ముసల్మానులకును సుగుణములను గూర్చి హజ్రత్ ఉమరుగారు చాలశిక్షణ ఒసంగి యుండిరి. దానిబట్టి ముసల్మానులు గొప్ప సుగుణములు గలిగియుండిరి. ఇతర మతస్థులు ముసల్మానుల సుగుణములను వారి భక్తినిచూచి తమంతటతామే ఇస్లాములో చేరుచుండిరి. ఒకసారి రోమనుల రాయబారి ముసల్మానుల సేనాధిపతి యొద్దకువచ్చెను. ఆరాయబారి సేనాధిపతి యందున్న సుగుణములను భక్తిని, సాధారణత్వమును చూచి ఇస్లామ్ మతములోనున్న మహిమలను గ్రహించి ఇస్లామును స్వీకరించెను. ఈజిప్టులోనున్న ఒక జమిందారుఁడు ముసల్మా

నుల విషయములనువిని ఇస్లామునుగూర్చి చాలభక్తి వహించెను. తుదకు రెండువేలమంది జనులతోఁబాటు తానుకూడ ఇస్లాములోఁజేరెను. సిరియా, ఇరాకు దేశములలో పూర్వము నుండి అరబ్బుల కుటుంబములవారు నివసించుచుండిరి. హజ్రత్ ఉమరుగారు వారియందు మతప్రచారము చేయుటకు చాల శ్రద్ధవహించిరి. దేవునిఅనుగ్రహమువలన, అనేకులు చాల సుఖపుగానే ఇస్లాములోఁజేరిరి. అనేకులు ముసల్మానుల విజయములను చూచిచాలఆశ్చర్యపడుచు ఇస్లాములో సత్యముగలదు అని నిశ్చయింపసాగిరి. కావుననే ఖాదిసియా యుద్ధసమయములో నాలుగువేల మంది సైనికులుమనః పూర్వకముగా ఇస్లాములోఁజేరిరి. అటులే జలోలాజయింపఁబడిన పిమ్మట అనేకులు జమిందారులు, గొప్పగొప్ప అధికారులు మనఃపూర్వకముగా ఇస్లామును స్వీకరించిరి. ఇరాకులో ప్రజలు ఇస్లాములోఁ జేరినట్లు సిరియా ఈజిప్టు దేశముల వారుకూడ అనేకులు స్వయముగానే ఇస్లామును స్వీకరించిరి. క్రొత్తగా ఇస్లాములోఁజేరిన వారికొఱకు పుస్తాతుపురములో ఒక గొప్పవీధి నిర్మింపఁబడెను. హజ్రత్ ఉమరుగారి కాలములో ఇస్లాము మతము చాల వ్యాపించెను. వారు దానిప్రచారమునకుఁగాను చాల సౌకర్యములు కల్పించిరి. ఆందు విద్యాసేవ విద్యాప్రచారము చాల ముఖ్యమైనది. మత విద్యను వ్యాపింపఁజేయుటలో వారు చాల పాటుపడిరి. హజ్రత్ అబూబకరుగారి కాలములో హజ్రత్ ఉమరుగారి ప్రోత్సాహము వలననే ఖురానెపరీఫ్ ఒకచోట చేర్పఁబడి యొక గ్రంథముగా నేర్పడెను. (దానిగూర్చి ముందు వ్రాసియున్నాము.) అపిదప

హజ్రత్ ఉమరుగారు తమకాలములో ప్రజలకు ఖురాను గ్రంథము నేర్పుటకు ఏర్పాటులుచేసిరి. ఉపాధ్యాయులకును, ఖురానుగ్రంథము కంఠపాఠము చేయువారికిని, మసీదులలో నమాజుచేయుచు ఇమాములకును, సమాజకొఱకు పిలుచుము అజ్జనులకును వేతనములు నియమించిరి. హజ్రత్ ఉమరుగారు సిరియాలలో ప్రజలకు ఖురానుగ్రంథము నేర్పుటకైగాను హజ్రత్ ఉబాదాగారిని, హజ్రత్ మఆజుగారిని హజ్రత్ అబూదర్దాగారిని నియమించిరి. హజ్రత్ ఉమరుగారి ప్రయత్నములవలన ఖురాను విద్య దేశమంతటను వ్యాపించెను. అనేకులు గొప్పగొప్ప పండితులును హాఫిజులును కాగలిగిరి. ఖురానెషరీఫును నేర్పు ఉపాధ్యాయులకే కాక విద్యార్థులకుఁ గూడ హజ్రత్ ఉమరుగారు వేతనములు నియమించిరి. దాని వలన వందలకొలది విద్యార్థులు ఖురానెషరీఫును నేర్చుకొనుటకు సిద్ధమైరి. దానివలన మసీదులును, పాఠశాలలును విద్యార్థులతో నిండిపోయెను. దిమషఖులోనున్న ఒక్క జమా మసీదులోనే పదునారువందలనంది విద్యార్థులు ఖురానును నేర్చుకొనుచుండిరి. ఇంక దేశమంతటనున్న మసీదులలోను పాఠశాలలోను ఎందఱు విద్యాభ్యాసము చేయుచుండిరో చదువరులే యూహింపవలెను.

—: హదీసు సేవ: —

ఖురానెషరీఫునకు తరువాత హదీసులు (హజ్రత్ పైగంబరులవారి యువ దేశములు) ఇస్లామ్ మత ధర్మములకు ముఖ్యాధారములు. హజ్రత్ పైగంబరులవారి శిష్యులు హదీసులనువిని గ్రహించి కంఠపాఠము చేయుచుండిరి, హజ్రత్

రసూలువారి పిమ్మట వారిశిష్యులు ప్రజలకు హదీసులను ఉపదేశింపసాగిరి. హబ్రీత్ ఉమరుగారు హబ్రీత్ రసూలువారి యువదేశములను వ్రాయించి దేశములోనున్న ముఖ్యపట్టణములకుపంపి వానిని ప్రచారముచేసిరి. దానిగూర్చి గొప్ప గొప్ప పండితులను నియమించిరి. కావున సిరియా, ఇరాఖు, బస్రీపురములో గొప్పగొప్ప పాఠశాలలు ఏర్పడెను. కొత్తగా ఇస్లాములో చేరినవారు మహాభక్తితో ఖురానుగ్రంథమును హదీసును నేర్చుకొనుటలో చాల శ్రద్ధవహించిరి. ముసల్మానులు ఒక్కొక్క హదీసును నేర్చుకొనుటకు వందలకొలది మైళ్ళదూరము ప్రయాణము చేయుచుండిరి. తుదకు హదీసులు గొప్పగొప్ప గ్రంథములలో వ్రాయబడెను. ఇప్పటికిని బుఖారీషరీఫు ముస్లిమ్షరీఫు మొదలగు హదీసు గ్రంథములు ముసల్మానులుపఠించి యుండలి ధర్మములను అనుసరించుచున్నారు.

—: విద్యాపరిశోధనము: —

హబ్రీత్ ఉమరుగారు హదీసుల విషయము చాల శ్రద్ధవహించి యుండిరి. ఎవరైన ఒక హదీసు వారికి తెలిపినచో దానిగూర్చి పరిశోధింతురు. ఒకపుడు దానిగూర్చి సాక్ష్యములమున రుజువు చేయవలెను అజ్ఞాపింతురు. ఒకసారి హబ్రీత్ ఉమరుగారు తమయింటిలో నేదోఒకపనిలో నిమగ్నులై యుండిరి. అబూమూసా అష్అరీగారువచ్చి మూడుసార్లు సలాముచేసి జవాబురానందున మరలిపోయిరి. అపుడు హబ్రీత్ ఉమరుగారు తమపనిని పూర్తిచేసిన పిమ్మట అబూమూసా అష్అరీగారినిరప్పించిమీరెందులకు మరలిపోయితిరి అనిప్రశ్నింపగా “మూడుసార్లు సలాముచేసి సెలవు అడుగవలెను. ఇంటి

వారు సెలవిచ్చినచో నింటిలోపోవలెను. లేనిచో మరలిపోవలెను అని హజ్రత్ రసూలువారు ఉపదేశించియున్నారు. కావున దానిననుసరించి నేనటు చేసితిని” అని అబూమూసాగారు విన్నవించిరి. అపుడు “ఇట్లు హజ్రత్ రసూలువారు ఉపదేశించియున్నారు. అని రుజువుచేయవలెను. లేనిచో మిమ్ము శిక్షింతును” అని పలికిరి. అపుడు అబూమూసాగారు సఈదుగారిని పిలుచుకొనివచ్చి దానిగూర్చి సాక్ష్యమిప్పించిరి. సఈదుగారి సాక్ష్యమువిని హజ్రత్ ఉమరుగారు సమ్మతించిరి. అట్లు పరిశోధనచేయనిచో ప్రజలు తమయిష్టముచొప్పున హదీసులు కల్పింతురుగదా! హజ్రత్ ఉమరుగారి పరిశోధనవలన ప్రజలు హదీసుల విషయము చాల జాగరూకత వహించి యుండిరి.

—: ఫిఖాసేవ :—

ఖురానెషరీఫునుండియు హదీసులనుండియు వివరముగా ధర్మములను గ్రహించుట ఫిఖాఅనఁబడును. దానిగూర్చి కూడ హజ్రత్ ఉమరుగారు చాల శ్రద్ధవహించిరి. ప్రజల సమక్షమున ఉపన్యాసమిచ్చునపుడు ధర్మములను ప్రజలకు నుపదేశింతురు. చిక్కుగల ధర్మములలో గొప్పగొప్ప పండితు (సహాబ)లను సమావేశపఱచి చర్చించి ఏకగ్రీవముగా తీర్మానింపఁబడిన ధర్మములను అమలు పఱతురు. మతధర్మములను ప్రజలకుఁ దెల్పుటకు గొప్పగొప్ప పండితులను నియమించి వారికిఁగాను గొప్పగొప్ప వేతనములు ఒసంగుచుండిరి.

—: సాహిత్యసేవ :—

ఇస్లామునకు పూర్వము అరబ్బులు అరబీసాహిత్యము

నందు చాల సామర్థ్యముగలిగి యుండిరి. ఆకాలములో గొప్ప గొప్ప కవులుండిరి. అరబీభాషలో ననేకులు సహజ కవులుండిరి. హజ్రత్ ఉమరుగారు, అరబీభాషను, కవిత్వమును నేర్చుకొనవలెను ప్రజలకు చాల ప్రోత్సాహ పఱచుచుండిరి. అరబీభాష, కవిత్వము దెలిసినవారే ఖురానును ప్రజలకు నేర్పవలెను. ఇతరులు నేర్పకూడదు అని విధించిరి. హజ్రత్ ఉమరుగారు తమ ప్రభుత్వకాలములో విద్యయొక్క అన్ని శాఖలలో చాల శ్రద్ధవహించి విద్యాభివృద్ధికి చాల పాటుపడిరి. విద్యవ్యాప్తి వలననేగదా ప్రజల మూర్ఖత్వముననించి దేశాభివృద్ధిగలిగి ప్రజలు మానవులుగా తనుజీవయాత్ర గడుపుదురు. లేనిచో పశుప్రాయు లగుదురుగదా?

—: గృహనిర్మాణము :—

హజ్రత్ ఉమరుగారి కాలములో గొప్పగొప్ప మసీదులును, సైనికుల నివాసముకొఱకు గృహములును, కోటలును, కొత్తపురములును, జనుల సౌకర్యముకొఱకు రోడ్లులును, నీటికాలువలును, వంతెనలును, బావులును, మేతపొలములును, ప్రభుత్వకార్యముల కొఱకు గృహములును నిర్మింపఁబడెను. దాని వివరము ఈలాగున్నది:- హజ్రత్ ఉమరుగారి కాలములో జయింపఁబడిన పట్టణము లన్నిటిలోను జుమామసీదులు నిర్మింపఁబడెను. అట్లు దాఁదాపు నాలుగువేల మసీదులు కట్టఁబడెను. ముసల్మానులసంఖ్య దినదినము హెచ్చగుచుండెను. కావున హజ్రత్ ఉమరుగారు కాబామసీదునకు చుట్టుపట్లనున్న యిండ్లను వెలకు తీసుకొని మసీదును చాల విశాలముగాఁజేసిరి. అటులే మదీనాలో హజ్రత్

పై గంబరులవారు తమ దివ్యసాస్త్రములతో కట్టిన మసీదును హజ్రత్ ఉమరుగారు చాల విశాలముగాఁజేసి పలుపులు వేయించి దీపముల ఏర్పాటులు గావించిరి.

హజ్రత్ ఉమరుగారి కాలములో సైనికులకొఱకు కూఫా, బసరా, ఘస్తాతు, జీజా, మూసలులను కొత్తపురములు నిర్మింపఁబడెను. దాని వివరము ముందువాసియున్నాము. సైన్యముల స్థావరములో కోటలు సైనికుల గృహములు కట్టఁబడెను. పర్షియన్ ముఖ్యపట్టణములలో ప్రభుత్వాలయము (గర్నమెంటు హౌసులును) దీవాన్ కచ్చేరి (సెక్రెటరేట్ లును) సర్కారు ఖజానా నిలయములును పెద్దచెఱువలను నిర్మింపఁబడెను.

హజ్రత్ ఉమరుగారు ప్రజల సౌకర్యముల కొఱకు చాల పాటుపడుచుండిరి. కావున పెద్దపెద్ద రోడ్లును, కాలువలును, బావులును వంతెనలును, మేఠిపొలములును, అధితలవసతి కొఱకు గృహములును, నిర్మింపఁబడెను. హజ్రత్ ఉమరుగారు త్రవ్వించిన కాలువలలో సహరెమాఖిల్, సహరెఅబీమూసా, సహరెసాదు, సహరెఅమీరుల్ మూమినీన్, చాల ముఖ్యములైనవి. నైలునదినుండి ఘస్తాతుపురము మీఁదుగా 69 మైళ్ళ పొడవు కాలువ త్రవ్వించి దాని నెఱ్ఱసముద్రములో కలిపిరి. దానినే సహరెఅమీరుల్ మూమినీన్ అనుదురు. అది చాల వెడల్పుగానుండెను. అందు పెద్దపెద్ద యోడలు సుళువుగా పోవుచుండునవి.

—: నాణెములు :—

ఇస్లామునకు పూర్వము అరేబియా దేశములో పాఠ

నీకకుల, రోమనుల నాణెములు చెల్లుచుండెను. అరబ్బుల నాణెములు లేకుండెను. హాబ్రత్ ఉమరుగారు, హి||శ|| 18 వ యేట ఇస్లామ్ నాణెములు చేయించిరి, దిరహము (పావులా)లు తయారుచేయించి దేశములో చలామణిచేయించిరి. అందు కొన్ని నాణెములపై అరబీ అక్షరములలో అల్ హమ్దులిల్లాహి, అనియు మఱికొన్నిటిపై లాఇలాహ ఇల్లాహు అనియు మఱికొన్నిటిపై మహమ్మద్ రసూలుల్లాహ్ అనియు ముద్రించిరి. హాబ్రత్ ఉస్మానుగారి ప్రభుత్వకాలములో నాణెములపై అల్లాహుఅక్బర్ అని ముద్రింపబడెను.

—: టపాలకాఖ :—

ఇస్లామ్లో మొట్టమొదట హాబ్రత్ ఉమరుగారు జాబులు రవానాచేయుటకు ఏర్పాటుచేసి దానికొకకు నొకఅధికారిని నియమించిరి. ఒకపురమునుండి మఱొకపురమునకు లేఖలు తీసికొని పోవుటకు మంచియేర్పాటులు చేసిరి.

—: హిజ్రీశకము :—

అరబ్బులలో ఇస్లామునకు పూర్వము గొప్ప గొప్ప విషయములు సంభవించిన దినమునుండి శకమువర్పడి యుండెను. మొట్టమొదట కాబుబిన్ లూయీ చనిపోయిన దినమునుండి శకముప్రారంభమాయెను. ఆపిదప ఏనుగుల సైన్యము కాబామసీదుపై దాడివెడలివచ్చిన సంవత్సరమునుండి అమ్ముల్ ఫీల్ (ఏనుగులశకము) వర్పడెను. అటుపిమ్మట అరబ్బులలో జరిగిన ఫిజారు యుద్ధమునుండి అమ్ముల్ ఫిజారు శకము ప్రారంభమాయెను. ప్రారంభములో ఇస్లాములోకూడ శకమునుగూర్చి పురాతన పద్ధతియే అనుసరింపబడెను, కాని హాబ్రత్ ఉమరు

గారి కాలములోకచ్చేరీలు, రాబడికర్వుల, లెక్కలు రిజిస్టరు నియమింపబడి నపుడు ఇస్లాముయొక్క శకము ఏర్పాటుచేయవలసిన అక్కఱగలిగెను. దానికిఁగాను హజ్రత్ ఉమరుగారు గొప్ప సభనుగావించి అందుదాని గూర్చి చర్చించిరి. సభలోన నేకులు అనేక సలహాలనిచ్చిరి. “హజ్రత్ రసూలు వారు మక్కాపురమునువదలి మదీనాపురమును చేరినసంవత్సరము చాలముఖ్యమైనది. అప్పటినుండియే ఇస్లామ్ చరిత్రములో చాలముఖ్యమైన మార్పులుగలిగినవి. కావున దానిని ఇస్లామ్ శకముగా నేర్పఱుపవలెనను” అని హజ్రత్ అలీగారు సలహానిచ్చిరి. వారి సలహాను సభవారందఱును సమ్మతించిరి, వలసపోవుటకు అరబీలో హిజ్రత్ అనుదురు. దాని ననుసరించియే హిజ్రీశకము ఏర్పడెను. అప్పటినుండి ఇప్పటికిని ముసల్మానులు హిజ్రీశకమును వాడుదురు.

—: పాండిత్యము :—

ఇస్లామునకుఁబూర్వము ఆరేబియాలో చదువుచాల తక్కువగా నుండెను. హజ్రత్ ముహ్మదువారు ప్రవక్తగా వచ్చినకాలములో ఖురైషులలో పదియేడు మంది మాత్రము చదువను వ్రాయను తెలిసిన వారుండురి. హజ్రత్ ఉమరుగారు కూడ ఆకాలములోనే విద్యను నేర్చుకొనియుండిరి. హజ్రత్ ఉమరుగారు తమప్రభుత్వకాలములో వ్రాసిన ఉత్తరువులను, ఫర్మానాలును, వారిచ్చిన ఉపన్యాసములును ఇప్పటి వఱకును పుస్తకములలో వ్రాయఁబడియున్నవి. వానిని చూచినచో వారికి అరబీభాషయందుఁగల పాండిత్యమును, వ్రాత సామర్థ్యమును, ఉపన్యాసప్రబల్యమును బాగుగఁదెలియనగును, వారు

ప్రభుత్వము (ఖలాఫత్) స్వీకరించిన పిదప ఇచ్చిన ఉపన్యాసము యొక్క వాక్యములు ఈలాగున్నవి.

అల్లాహుమ్మ-ఇన్నీ-గలీజున్-ఫ-లయ్యిన్-నీ-అల్లాహుమ్మ-ఇన్నీ షీ-ఈపున్-ఫఖ్విగ్నీఅలా-వ-ఇన్నల్-అరబ-జమ్ లున్-ఆనిపున్ - వ-ఫెద్-ఊత్తీ-తు - ఖతామహూ-అలా-వ ఇన్నీ హామి-లుహూ-అలల్-హుదా

“ఓ దేవా! నేను కఠినుడను నన్ను మృదుచిత్తునిగాఁ జేయుము, ఓ దేవా! నేను బలహీనుఁడనును. నాకుబలమునొసంగుము, మఱి అరబ్బులు పొగరుగల యొంఁజెవలెనున్నారు. వారిముక్కుత్రాడు నాచేతిలో నొంసగఁబడినది. తప్పక వారిని సన్మార్గమునందు నడపించితీరుదును?

హజ్రత్ ఉమరుగారు అబూమూసా అష్అరీగారికి వ్రాసిన లేఖను చూచినచో వారికి వ్రాతయందుఁగల సామర్థ్యము దెలియనగును. అందలికొన్ని వాక్యములు ఈలాగున్నవి.

అమ్మాబాదు-ఫ-ఇన్నల్-ఖువ్వత్ - ఫిల్అమలి-అన్-లా-తు-అఖ్ఖరూ-అమల్ - యామి-లి-గదిన్-ఫ-ఇన్నకుమ్-ఇజా-ఫ-అల్-తుమ్-జౌలిక-తదా - రకత్-తైక్కుమ్-అత్తీ-మా-లుకుమ్ ఫలమ్ తద్రూ-అయ్యహా-తా-ఖుజ్జాన-ఫ-అ-జ్జత్తీ-తుమ్.

“ఈ దినమునందలి పనిని రేపటికి వదలకుండు. ఇందు కార్యబలము గలదు. అట్లు చేయనిచో చాలపనులు మీయొద్ద కూడిపోవును. అప్పుడు మీరు చాలసంకట పడుదురు. ఏదిచేయవలెను. ఏదివదల వలయును అను చింతలోపడుదురు. అట్లు ఎద్దియును కానేరదు.” హజ్రత్ ఉమరుగారికి కవిత్యములో

చాల పాండిత్యముండెను. వారికి కవిత్వ విమర్శనమునందు చాల సామర్థ్యముండెను. గొప్ప గొప్ప కవుల కవిత్వమును గూర్చి విమర్శించుచు దాని గూర్చి తమ అభిప్రాయము తెలుపుచుండిరి. అరబ్బులలో గడచిన కవులలో జుహైరుఅను కవియొక్క పద్యములను వారు చాలపొగడుచుండిరి. వారు కూడ కవిత్వము చెప్పచుండిరి. కాని దానియందు వారికి అంతగా శ్రద్ధ లేకుండెను.

హజ్రత్ ఉమరుగారి వచనములు, శబ్దాలంకారము తోను అర్థాలంకారముతోను నిండియుండును. వారి వచనములు అరబ్బీభాషకు ప్రాణమువంటివి. అరబ్బులలో వంశ గోత్రములు తెలిసిన వారు చాల గొప్పగా నెన్నఁబడుదురు. అందుకూడ హజ్రత్ ఉమరుగారికి చాల పాండిత్యము గలిగియుండెను. హజ్రత్ ఉమరుగారు మదీనాపురము చేరిన పిమ్మట యూదులభాషయగు హిబ్రూ (ఇబ్రాహీ) చాలవఱకు నేర్చుకొనిరి.

హజ్రత్ ఉమరుగారు సహజముగ చాల తెలివியును బుద్ధి, బలమును, తీర్మానశక్తియును గలిగియుండిరి. మఱి వారు అభిప్రాయపడినట్లు అనేక ధర్మములు విధిపఁబడెను. అజాను పద్ధతివారి అభిప్రాయము సనుసరించియే హజ్రత్ పైగంబరుల వారుకూడ అభిప్రాయపడి నియమించిరి. బదరు యుద్ధములో వట్టువడిన ఖైదీలను వధింపవలెనని హజ్రత్ ఉమరుగారు అభిప్రాయమిచ్చిరి. కాని హజ్రత్ పైగంబరులవారు ధనమును బదులుగా పుచ్చుకొని ఖైదీలను విడదల గావించిరి. దాని

గూర్చి ఖురానెషరీఫులో హజ్రత్ ఉమరుగారు అభిప్రాయ మిచ్చినట్లు దేవుని సందేశము వచ్చెను. దానివలన హజ్రత్ ఉమరుగారి అభిప్రాయము వాస్తవమని తెలియనాయెను. దాని వివరము సూరయేఅన్సాలు.....చూచునది. మద్యపానము సంపూర్ణముగా నిషేధింపబడవలెనని హజ్రత్ ఉమరుగారు కోరుచుండిరి. హజ్రత్ పైగంబరువారి ధర్మపత్నీలు గోషా యుండవలెనని కోరుచుండిరి. హజ్రత్ ఇబ్రాహీము ప్రవక్త నిలిచి కాబామసీదును కట్టినచోటులో నమాజుచేయు వలెనని హజ్రత్ ఉమరుగారు అభిప్రాయపడిరి. హజ్రత్ ఉమరుగారు కోరినట్లు పై విషయములు విధింపబడెను.

హజ్రత్ ఉమరుగారు హజ్రత్ పైగంబరులవారి సానిధ్యమున తఱచుగ నుండిచుండిరి. అందుచే హజ్రత్ రసూలు వారితో అనేక మతధర్మములనుగూర్చి ప్రశ్నించి తెలిసి కొనుటకు వారికి వీలుగలుగుచుండెను. వారు హజ్రత్ రసూలు వారి కాలములోఁగూడ మతధర్మములనుగూర్చి చాల యోచించుచు చిక్కుగల విషయములను హజ్రత్ రసూలువారితో విచారించి తెలిసికొనుచుండిరి. బోధపడని విషయమును పలు మార్లు ప్రశ్నించి తెలిసికొను చుండిరి. అందేలాటి జంతుగాని వారికి లేకుండెను. వారు ఖురానెషరీఫును చాల యోచించి పఠించి అందలి ధర్మములను గ్రహించుచుండిరి. ఇతరులతోను కూడ దానిగూర్చి చర్చించుచుండిరి. ఇతరులకుఁ దెలియని విషయములు వారు దెలుపుచుండిరి. ఏదైన చిక్కుగల విషయము వచ్చిపడినచో దానిగూర్చి ఖురానునుండి ప్రమాణములు తీసిచూపుటలో వారికి చాల సామర్థ్యముండెను.

హజ్రత్ రసూలువారి యువదేశములు ఉమరుగారికి చాల దెలిసియుండెను. వారు తమ ప్రభుత్వకాలములో శాసించిన ధర్మములన్నియు హజ్రత్ రసూలు వారి యువదేశముల ననుసరించియే యున్నవి.

ఖురానెషరీఫును, హజ్రత్ రసూలువారి యువదేశములను బాగుగ యోచించి ధర్మములు కనిపెట్టుటలో హజ్రత్ ఉమరుగారికి చాల సామర్థ్యముండెను. అట్లు ఏర్పడిన ధర్మములను ఫిఖా అనుదురు. ఫిఖా ధర్మములనుగూర్చి గావించిన కృషియే వారి తరువాత వారికి మార్గము చూపెను.

—: హజ్రత్ ఉమరుగారి సుగుణములు: —

హజ్రత్ రసూలువారు లోకులకు సుగుణములు నేర్పుటకుఁగాను ప్రవక్తగా దేవునిచేనియమింపఁబడిరి. బు-ఇస్మతు-లి-ఉతమ్ మిను-మకారిమల్-అఖ్లాఖి- (నేను సుగుణశీలములను పరిపూర్ణము, గావించుటకు ప్రవక్తగా నియమింపఁబడితిని) అని హజ్రత్ పై గంబరులవారు ఉపదేశించియున్నారు. హజ్రత్ రసూలు వారిశిష్యు (సహాబా)లు పై గంబరుల వారి సానిధ్యమున నుండి బాగుగ శిక్షణపొంది రసూలు వారి సుగుణములు గ్రహించి లోకమునకు మార్గదర్శకులైరి. అందు హజ్రత్ ఉమరుగారు చాలముఖ్యులు. వారికి హజ్రత్ రసూలు వారి సమ్మతిమున చాలసామిప్యము లభించియుండెను. దానిచే హజ్రత్ రసూలువారి దివ్యసహవాసమువలన హజ్రత్ ఉమరుగారికి గొప్పసుగుణములు అలవడెను. హజ్రత్ ఉమరుగారి దైవభక్తి, ఇహలోకమునందలి వైరాగ్యము, సత్యము వచించుట, సుభాషితము, అడంతువ, సాధారణత్వము, నిరా

డంబరము, మొదలగు సుగుణములు నెలకొనెను. అగుణములు వారి యందేకాక వారి సహవాసము నందున్నవారికిఁ గూడ అలవడుచుండెను. అందులకే వారి ప్రభుత్వకాలములోనున్న అధికారులయందుకూడ అసుగుణములుండెను. యథారాజా తథాప్రజా అనునది అనుభవ సిద్ధముగదా!

—: దైవభీతి :—

సుగుణ శీలములు స్థిరపడుటకు దైవభీతియును భక్తియును దేవుని మహిమయందుఁగల గొప్పవిశ్వాసమును ముఖ్య కారణములు. దైవభీతియును భక్తియును విశ్వాసమునులేని హృదయము మాంసపుకండతో సరిసమానము. దానికేలాటి గౌరవములేదు. కావున హజ్రత్ ఉమరుగారికి దైవభీతియు భక్తి విశ్వాసములును చాలయుండెను. అందుచేవారు పూర్తి రాత్రి భయభక్తులతో (నమాజు) సలుపుచుండిరి. వారు తెల్లవాఱుకాఁగానే తమయింటి వారిని నమాజుకొఱకు మేలుకొల్పుచుండిరి. నమాజులో పుర్రుత్థానదినమును గూర్చి గల ఖురానువాక్యములను పఠించి భయభక్తులతోవారు కన్నీరు విడుచుచు చాలయేడ్చుచుండిరి. ఖురాను వాక్యములందలి భావములువిని వారి హృదయముచాల మెత్తపడుచుండెను. వారు తీర్పుదినమునందలి కర్మలతీర్పునుస్మరించి చాలభయపడుచుండిరి. తాముగావించిన పుణ్యకార్యములకు ఫలితముగ నరకము తప్పిపోయినచాలును అని వారు పలుమార్లు నొక్కిపలుకుచుండిరి. ఒకదినము గడ్డిపోచను చేతిలోనెత్తికొని “నేను గడ్డియై యుంటినేని బాగుండునే! నేనుపుట్టకయుండిన బాగుండునే! నాతల్లి నన్ను కనకయుండిన బాగుండునే! అని (కర్మల

తీర్పుభీతిచే) పలుకసాగిరి. “ఒకఁడు దప్పఅందఱు స్వర్గములో ప్రవేశింతురు అని ఆకాశవాణి వచ్చినచో బహుశః ఆస్వర్గములో ప్రవేశింపనివాఁడు నేనేకావచ్చును అని నాకు భీతి గలదు అని పలికిరి.

హజ్రత్ రసూలువారియందలిభక్తి :- ఆత్మశుద్ధినినుగుణములు అలవడుటకును ప్రతి ముసల్మానుఁడు హజ్రత్ రసూలు వారి యందుగొప్ప భక్తి ప్రేమలు గలిగి యుండవలెను. మఱి మనః పూర్వకముగా హజ్రత్ రసూలు వారిపద్ధతి ననుసరింపవలెను. అట్లుకానిచో ఉభయలోకముల మేల్లు ముసల్మానులకు లభింపనేరవు. కాఁబట్టియే హజ్రత్ ఉమరుగారికి హజ్రత్ రసూలువారియందు చెప్పరాని భక్తి ప్రేమలుండెను. వారు తమ ప్రాణముకంటె నెక్కువగా హజ్రత్ రసూలు వారిని ప్రేమించుచుండిరి. హజ్రత్ ఉమరుగారు, హజ్రత్ రసూలు వారి ప్రేమమార్గమందు తమ ప్రాణమును సంతానమును, ధనమును సర్వమును త్యాగము చేయుటకు వెనుదీయరు. బదుల యుద్ధములో హజ్రత్ ఉమరుగారి మామఅగు ఆసీఅనువాఁడు హజ్రత్ పై గంబరుల వారికి విరోధముగా యుద్ధములో శత్రువుల పక్షముచేరి యుండెను. అప్పుడు హజ్రత్ ఉమరుగారు యుద్ధములో ఆతనిని తమచేతులార వధించిరి. తమ మామఅని వదలలేదు. ఒకసారి హజ్రత్ పై గంబరులవారు తమ సంసార విషయములో తమ ధర్మపత్నులపై కోపపడి వేటుగానుండిరి. హజ్రత్ ఉమరుగారు చాలదుఃఖిపడి హజ్రత్ రసూలు వారి దర్బారును సెలవునడిగిరి. కాని సెలవుదొరకలేదు. అప్పుడు హజ్రత్ ఉమరుగారు బిగ్గరగా హజ్రత్ రసూలువారు విను

నట్లుగఁ నేను నాకుమార్తె బీబీహాఫసా యొక్క సిఫారసు చేయుటకు రాలేదు. హాజ్రత్ రసూలువారు సెలవిచ్చినచో ఆమెనునజకి వేయుదును అని పలికిరి. హాజ్రత్ ఉమరుగారి కుమార్తె బీబీహాఫసా హాజ్రత్ పై గంబరులవారి ధర్మపత్ని. చూచితిరా హాజ్రత్ ఉమరుగారు తమకుఁగల హాజ్రత్ రసూలు వారి భక్తి ప్రేమలవలన కుమార్తె ప్రేమనుగూడ లెక్క చేయ లేదు. హాజ్రత్ పై గంబరులవారు పరలోకముచేరిన విషయము విని హాజ్రత్ ఉమరుగారు నమ్మలేదు. ఎవరు అట్లుపలుకుదురో వారిని వధింతును అని పలుకసాగిరి. ఉమరుగారికి హాజ్రత్ రసూలువారి యందున్న భక్తి ప్రేమల వలన అట్లు సంభవించెను. హాజ్రత్ పై గంబరులవారి కాలము జ్ఞప్తికి వచ్చినపు డెల్ల హాజ్రత్ ఉమరుగారు చాల దుఃఖించి కన్నీరు విడుతురు. ఒకసారి హాజ్రత్ ఉమరుగారు సిరియాపోయి యున్నపుడు అచ్చటి మసీదులో హాజ్రత్ బిలాలుగారు అజాను (నమాజు పిలుపు) ఇయ్యఁగా హాజ్రత్ రసూలువారి కాలము జ్ఞప్తికివచ్చి హాజ్రత్ ఉమరుగారు చాల దుఃఖిపడి కన్నీరు విడవసాగిరి.

తన ప్రియుని ప్రియుఁడు తనకు ప్రియుఁడగునుగదా! దాని ననుసరించి, హాజ్రత్ రసూలువారు ఎవరిని చాల ప్రేమించుచుండిరో వారిని హాజ్రత్ ఉమరుగారుకూడ చాల ప్రేమించుచుండిరి. హాజ్రత్ రసూలువారు ఉసామాబిన్ జైదును, హాజ్రత్ హసనును, హాజ్రత్ హుస్సేనును తమ జీవితకాలములో చాల ప్రేమించుచుండిరి. అందులకు హాజ్రత్ ఉమరుగారు వారినికూడ చాల ప్రేమించి తన కుమారుని కంట నెక్కువ వారికి వేతనములు నియమించిరి.

హజ్రత్ ఉమరుగారు హజ్రత్ రసూలువారి ధర్మ పత్నులను చాల గౌరవించుచు వారి కొఱకు అన్ని విధముల సౌకర్యముల యేర్పాటులుచేసి ఒక్కొక్క యామెకు పండ్లెండువేల దిర్హముల వేతనము నియమించిరి.

హజ్రత్ ఉమరుగారు తమజీవితమయొక్క ప్రతి విషయము లోను హజ్రత్ రసూలువారి యాచారము ననుసరించుచుండిరి. దుస్తులు ధరించుటలోను, భోజనము చేయుటలోను నడచుట లోను, ప్రతి విషయములోను హజ్రత్ పై గంబరులవారి పద్ధతిని ననుసరించుచుండిరి. హజ్రత్ రసూలువారు ప్రజల సౌకర్యముల కొఱకు తమ సౌకర్యమును త్యజించి తఱచుగ ఆచరిని సహించుచుండిరి. కడుపునిండుగ భోజనము చేయక సాధారణమైన ఆహారమును భుజించుచుండిరి. అటులే రోమను, పారసీక రాజ్యములు హజ్రత్ ఉమరుగారి ప్రభుత్వములో చేరి ధనమునకు మితము లేకుండినను, హజ్రత్ ఉమరుగారు సాధారణమైన దుస్తులు ధరించి సాధారణమైన భోజనముకూడ కడుపునిండుగ భుజింపక తఱచుగ ఆచరిబాధ సహించుచుండిరి. ఒకసారి బీబీహాఫసాగారు “ఓనాయనా! దేవుని యనుగ్రహమువలన ఇప్పుడు చాల సౌకర్యములు లభించినవిగదా! ఇంక నైనమీరు మంచిదుస్తులు ధరించి మంచియాహారము భుజింప కూడదా! అని పలుకుకగా హజ్రత్ ఉమరుగారు “ఓబిడ్డ! ఏమి నీవు హజ్రత్ పై గంబరులవారి కష్టజీవితమును మఱచి పోతివా! దేవుని సాక్షి! నేను నాప్రియులైన హజ్రత్ రసూలు వారి జీవితపద్ధతిని వదలను. ఇహలోక తుచ్ఛసౌఖ్యములకంటె పరలోక నిత్యజీవిత సౌఖ్యములు పొందింపదగినవి” అని పలు

కఁగా బీబీహాసాసాగారు కన్నీరు విడవసాగిరి.

దేవుని మతచిహ్నములను గౌరవించుటనుగూర్చి ఇస్లాములో ధర్మముగలదు. దాని ననుసరించి హజ్రత్ పైగంబరులవారు హజ్ రెలస్వదునకు (కాబామసీదు గోడలోనున్న నల్లరాతికి) ముద్దిడిరి. హజ్రత్ ఉమరుగారు తమ ప్రభుత్వ కాలములో కాబాయాత్రకు పోయియుండిరి. అసమయమందు హజ్ రెలస్వదునకు ముద్దిడవలసివచ్చెను. అతాతిలో దేవుని మహిమగలదేమో అని ప్రజలు భ్రమపడకుండుటకై “అతే-లము-అన్నక-హజరున్-వలన్నకలా-తజ్జరు-వలా - తన్-ఫడే-వ-లాలా-అన్నీ-రవతు-రసూలల్లాహి-యుఫేబ్-బిలుక-మా-ఫేబ్-బల్తుక నీవు ఒక తాతిబండవు, అనియు, నీవులాభముగాని నష్టముగాని జేయఁజాలవు అనియు నాకు బాగుగఁ దెలియును. మఱి హజ్రత్ రసూలువారు నీకు ముద్దిడుచుండుట నేను చూచియుండనిచో నీకు నేను ముద్దుచేసియుండను అని స్పష్టముగా దానియెదుట నిలిచి పలికిరి.

—: తృప్తి :—

పేరాస అన్ని దుర్గుణములకు మూలము. కావున హజ్రత్ ఉమరుగారు దానిని చాల అసహించుచుండిరి. వారు తమకు లభించినదానితోనే తృప్తి చెందుచుండిరి. ధనమందు వారికి ఆసయేలేకుండెను. హజ్రత్ రసూలువారు అనేకపర్యాయములు హజ్రత్ ఉమరుగారికి ధనము నొసంగఁగొరిరి. కాని “నాకంటె నెక్కువ అక్కజగల వారలున్నారు. వారికి నొసంగుఁడు” అని వారు హజ్రత్ రసూలువారితో విన్నవించిరి. అప్పుడు హజ్రత్ రసూలువారు “మీరు పుచ్చుకొనుఁడు. ఆ

పిదప మీయిష్టమువచ్చినచో దానము చేయవచ్చును. లేదా మీరు ఖర్చుచేసికొనవచ్చును. యాచింపక లభించిన దానిని వుచ్చుకొనవలెను” అని పలికిరి.

హజ్రత్ ఉమరుగారు మంచివిలువగల సన్నని దుస్తులు ధరించి యెఱుంగరు. పండ్రెండేసి అతుకులుగల అంగీయును చినిగిన తలపాగయును, చినిగిన చెప్పలును ధరించుచుండిరి. అట్టి స్థితిలో నే రోమను, పారసీక రాజుల యొద్దనుండి వచ్చిన రాయబారులను తమ రాజ కూటమునకు రప్పించివారికి దర్శన మిచ్చుచుండిరి. మసల్మానులు చాలసిగ్గుపడుచుండిరి. కాని హజ్రత్ ఉమరుగారితో దుస్తులఁగూర్చి ఒక్కమాటయైనను పలుకలేకుండిరి. అట్టి సాధారణమైన స్థితిలోను ప్రజలు హజ్రత్ ఉమరుగారిని చూచిచాల భయపడుచుండిరి. ఒకసారి, బీబీ ఆయిషాగారు బీబీహాఫసాగారు హజ్రత్ ఉమరుగారితో “ఓ అమీరుల్ మూమినీన్ ఇప్పుడు దేవుఁడు సర్వవిధముల సౌకర్యముల నొసంగియున్నాఁడుగదా! మఱియే పర దేశ రాజుల యొద్దనుండి వచ్చురాయబారులకు మీరు దర్శనము నొసంగు నపుడు మంచి దుస్తులు ధరింప కూడదు” అని పలికిరి. అప్పుడు హజ్రత్ ఉమరుగారు “మీరు హజ్రత్ రసూలువారి ధర్మ పత్నీలయ్యి ఇట్లు పలుకుచున్నారు గదా! నాకుచాల చింతగా నున్నది. ఓ ఆయిషా! ఏమి మీరు హజ్రత్ రసూలువారి జీవితమును సిద్ధినిమజ్జిచి పోయితిరా! మీయింటిలో నొక వస్త్రము మాత్రముండెను. పగటి పూట దానిని పఱచుచుంటిరి. మఱిరాత్రివేళదానినే కప్పకొనుచుంటిరి గదా! ఓ హాఫసా! మీకు జ్ఞప్తిలేదా! ఒకరాత్రి మీరు పఱువును

రెండు మడతలుగావించి పఱచినపుడు హాజరీత్ రనూలువారు రాత్రియంతయు నిద్రపోయి అజాను పిలుపువిని మేలుకొని ఓయీహాఫసా! మీరేమిచేసితిరి! పఱుపును మడతలుచేసి మెత్తగానుండునట్లు చేసితిరి. దానిచే నేనురాత్రి యంతయు నిద్రపోయితిని. రాత్రిప్రార్థన (తహజ్జదు)కు లేవలేక పోయితిని గదా! ఇహలోక సౌఖ్యములతోనాకేమి సంబంధము. మీరు పఱుపును మెత్తగాగావించి నన్నేల అజాగ్రత్తా పఱచితిరి అని మీతో పలుకలేదా “అని పలికిరి. హాజరీత్ ఉమరుగారు సహజముగ వేసవికాలములో కొత్త వస్త్రములు చేయించు కొందురు. అవిచినిగి పోయినచో అతుకులువేసి ధరింతురు. ఒకసారిదానిగూర్చి బీబీహాఫసాగారు వారితో సంభాషింపఁగా నాకు ముసల్మానుల సొత్తులోదానికంటె నెక్కువహక్కులేదు అనిపలికిరి. ఒకసారి వారు తమ యింటిలో చాలకాలముండి బయటికి వచ్చిరి. అపుడు ప్రజలువారికొఱకు బయట వేచి యిండిరి. విచారింపఁగా ధరించుటకు దుస్తులులేనందున మాసినదుస్తులనే ఉతికి అవియెండిన పిమ్మట ధరించి బయటికి వచ్చిరి అని తెలియనాయెను. హాజరీత్ ఉమరుగారి యాహార ముచాలసాధారణమైనది. తఱచుగా రొట్టె, జైతూను (ఆలవి) నూనె భుజించుచుండిరి. గోధుమపిండి జల్లెడపట్టకయే రొట్టె చేయించుచుండిరి. అధితులు, రాయబారులు వచ్చినపుడు కూడ ఆయాహారమే తినవలసివచ్చుచుండెను. అందుచే అధితులకును, రాయబారులకును ఆలవాటులేనందున వారికి కష్టమగుచుండెను.

తఱచుగ హాఫ్ సబిన్ అబిల్ అన్, హాజరీత్ ఉమరుగారు

భోజనచేయు సమయమున వచ్చుచుండిరి. కాని భోజనము చేయకుండిరి. అపుడు ఎందులకు మీరు నాయొద్ద భోజనము చేయరు అని హజ్రత్ ఉమరుగారు వారిని ప్రశ్నింపగా “మీ భోజనము చాల సాధారణమైనది. మేము చాల విలువైన భోజనము చేయుదుము” అని హాఫసు పలికెను. అపుడు హజ్రత్ ఉమరుగారు “దేవునిసాక్షి! నేను శక్తిలేక అట్టిభోజనము చేయుటలేదు. కాని నాకుతీర్పు దినమునందు భయముగలదు. ఆభయము లేనిచో నేనుకూడ మీవలె ఇహలోక భోగములలో నిమగ్నుడనై యుందును” అని యుపదేశించిరి.

హజ్రత్ ఉమరుగారు ఖలాఫత్ స్వీకరించిన తరువాత కూడ కొన్నిసంవత్సరములవఱకు తమసొంత పైకమునే ఖర్చు చేసి కొనుచుండిరి. ఒకపైసాకూడ ప్రభుత్వమునుండి తీసికొనలేదు. తుదకు వారియొద్ద సొంతపైకము లేనందున వారికి కష్టము కలుగసాగెను. అపుడు ముసల్మానులు వారి ఖర్చుకుఁ గాను కొంత వేతనము నియమించిరి. అపుడు హజ్రత్ ఉమరుగారు నా ధనస్థితి బాగుపడినపుడు ప్రభుత్వ వేతనము తీసికొనను అని షరతుచేసి దానిని సమ్మతించిరి.

హజ్రత్ ఉమరుగారు చాల మెలకువతో ప్రభుత్వ కార్యములు నడపించుచుండిరి. వారు తమబంధువులకు ప్రభుత్వమునందు నుద్యోగముల నొసంగలేదు. అట్లు చేయుటలో వక్షపాత దోషముకలుగునని వారు తలఁచుచుండిరి. ఒకవేళ అధికారులు కానుకలు పంపినచో వారిని కఠినముగా మందలించి ఆకానుకలను అంగీకరింపక వాపసుచేయుచుండిరి. ఒకసారి హజ్రత్ ఉమరుగారి ధర్మపత్ని బీబీఉమ్మైకుల్సూము,

కై సరురాణియొద్ద అత్తరుసీసాలను బహుమానముగానంపెను. ఆరాణి సీసాలనిండుగ వజ్రములు బీబీఉమ్మెకుల్పూము యొద్దకు పంపెను. ఆ విషయము హజ్రత్ ఉమరుగారికిఁదెలిసి, రాణి యొద్దకు బహుమానములు దీసికొనిపోయిన రాయబారి ప్రభుత్వముయొక్క ఖర్చులతో పోయెను. కావున వజ్రములహక్కు ప్రభుత్వమునకుఁగలదు అని పలికి యావజ్రములను ప్రభుత్వ ఖజానాలోఁచేర్చి బీబీగారు బహుమానముగ పంపిన అత్తరు నకుబదులు కొంత ధనము ప్రభుత్వమునుండి యొసంగిరి.

ఒకసారి హజ్రత్ ఉమరుగారు బజారులో నొక బలసిన యొంటె అమ్మబడుచుండఁగా చూచి దానిగూర్చి విచారిం చిరి. అది వారికుమారుడగు అబ్దుల్లాగారిసొత్తు అని తెలియ నాయెను. దానిగూర్చి అబ్దుల్లాతో విచారింపఁగా అది నా యొంటె. అది నేనుకొనినపుడు చాల చిక్కిపోయియుండెను. దానిని ప్రభుత్వముయొక్క మేతపాలములలో వదలితిని. అచ్చట బాగుగ మేసిబలసినది. దానిని అమ్ముచున్నాను అని పలికెను. అపుడు హజ్రత్ ఉమరుగారు దాని అసలువెల పుచ్చుకొనుటకు మాత్రము నీకు హక్కుగలదు. దానిపై వచ్చిన లాభము ప్రభుత్వమునకు చేరవలెను అని పలికి ఆ పైకమును ఖజానాలో దాఖలుచేసిరి.

హజ్రత్ ఉమరుగారు తమ ప్రభుత్వకాలములోకూడ వ్యాపారము చేయుచుండిరి. ఒకసారి సిరియాదేశమునకు వ్యాపారసామగ్రి పంపుటకు పైకము కావలసివచ్చెను. అపుడు హజ్రత్ అబ్దుల్ రహ్మానుగారితో అప్పునడఁగఁగా మీరు

ప్రభుత్వ ఖజానానుండి అప్పతీసికొనవచ్చును అని అబ్దుల్ రహ్మానుగారు పలికిరి. “దానిని నేను సమ్మతించను. ప్రభుత్వ ఖజానానుండి అప్పతీసికొనిన అప్పచెల్లింపక పూర్వమే నేను మరణించినచో ముసల్మానులు నా ఆస్తినుండి అప్పువసూలు చేయరు. దానివలన ప్రభుత్వమునకు నష్టమగును. ఇతరులతో తీసికొన్నచో వారు తప్పక నా ఆస్తినుండి తమ అప్పు వుచ్చుకొందురు” అని పలికిరి. అట్లు హజ్రత్ ఉమరుగారు ప్రతివిషయములోను చాల మెలకువతో నడచుకొనుచుండిరి.

—: అడంకువ :—

హజ్రత్ ఉమరుగారి పేరువినియే రోమను, పారసీక రాజులు భయపడుచుండిరి. అట్లు వారిప్రఖ్యాతి లోకములో నుండియు వారు చాల అడంకువ, చిన్నముగలిగి యుండిరి. వారు విధవల యిండ్లకు నీటితిత్తులను తమభుజములపై మోసికొనిపోయి వారికి నీటివసతి కల్పించుచుండిరి. యుద్ధము నకు వెడలిపోయిన యుద్ధవీరుల యిండ్లకు స్వయముగ భజారు నుండి కూరగాయలు మొదలగు వంటవస్తువులు తెచ్చి యిచ్చుచుండిరి. అట్లు పనిచేసి అలసిపోయి మసీదులోని ఒకమూలలో నేలపై ననే పరుండుచుండిరి.

ఒకసారి వారు తమప్రభుత్వకాలములో మదీనా పురమునకు బయటపోయి తిరిగివచ్చునపుడు చాల అలసిపోయిరి. అపుడు ఒక బానిస గాడిదపై నెక్కి పోవుచుండెను. ఆతనితో “నన్నుకూడ గాడిదపై నెక్కించుకొనుము” అని పలుకఁగా ఆతఁడు మహాసంతోషముతోదిగి “మీరు ఎక్కిపోండు. నేను నడచివచ్చెదను” అని హజ్రత్ ఉమరుగారితో పలుకఁగా అట్లు

కానేరదు, నేనునీ వెనుక కూర్చుండెదను అనిపలికి వానివెనుకనే కూర్చుండి మదీనాపురములోని వీధులలోనుండి పోసాగిరి. ప్రజలు చాల ఆశ్చర్యపడిరి. వారియందు గర్వములనుమాటయే లేకుండెను. వారు ఒకసారి జకాతులోవచ్చిన యెంటెలకు నూనెరుద్దుచుండిరి. ఒకరు అదిచూచి “ఓ అమీరుల్ మూమినీన్! ఈ పనిమీరేల చేయుచున్నారు. ఎవనినైన ఒక బానిసను నియమించిన చేసియుండునే” అని విన్నవింపగా నాకంటెఎక్కువ ఎవఁడు బానిసగలఁడు. నేను ప్రజల బానిసను, ఎవఁడు ప్రజల ప్రభువులగునో వాఁడు ప్రజల సేవకుఁడు అని యుపదేశించిరి.

కఠినత్వమును, కనికరమును:—ఎవరైన ధర్మమునకును న్యాయమునకును విరుద్ధము గావించినచో హజ్రత్ ఉమరుగారు వారియందు చాల కఠిముగా వర్తింతురు. వారిని కఠినముగా మందలెందురు. ఎవరికైన కష్టముకలిగినచో వారియందు చాల కనికరముచూపి వారికి తోడుపడుదురు. బానిసల దుర్గతిని చూచి, వారు చాల కనికరించి వారికి చాల తోడుపడుచుండిరి. నిటుపేదలందును అనాధశిశువులందును వారికి చాల కనికరముండెను. వారిసౌకర్యముల కొఱకు చాల పాటుపడుచుండిరి.

—: క్షమించుట :—

ఎవరైన హజ్రత్ ఉమరుగారి విషయమేమైన అధర్మవాక్యము పలికినను క్షమించుచుండిరి. ఒకసారి హురైబిన్ ఖైన్, ఉఁవనా అను వారిద్దఱు హజ్రత్ ఉమరుగారి సమ్ముఖమునకు వచ్చిరి. ఉఁవనా అను నాతఁడు “ఓ ఉమరు! న్యాయముగా ప్రభుత్వముచేయుము” అని నలికెను. థానికి హజ్రత్ ఉమరుగారికి

కోపమువచ్చెను. అప్పుడు హుర్రు“ క్షమింపుము, ధర్మమును గూర్చి ఆజ్ఞాపింపుము, మూఢులనుండి ముఖము తిప్పుకొనుము. అని ఖురానెషరీఫులో గలదుగదా! అని పలుకఁగా హజ్రత్ ఉమరుగారు తమకోపమునువదలి క్షమించిరి.

—: ప్రజాసేవ :—

ప్రజల సౌకర్యములను పాటించుట ప్రభువుయొక్క ముఖ్యధర్మములో నొకటి. హజ్రత్ ఉమరుగారు తమప్రభుత్వకాలములో ప్రజల సౌకర్యములనుగూర్చి యెంతశ్రద్ధ వుచ్చుకొనిచుండిరో వివరముగా ముందువ్రాసి యున్నాము. ప్రభుత్వధర్మములకు సంబంధింపని విషయములలోకూడ స్వయముగా మహాసంతోషముతో హజ్రత్ ఉమరుగారు ప్రజాసేవ గావించుచుండిరి. అందలికొన్ని విషయములను మాత్రమిచ్చట వ్రాయుదుము. యుద్ధమునకుఁగాను వెడలిన యుద్ధవీరుల యిండ్లకు హజ్రత్ ఉమరుగారు వారిగురిహస్థుల క్షేమము విచారించుచు వారికి కావలసిన వంటసామగ్రి బజారునుండి స్వయముగా మోసికొని తెచ్చి యిచ్చుచుండిరి. వారు సైనికులు యుద్ధరంగమునుండి తమయిండ్లకు వ్రాసిపంపిన లేఖలను స్వయముగాఁ దీసికొనిపోయి యిచ్చుచు వ్రాయను చదువను రాని వారిలేఖలను తామేవినిపించి తిరిగిబదులు వ్రాయుచుండిరి. వారు తఱచుగా రాత్రులలో మదీనాపురముల పీఠులలో తిరిగి జనుల విషయములను విచారించి తెలిసికొనుచుండిరి. ఒక రాత్రి హజ్రత్ ఉమరుగారు మదీనాలో తిగుగుచు మూఁడు మైళ్ళ దూరముననున్న హరార్ అసు-చోటికిపోయి చేరిరి. అచ్చట ఒక స్త్రీ పొయ్యిమీఁద కుండనుబెట్టి వండుచుండెను.

ఆమెచుట్టు ముగ్గురుపిల్లలు కూర్చుండి యేడ్చుచుండిరి. వారు ఆమెనొద్దకుఁబోయి విచారింపఁగా “పిల్లలు ఆఁకటిబాధ సహింపలేక యేడ్చుచున్నారు. వారిని ఊఁటించుటకుఁగాను ఉత్తకుండను పొయ్యిపై నుంచి యున్నాను” అని యామె పలికెను. తత్క్షణమే హజ్రత్ ఉమరుగారు మదీనాపురమునకువచ్చి పిండి, నెయ్యి, మాంసము, ఖర్జూరములు స్వయముగా మోసికొని బయలుదేరిరి. అపుడు హజ్రత్ ఉమరుగారి బానిసయగు అస్లము “ఓ ఆమీరుల్ మూమినీన్! నాచేతికియ్యండి, నేను మోసికొని వచ్చెదను” అని విన్నవింపఁగా “ఓయి అస్లము! తీర్చుదినమునందు నాభారమును నీవు మోయలేవుగదా!” అని పలికి స్వయముగా నెత్తికొని ఆ స్త్రీయొద్దకుఁబోయి చేరిరి. ఆమె ఆవస్తువులను తీసికొని వంటపొరంభించెను. హజ్రత్ ఉమరుగారు స్వయముగ పొయ్యిసూదుచుండిరి. ఆమెపిండి పిసికి రొట్టెలుచేసి కూరవండెను. పిల్లలు కడుపారతిని మహాసంతోషముతో ఆటలాడుచు గంతులు వేయసాగిరి. హజ్రత్ ఉమరుగారు పిల్లల యాటలనుచూచి చాల సంతోషపడిరి.

ఒకసారి మదీనాపురమునకు బయటకొందఱు ప్రయాణికులు దిగియుండిరి. అపుడు హజ్రత్ ఉమరుగారు “హజ్రత్ అబ్దుల్ రహ్మానుగారితో “ఈరాత్రి మేము ఆప్రయాణికులకు కాపుదల చేయుదుము. వారికి దొంగల భయము లేకుండ చేయుదుము, పోవుదమురండు” అని పలికి వెంటఁబెట్టుకొని పోయి రాత్రియంతయు అచ్చట మేలుకొని పారాయుండిరి.

ఒకరాత్రి హజ్రత్ ఉమరుగారు పురములో తిరుగుచుండఁగా ఒక గుఱారమునుండి యేడ్పు వినవచ్చెను. అచ్చ

టికిపోయి విచారింపగా ఒకపల్లెటూరి వానిభార్యకు కానుపు నొప్పి లేచియున్నది అని తెలియనాయెను. ఆమెవెంటనితర స్త్రీలవరునులేరు అను విషయముకూడ తెలియనాయెను. తత్తమే హజ్రత్ ఉమరుగారు తమయింటికిపోయి తమభార్య అగు ఉమ్మెకుల్సూమును పిలుచుకొనివచ్చి ఆ స్త్రీయొద్ద పడలిరి. కొంతసేపటికి ఆస్త్రీకిమగబిడ్డ పుట్టెను. “ఓఅమీరుల్ మూమినీన్! మీన్నేహితునకు మగబిడ్డపుట్టెను అను సంతోషవార్త నొసంగుడు” అని ఉమ్మెకుల్సూము గుడారములోపల నుండిపలుకఁగా నేఆపల్లెటూరివాఁడు ‘అమీరుల్ మూమినీన్! అను పదమువినఁగానే హజ్రత్ ఉమరుగారినిగుర్తించి భయపడసాగెను. అపుడు హజ్రత్ ఉమరుగారు “మీరేల భయపడుచున్నారు. భయపడనక్కఱలేదు. ప్రొద్దుననే మీరు నాయొద్దకురండు. నేను మీబిడ్డకుఁగాను వేతనము నియమించెదను” అని పలికిరి. హజ్రత్ ఉమరుగారికి ప్రభుత్వసంబంధమైన పనులవలన తీటికలేకున్నను వారు చాల ప్రయత్నించి కుంటి గుడ్డి, బలహీనులు మొదలగువారి సేవకొఱకు కొంతకాలము తీయుచుండిరి. వారికి తామెవరో అను విషయము తెలియ పఱుపకయే వారు మహాభక్తితో సేవచేయుచుండిరి. హజ్రత్ తలహాగారు ఒకసారి ప్రాతఃకాలమున ఒకగుడిసెలో హజ్రత్ ఉమరుగారు పోవుటనుజూచి ఇట్టిసమయమున ఎందులకు వారు పోవుచున్నారు అను తలంపుతో వారు విచారింపఁగా ఆగుడిసెలో కన్నులుపోయిన ఒక ముసలమ్మయున్నది. ప్రతిదినము ఆమెను విచారించుటకు పోవుచున్నారు అను విషయము వారికి తెలియనాయెను.

—: దానము: —

హాజ్రత్ ఉమరుగారికి చాల ధనములేకున్నను వారు దేవుని ప్రీతికొఱకు తమశక్తికిమించి దానము చేయుచుండిరి. హిజ్రీతోమ్మొదవయేట హాజ్రత్ పైగంబరులవారు తబూకు యుద్ధమునకుఁగాను సిద్ధమైరి. అపుడు అందఱు ముసల్మానులు తమతమ శక్తికొలఁది చందాలువేసిరి. అపుడు హాజ్రత్ ఉమరుగారు తమయాస్తిలోని సగము చందాలోనిచ్చిరి.

బసీహరిసాయూదులనుండి హాజ్రత్ ఉమరుగారికి మేలైనభూమి లభించెను. వారు దానిని దేవుని ప్రీతికొఱకు బీదలకుఁగాను దానముఁ (వఖఫ్) చేసిరి. అటులే ఖైబరులో వారికి మంచి భూమి లభించెను. వారు హాజ్రత్ రసూలువారి సమ్మతిముసకువచ్చి “నాకు కొంత సారవంతమైన భూమిలభించినది. దానికంటె మేలైనది నాయొద్దలేదు. దానిగూర్చి మీరేమిసెలవిచ్చెదరు” అని విన్నవించిరి. అపుడు “మీరు దానిని దేవుని ప్రీతికొఱకు నిలుపేదలకు దానముచేయుఁడు అని హాజ్రత్ రసూలువారు సెలవిచ్చిరి. తత్క్షణమే హాజ్రత్ ఉమరుగారు దానిని, నిలుపేదలకొఱకు దానము (వఖఫ్) చేసిరి. ఒకసారి యొక బీదవాఁడు దుఃఖితరమైన పద్యములను వినిపించెను. వాని పద్యములవిని హాజ్రత్ ఉమరుగారు కన్నీరువిడిచి తాము ధరించియున్న చొక్కాయనుతీసి వానికి నొసంగిరి.

—: సమానభావము: —

హాజ్రత్ ఉమరుగారు తమ ప్రభుత్వకాలములో ధనికులను పేదలను బంధువులను పరాయివారిని సమానముగా చూచుచుండిరి. ఏలాటి వ్యత్యాసము వారియొద్ద లేకుండెను. అధి

కారులు సాధారణమైన దుస్తులు ధరించి యేలాటి డంబము గాని, వ్యత్యాసమునుగాని చూపకూడదు అని కఠినముగా విధించియుండిరి.

“ప్రజలు కష్టపడుచు జీవనము గడుపుచుండునపుడు నేను సౌఖ్యముగా జీవనము గడుపుకొన్నచో నాకంటె నెక్కుడు దుష్టుడు ఎవఁడును లేడు” అని తఱచుగ హజ్రత్ ఉమరుగారు పలుకుచుండిరి. వారు సిరియాకు పోవునపుడు మార్గమధ్యమందు కొందఱు మంచుచిగల యాహారములు దెచ్చి పెట్టిరి. అప్పుడు “ఇట్టి ఆహారము ప్రతిముసల్మానునకు లభించుచున్నదా” అని ప్రశ్నింపఁగా ప్రజలు అదెల్లవీలగును” అని విన్నవించిరి. అట్లులేనచో నాకుఁగూడ అక్కఱలేదు అని ఆ భోజనములను తినక వదిలిపెట్టిరి.

హజ్రత్ ఉమరుగారియొద్దకు రోమను పారసీక రాజుల యొద్దనుండి రాయబారులు వచ్చుచుండిరి. హజ్రత్ ఉమరుగారు ముసల్మానులతో కలిసి కూర్చుండుచుండిరి. కావున రాయబారులు హజ్రత్ ఉమరుగారిని గుర్తింపలేక పోవుదురు. ఎందుకన హజ్రత్ ఉమరుగారి దుస్తులలోను ఇతరముసల్మానుల దుస్తులలోను ఏలాటి వ్యత్యాసము లేకుండెను. అందఱి తోఁబాటు హజ్రత్ ఉమరుగారుకూడ సామాన్యమైన దుస్తులు ధరించుచుండిరి. సర్వజనులకు వారు మార్గదర్శకులుగా నుండిరి. ప్రజలను పరిపాలించు ప్రభువులకును అధికారులకును హజ్రత్ ఉమరుగారి మార్గము ననుసరించునట్టి మంచిబుద్ధి దేవుడు ఒకఁగుగాత! ఆమీన్.

మొదటి భాగము సంపూర్ణము

